



# میری والدہ

سرچوہدری ظفر اللہ خان صاحب

نظارت اصلاح و ارشاد صدر انجمن احمدیہ  
قادیان ضلع گورداسپور (پنجاب) فون 70749,72870

نام کتاب	:	میری والدہ
تصنیف	:	سرچوہدري ظفر اللہ خان صاحبؒ
اشاعت	:	باردوم 2002
شائع کردہ	:	نظارت نشر و اشاعت قادیان
مطبوعہ	:	فضل عمر پرنٹنگ پریس قادیان

**ISBN No. 81-7912-023-6**



سرچوہدري ظفر اللہ خان صاحب



بسم اللہ الرحمن الرحیم



نحمدہ ونصلی علی رسولہ الکریم

وعلی عبدہ المسیح الموعود

## نذرِ محبت

مکرم چوہدری سر محمد ظفر اللہ خان صاحب نے اس مختصر کتاب میں اپنی والدہ صاحبہ مرحومہ کے دلکش اور مؤثر حالات لکھ کر صرف بیٹا ہونے کے حق کو ہی بصورت احسن ادا نہیں کیا۔ بلکہ جماعت کی بھی ایک عمدہ خدمت سرانجام دی ہے۔ کیونکہ خدا کے فضل سے اس قسم کا لٹریچر جماعت کی اخلاقی اور دینی حالت کے بہتر بنانے میں بہت مفید ہو سکتا ہے۔ میں امید کرتا ہوں کہ ہمارے دوست اس کتاب کو نہ صرف خود پڑھیں گے۔ بلکہ اپنے بچوں کو بھی اس کے پڑھنے کی تحریک کریں گے۔ تاکہ ان ہر دو فریق کو ذات باری تعالیٰ کے ساتھ سچا اور حقیقی تعلق پیدا کرنے کے علاوہ اپنے گھروں میں اچھے والدین اور اچھی اولاد بننے کی طرف توجہ پیدا ہو۔ کیونکہ یہی اس کتاب کا بہترین جوہر ہے۔

اللہ تعالیٰ مرحومہ کو نیز اُن کے مرحوم خاوند کو اپنی خاص رحمت کے سایہ میں جگہ دے اور اُن کی اولاد کو اور ہم سب کو یہ توفیق عطا کرے کہ ہم اپنی زندگیوں کو رضائے الہی کے رستہ پر چلا کر خدمتِ دین اور خدمتِ خلق میں صرف کر سکیں۔ آمین اللہم آمین۔

خاکسار مرزا بشیر احمد

قادیان مورخہ ۱۶ دسمبر ۱۹۳۸ء

بِسْمِ اللَّهِ الرَّحْمَنِ الرَّحِيمِ  
مُحَمَّدٌ وَآلِهِ وَسَلَّمَ

## میری والدہ

میری والدہ کا نام حسین بی بی تھا۔ ان کے اپنے اندازہ کے مطابق ان کی ولادت غالباً ۱۸۶۳ء میں ہوئی تھی۔ ان کے والد صاحب کا نام چوہدری الہی بخش تھا۔ آبائی مسکن داتا زید کا (ضلع سیالکوٹ) تھا۔ قوم باجوہ تھی۔ جو سیالکوٹ کے ضلع کی زمیندار اقوام میں نہایت معزز قوم سمجھی جاتی ہے۔

چوہدری الہی بخش صاحب کی اولاد پانچ بیٹیاں اور ایک بیٹا تھی۔ میری والدہ سب سے بڑی تھیں۔ میرے ماموں چوہدری عبداللہ خاں صاحب امیر جماعت احمدیہ داتا زید کا اپنی چار بہنوں سے چھوٹے اور ایک بہن سے بڑے تھے۔

میری والدہ بوجہ اپنے والدین کی پہلی اولاد ہونے کے بچپن سے ہی بہت لاڈلی تھیں۔ فرمایا کرتی تھیں کہ وہ زمانہ خوشحالی کا تھا اور چونکہ ان کے والد صاحب کے بڑے بھائی (جو خاندان کے سرکردہ تھے) اُن سے بہت محبت کرتے تھے اور اُن کی ہر خواہش کو پورا کرنے کی کوشش کرتے تھے۔ اس لئے اوائل بچپن میں اُن کی طبیعت نسبتاً آزاد تھی اور کسی وقت یہ ایسا نازیبا شوخی بھی کر بیٹھتی تھیں۔ جو اس زمانہ میں تو بچوں کا شعار بن چکی ہے۔ لیکن اُن ایام میں اُن کی والدہ کے لئے بعض دفعہ پریشانی کا موجب بن جایا کرتی تھی۔ لیکن یہ آزادی کا زمانہ جلد ہی ختم ہو گیا۔

## ہمارے خاندانی حالات

اوائل عمر میں بی والدہ کا نکاح میرے والد صاحب مرحوم چوہدری نصر اللہ خان صاحب کے ساتھ ہو گیا۔ میرے دادا صاحب کا نام چوہدری سکندر خاں تھا۔ ہمارا آبائی مسکن ڈسکہ (ضلع سیالکوٹ) ہے۔ ہماری قوم سہاہی کہلاتی ہے کہا جاتا ہے کہ یہ قوم زیادہ تر منٹگمری کے علاقہ میں آباد تھی۔ چنانچہ منٹگمری کا پرانا نام سہاہی وال بھی ہے۔ کسی وقت اس قوم کی پنجاب کے ایک علاقہ پر حکومت تھی۔ والد اعلم بالصواب۔ ہمارے خاندان کی ایک دو شاخیں اب تک ہندو ہیں۔ باقی یا سکھ ہیں یا مسلمان۔ ہماری شاخ قریباً بارہ پشت سے مسلمان ہے۔

میرے دادا چوہدری سکندر خان صاحب مرحوم اپنے علاقہ کے بہت بارسوخ زمیندار تھے۔ میرے پردادا چوہدری فتح دین صاحب بالکل جوانی میں فوت ہو گئے تھے۔ اُس وقت میرے دادا ابھی بالکل بچہ ہی تھے۔ اُن کی پرورش بہت سختی کے حالات میں ہوئی تھی۔ لیکن اللہ تعالیٰ نے اُن کی طبیعت میں حزم و دانش و دیعت کی تھی۔ اس لئے باوجود شرکاء کی مخالفت اور منصوبوں کے انہوں نے اپنا زمانہ نہایت خوش اسوئی سے گزارا۔

وہ زمانہ ہر رنگ میں تاریکی اور جہالت کا زمانہ تھا۔ لیکن باوجود اس کے اللہ تعالیٰ نے انہیں دنیوی دانش کے علاوہ دین کا علم اور فہم بھی عطا فرمایا تھا۔ جہاں تک مجھے معلوم ہو سکا ہے۔ وہ اہل حدیث فرقہ سے تعلق رکھتے تھے اور احکام شریعت کی سختی سے پابندی کرتے اور کرواتے تھے۔ شرک کے ساتھ انہیں خصوصیت سے دشمنی تھی اور ہر قسم کی بدعات سے سخت نفرت تھی۔ ماتم کے موقع پر عورتوں کی جزع فزع کو بہت برا منایا کرتے تھے اور اس سے بڑی سختی سے روکا کرتے تھے، حکام کے ساتھ اُن کا برتاؤ تواضع لیکن وقار کا ہوا کرتا تھا اور حکام بھی ان کا احترام کیا کرتے تھے۔

مہمان نوازی اور غریب پروری ان کا خاص شعار تھے۔ گوجن حالات میں سے انہیں بچپن میں گزرنا پڑا تھا۔ اُن کے نتیجہ میں خود انہیں تنگی سے گزر کرنا پڑتی تھی۔ لیکن اس کا اثر وہ مہمانوں کی تواضع پر پڑنے نہیں دیتے تھے۔ ان کا معمول تھا کہ عشاء کی نماز کے بعد رات کے کپڑے پہن کر وہ مہمان خانے میں چلے جاتے اور ایک خادم کے طور پر مسافروں اور مہمانوں کی خدمت کیا کرتے تھے اور تہجد کے بعد بھی مہمانوں کی خبر گیری کے لئے مہمان خانے میں جو مسجد کے ساتھ ملحق تھا چلے جاتے تھے۔

ایک دن فجر کے وقت مہمان خانہ کے خادم نے اطلاع دی کہ ایک مسافر جس نے مہمان خانہ میں رات بسر کی تھی غائب ہے اور اُس کے بستر کا لحاف بھی غائب ہے اور یہ بھی کہا کہ چوکیدار اور ایک دو اور آدمی اُس کی تلاش میں گئے ہوئے ہیں۔ تھوڑی دیر کے بعد یہ لوگ اُس مسافر کو لحاف سمیت پکڑے ہوئے میرے دادا صاحب کے سامنے لے آئے۔ انہوں نے دریافت کیا۔ میاں تم نے ایسا کیوں کیا؟ مسافر نے جواب دیا۔ حضور ہم گھر میں بچوں سمیت چار نفوس ہیں۔ سردی کا موسم ہے اور ہمارے گھر میں صرف ایک لحاف ہے۔ میرے دادا صاحب نے کہا اسے چھوڑ دو اور وہ لحاف بھی اُسے دے دیا اور تین روپے نقد دے کر اُسے رخصت کیا۔

اُن کی مہمان نوازی اور سخاوت کی وجہ سے تمام علاقہ میں بلکہ ارد گرد کے اضلاع میں بھی لوگ اُن کا نام عزت اور احترام کے ساتھ لیا کرتے تھے۔

میری والدہ کے خاندان کی پہلے بھی ہمارے خاندان کے ساتھ رشتہ داری تھی۔ میری دادی پناہ بی بی (جو بہشتی مقبرہ میں دفن ہیں) میری والدہ کی حقیقی پھوپھی تھیں اور اس طرح میرے نانا میرے والد صاحب کے حقیقی ماموں تھے۔ چنانچہ میرے والد اپنے بچپن کا بہت سا حصہ اپنے ننھیال میں گزارا کرتے تھے۔ میری نانی جو میرے والد صاحب کی ممانی تھیں۔ اُن سے بہت پیار کیا کرتی تھیں۔ آخر عمر تک

جب بھی میری نانی صاحبہ کو میرے والد صاحب کے ساتھ ملنے کا اتفاق ہوا کرتا۔ تو دونوں بہت دیر رات گئے تک آپس میں باتیں کرتے رہا کرتے تھے۔

میری نانی صاحبہ ایک نہایت ہی عابدہ زاہدہ با صبر اور باہمت عورت تھیں۔ اُس زمانے میں جب دیہات میں عورتوں کی تعلیم کی طرف کوئی توجہ نہیں کی جاتی تھی۔ اُن کے والد صاحب نے اُن کو باقاعدہ طب پڑھوانے کا انتظام کیا تھا اور وہ طب میں اچھی خاصی مہارت رکھتی تھیں۔ چنانچہ اُن کی تربیت کا ہی اثر تھا کہ گو میری والدہ صاحبہ طب نہیں پڑھی تھیں۔ لیکن عام بیماریوں کا رسمی علاج وغیرہ جانتی تھیں اور بعض دفعہ تو سخت بیماری کی حالت میں بھی نسخہ تجویز کرنے کی جرأت کر لیتی تھیں اور اللہ تعالیٰ اپنے رحم سے مریض کو شفا بھی عطا کر دیتا تھا۔

## والدہ صاحبہ کی شادی

میں نے ذکر کیا ہے کہ یہ زمانہ ہمارے نخیال میں نسبتاً خوشحالی کا زمانہ تھا اور ہمارے اپنے گھر میں نسبتاً تنگی کا زمانہ تھا۔ میرے والدین نکاح کے وقت ابھی دونوں بچے ہی تھے۔ رخصتانہ نکاح کے چند سال بعد ہوا۔ جب میری والدہ نے سسرال آنا جانا شروع کیا۔ میرے والد صاحب لاہور اوٹل کالج میں پڑھا کرتے تھے اور اس زمانے کی معاشرت کے مطابق میری والدہ کو اپنا تمام وقت میری دادی صاحبہ کی ہدایات کے ماتحت گزارنا پڑتا تھا۔ یوں تو ان دونوں کی آپس میں قریبی رشتہ داری تھی۔ لیکن یہ زمانہ میری والدہ کے لئے کافی سختی کا زمانہ تھا۔ میری والدہ کی طبیعت بچپن سے بہت حساس تھی اور اُن کی صحت بھی اچھی نہیں رہتی تھی۔ اس لئے سسرال کی رہائش کا زمانہ اُن کے لئے اور بھی دو بھر ہوا کرتا تھا۔ والد صاحب کو طالب علمی کی وجہ سے بہت کم عرصہ گھر پر رہنے کا موقع ملا کرتا تھا اور ان سے جدائی والدہ صاحبہ کو بہت شاق تھی۔ لیکن یہ سب کچھ انہیں خاموشی سے برداشت کرنا پڑتا تھا۔ میرے دادا



صاحب اُن سے بہت شفقت اور ہمدردی سے پیش آتے تھے۔ لیکن اُن سے کسی قسم کی تکلیف کا بیان کرنا والدہ صاحب کو طبعاً گوارا نہ تھا۔

## والد صاحب کے بعض حالات

میرے والد صاحب کی طبیعت بہت نازک اور حساس تھی اور اپنے والد صاحب سے اُنہیں بہت جاب تھا۔ فرمایا کرتے تھے کہ میں نے اپنے والد صاحب کے ساتھ نہ کبھی بے تکلفی سے کلام کیا تھا اور نہ کبھی سیر ہو کر اُن کے چہرہ کو دیکھا تھا۔

ایک دفعہ کسی تقریب پر میرے دادا صاحب نے اُنہیں لاہور سے بلا بھیجا۔ والد صاحب نے جواب میں لکھا کہ اس وقت آنے سے میری پڑھائی میں ہرج ہوگا اب آئندہ تعطیلات میں ہی آنا ہو سکے گا۔ جب تعطیلات کے موقع پر یہ گھر آئے تو اُن کے والد صاحب نے ان کی والدہ صاحبہ کو مخاطب کر کے فرمایا ”اب کس نے بلایا تھا؟“

والد صاحب نے بھی یہ فقرہ سُن لیا۔ جونہی اُنہیں موقع ملا۔ اُنہوں نے اپنا سامان باندھ لیا اور واپس لاہور روانہ ہو پڑے۔ پاس خرچ بھی کافی نہیں تھا۔ ڈسکہ سے گوجرانوالہ ۱۵ میل کا فاصلہ سامان سر پر اٹھائے ہوئے پیدل گئے۔ گوجرانوالہ سے شاہدہ تک ریل میں سفر کیا اور شاہدہ سے پھر سامان سر پر اٹھا کر حضوری باغ میں پہنچے۔ جہاں ان دنوں اونٹنل کالج کا ہوشل ہوا کرتا تھا اور تعطیلات کا زمانہ بھی لاہور ہی میں گزاردیا۔ باپ بیٹے نے تو اپنی اپنی طبیعت کا تقاضا پورا کر لیا مگر میری والدہ کے دل پر جو گزری ہوگی۔ اُس کا اندازہ کوئی درد مند ہی کر سکتا ہے۔

میرے والد صاحب ذکر فرمایا کرتے تھے کہ اب تو تعلیم کے لئے اس قدر سہولتیں ہو گئی ہیں اور پھر بھی تم لوگ کئی قسم کے بہانے کرتے رہتے ہو۔ ہمارے وقت میں تو سخت مشکلات تھیں۔ اول تو اخراجات کی سخت تنگی تھی۔ فرمایا کرتے تھے کہ میں نے چھ سات سال کا عرصہ لاہور میں بطور طالب علم کے گزارا اونٹنل کالج

سے بی۔ او۔ ایل کا امتحان پاس کیا۔ ٹریننگ کالج سے نارٹل سکول کا امتحان پاس کیا اور پھر مختاری اور وکالت کے امتحان پاس کئے۔ اس تمام عرصہ میں گھر سے ایک پیسہ نہیں منگوایا۔ جو وظائف ملتے رہے۔ انہیں پر گزارا کیا۔ گھر سے صرف آٹالے جایا کرتے تھے اور وہ صرف اس مقدار کا کہ اس تمام عرصہ میں لاہور میں کبھی سیر ہو کر کھانا نہیں کھایا۔ وظیفہ بھی پہلے چار روپے ماہوار اور پھر چھ اور آٹھ روپے ماہوار تھا۔ پھر قانون کے امتحانوں کے لئے یہ دقت تھی کہ اکثر کتب انگریزی میں تھیں اور انگریزی نہ جاننے والے طلباء کو بڑی دقت کا سامنا ہوتا تھا۔ کیونکہ کئی کتب کے تراجم میسر نہ تھے۔ چنانچہ ایک دفعہ والد صاحب لالہ لاجپت رائے صاحب کے ساتھ حصار اس غرض کے لئے گئے تھے کہ وہاں کے ایک وکیل صاحب کی زیر نگرانی ایسے مضمون کی تیاری کریں۔ جس کے کورس کی کتب کا اردو ترجمہ میسر نہیں تھا۔ ان دنوں ابھی حصار تک ریل نہیں بنی تھی اور بہت سا حصہ سفر کا بھلی یا یکہ کے ذریعہ کرنا پڑتا تھا۔ باوجود ایسی مشکلات کے والد صاحب مختاری اور وکالت دونوں امتحانوں میں اول رہے اور اس صلہ میں چاندی اور سونے کے تمغے انعام پائے۔

وکالت کا امتحان پاس کرنے سے قبل والد صاحب نے بطور مختار ڈسکہ بی میں پریکٹس شروع کر دی تھی۔ لیکن وکالت کا امتحان پاس کرنے کے بعد انہوں نے سیالکوٹ میں پریکٹس شروع کی اور وہیں رہائش اختیار کی۔

## بچوں کی وفات پر والدہ کا صبر

میری پیدائش سے قبل میرے والدین کے پانچ بچے فوت ہو چکے تھے۔ ان میں سے پہلے تین کی پیدائش اور وفات تو اس زمانہ میں ہوئی جب میرے والد صاحب ابھی طالب علم ہی تھے اور آخری دو کی ان کی مختاری اور وکالت کے زمانہ میں۔ ان میں سے ہر ایک بچہ کی وفات میری والدہ صاحب کے لئے ایک امتحان بن

گئی۔ جن میں اُن کے ایمان کی پوری پوری آزمائش کی گئی۔ لیکن وہ اللہ تعالیٰ کے فضل اور اس کے رحم سے ہر موقع پر ثابت قدم رہیں اور کسی وقت بھی اُن کے قدم جادہ صدق سے ادھر ادھر نہیں بھٹکے۔ تفصیل تو ان واقعات کی بہت لمبی ہے۔ اختصار کے ساتھ دو تین واقعات بطور مثال کے بیان کر دیتا ہوں۔ جن سے اس امتحان کی نوعیت اور والدہ صاحبہ کے صدق اور ایمان کی وضاحت ہو جائے گی۔

ہمارے سب سے بڑی بھائی کا نام بھی ظفر ہی تھا۔ والدہ صاحبہ ان سب بچوں میں سے ظفر اور رفیق کا نہایت محبت کے ساتھ ذکر فرمایا کرتی تھیں اور اُن کی خوش شکلی کی بہت تعریف کیا کرتی تھیں۔ ظفر ابھی چند ماہ کا ہی تھا کہ والدہ صاحبہ کو داتا زید کا جانے کا اتفاق ہوا۔ اُن کے گاؤں میں ایک بیوہ عورت بے دیوی نام تھی۔ جسے لوگوں نے چڑیل یا ڈاکن مشہور کر رکھا تھا اور وہ بھی اس شہرت یا بدنامی کا فائدہ اٹھالیا کرتی تھی۔ اس موقع پر وہ والدہ صاحبہ سے ملنے کے لئے آئی اور اُن سے کچھ پارچات اور کچھ رسد اس رنگ میں طلب کی۔ جس سے یہ مترشح ہوتا تھا کہ گویا یہ چیزیں ظفر پر سے بلاٹالنے کے لئے ہیں۔

والدہ صاحبہ نے جواب دیا کہ تم ایک مسکین بیوہ عورت ہو۔ اگر تم صدقہ یا خیرات کے طور پر کچھ طلب کرو۔ تو میں خوشی سے اپنی توفیق کے مطابق تمہیں دینے کے لئے تیار ہوں۔ لیکن میں چڑیلوں اور ڈاکنوں کی ماننے والی نہیں۔ میں صرف اللہ تعالیٰ کو موت اور حیات کا مالک مانتی ہوں اور کسی اور کا ان معاملات میں کوئی اختیار تسلیم نہیں کرتی۔ ایسی باتوں کو میں شرک سمجھتی ہوں اور ان سے نفرت کرتی ہوں۔ اس لئے اس بناء پر میں تمہیں کچھ دینے کے لئے تیار نہیں ہوں۔

بے دیوی نے جواب میں کہا کہ اچھا تم سوچ لو۔ اگر بچے کی زندگی چاہتی ہو۔ تو میرا سوال تمہیں پورا ہی کرنا پڑے گا۔

چند دن بعد والدہ صاحبہ ظفر کو غسل دے رہی تھیں کہ پھر بے دیوی آگئی اور بچے

کی طرف اشارہ کر کے دریافت کیا:

”اچھا یہی سا ہی راجہ ہے؟“

والدہ صاحبہ نے جواب دیا۔ ”ہاں یہی ہے۔“

جے دیوی نے پھر وہی اشیاء طلب کیں۔ والدہ صاحبہ نے پھر وہی جواب دیا جو پہلے موقع پر دیا تھا۔ اس پر جے دیوی نے کچھ برہم ہو کر کہا:

”اچھا اگر بچے کو زندہ لے کر گھر لوٹیں۔ تو سمجھ لینا کہ میں جھوٹ کہتی تھی۔“

والدہ صاحبہ نے جواب دیا۔ ”جیسے خدا تعالیٰ کی مرضی ہوگی وہی ہوگا۔“

والدہ صاحبہ فرمایا کرتی تھیں کہ ابھی جے دیوی مکان کی ڈیوڑھی تک بھی نہ پہنچی ہوگی کہ غسل کے درمیان ہی ظفر کو خون کی تے ہوئی اور خون ہی کی اجابت ہو گئی۔ چند منٹوں میں بچے کی حالت دگرگوں ہو گئی اور چند گھنٹوں کے بعد وہ فوت ہو گیا۔ والدہ صاحبہ نے خدا تعالیٰ کے حضور عرض کی۔ یا اللہ تو نے ہی دیا تھا اور تو نے ہی لے لیا۔ میں تیری رضا پر شاکر ہوں۔ اب تو ہی مجھے صبر عطا کیجیو۔ اس کے بعد خالی گود ڈسکہ واپس آ گئیں۔

پھر کچھ عرصہ بعد رفیق پیدا ہوا۔ ظفر سے بھی زیادہ پیارا اور خوش شکل۔ میرے دادا صاحب نے والدہ صاحبہ سے فرمایا کہ جب تک یہ بچہ چلنے پھرنے لگے اور آپ سے الگ رہنے کے قابل نہ ہو جائے آپ کو داتا زید کا جانے نہ دیں گے۔

رفیق قریباً دو سال کا ہو گیا اور والدہ صاحبہ اس عرصہ میں ڈسکہ میں ہی مقیم رہیں۔ پھر ان کے خاندان میں کوئی وفات ہو گئی اور مجبوراً انہیں داتا زید کا جانا پڑا۔ میرے دادا صاحب نے صرف ایک ہفتہ یا دس دن وہاں ٹھہرنے کی اجازت دی۔ بلکہ پہلے تو فرمایا کہ رفیق کو ڈسکہ ہی چھوڑ جائیں۔ لیکن یہ والدہ صاحبہ کو منظور نہ ہوا۔ داتا زید کا پہنچنے کے ایک آدھ دن بعد پھر جے دیوی آئی اور اُس نے اپنا پرانا مطالبہ پیش کیا اور والدہ صاحبہ نے پھر وہی جواب دیا۔ اس موقع پر میرے نانا

صاحب نے بھی اصرار کیا کہ آخر اتنی کوئی سی بڑی بات ہے۔ چند روپوں کا معاملہ ہے۔ جو کچھ یہ مانگتی ہے۔ اسے دے دو اور اگر تمہیں کوئی عذر ہے۔ تو ہم دے دیتے ہیں۔ والدہ صاحبہ نے جواب دیا کہ یہ چند روپوں کا معاملہ نہیں۔ یہ میرے ایمان کا امتحان ہے۔ کیا میں یہ تسلیم کر لوں کہ میرے بچے کی زندگی اس عورت کے اختیار میں ہے؟ یہ تو گھلا شرک ہے۔ اگر میرے بچے کو اللہ تعالیٰ زندگی دیگا۔ تو یہ زندہ رہے گا اور اگر وہ اسے زندگی عطا نہیں کریگا۔ تو کوئی اور ہستی اسے زندہ نہیں رکھ سکتی۔ میں تو اپنے ایمان کو شک میں ہرگز نہیں ڈالوں گی۔ بچہ زندہ رہے یا نہ رہے۔

دو چار روز بعد والدہ صاحبہ نے خواب میں دیکھا کہ اُن کے گاؤں کی ایک عورت شکایت کر رہی ہے کہ اس کے بچے کا کلیجہ بے دیوی نے نکال لیا اور کسی نے اُس سے باز پرس نہیں کی۔ اگر کسی صاحب اقتدار کے ساتھ ایسا سلوک ہوتا۔ تو وہ بے دیوی کو ذلیل کر کے گاؤں سے نکال دیتے۔ والدہ صاحبہ نے خواب میں ہی جواب دیا کہ موت اور حیات تو اللہ تعالیٰ کے اختیار میں ہے۔ بے دیوی کا اس میں کچھ واسطہ نہیں۔ میرے بچہ کے ساتھ بھی تو بظاہر ایسا ہی واقعہ ہوا تھا۔ لیکن ہم نے تو بے دیوی کو کچھ نہیں کہا۔

والدہ صاحبہ فرمایا کرتی تھیں کہ میرا یہ کہنا ہی تھا کہ خواب میں میں نے دیکھا کہ گویا ایک طرف کوئی کھڑکی کھولی گئی ہے اور اُس میں سے بے دیوی کا چہرہ نظر آیا اور مجھے مخاطب کر کے بے دیوی نے کہا۔ ”اچھا اب کی بار بھی اگر بچے کو زندہ واپس لے گئیں۔ تو مجھے کھتری کی بیٹی نہ کہنا۔ چوہڑے کی بیٹی کہنا۔“

والدہ صاحبہ کی دہشت سے آنکھ کھل گئی۔ دیکھا کہ چراغ گل ہو چکا ہے۔ والدہ صاحبہ کی عادت تھی کہ وہ اپنے سونے کے کمرے میں ضرور روشنی رکھا کرتی تھیں اور فرمایا کرتی تھیں کہ جب بھی خواب میں بے دیوی نظر آیا کرتی تھی۔ تو آنکھ کھلنے پر ہمیشہ کمرہ اندھیرا ہوا کرتا تھا۔ چنانچہ والدہ صاحبہ نے میری نانی صاحبہ کو آواز دی۔ جو



اسی کمرہ میں سو رہی تھیں۔ انہوں نے چراغ روشن کیا اور روشنی ہونے پر والدہ صاحبہ نے دیکھا کہ رفیق نے خون کی قے کی ہے اور ساتھ ہی اسے خون کی اجابت بھی ہوئی ہے اور نیم مردہ سا ہو گیا ہے۔ چنانچہ یہ بہت گھبرائیں۔ اس خیال سے کہ اس کے دادا تو اسے آنے ہی نہیں دیتے تھے اور اب اگر ظفر کی طرح یہ بھی یہیں فوت ہو گیا۔ تو میرا تو ڈسکہ میں کوئی ٹھکانا نہیں۔

چنانچہ انہوں نے اصرار کیا کہ ابھی سواری کا انتظام کیا جائے۔ میں فوراً بچہ کو لے کر ڈسکہ جاتی ہوں۔ سحری کا وقت تھا۔ فوراً دو سواریوں کا انتظام کیا گیا اور والدہ صاحبہ اور نانی صاحبہ دو خادموں کے ساتھ رفیق کو اسی حالت میں لے کر داتا زید کا سے روانہ ہو گئیں۔

جب کچھ روشنی ہونی شروع ہوئی تو والدہ صاحبہ نے دیکھا کہ رفیق بالکل مردہ سا ہو رہا ہے اور بظاہر زندگی کے آثار باقی نہیں ہیں۔ فرمایا کرتی تھیں کہ میں نے سمجھ لیا کہ اس کی موت کا وقت آچکا ہے۔ لیکن ساتھ ہی مجھے یقین تھا کہ اللہ تعالیٰ قضاء کو بھی ٹال دینے پر قادر ہے۔ چنانچہ میں نے گھوڑے کی باگ اُس کی گردن پر ڈال دی اور دونوں ہاتھ اٹھا کر دعا شروع کی کہ یا اللہ تو جانتا ہے کہ مجھے اس بچے کی جان کی فکر نہیں اگر تیری رضا اس کو بٹلا لینے میں ہی ہے تو میں تیری رضا کو خوشی سے قبول کرتی ہوں لیکن مجھے اپنی آبرو کی فکر ہے۔ اگر یہ بچہ آج فوت ہو گیا تو میرا ڈسکہ میں کوئی ٹھکانا نہیں۔ اے ارحم الراحمین تو ہی زندگی موت کا مالک ہے۔ تو میری زاری کو سن اور اس بچہ کو دس دن کی اور مہلت عطا فرما، تا اس کے دادا اُسے ہنتا کھلتا دیکھ لیں۔ دس دن کے بعد پھر تو اسے بلا المیجیو، میں اس کی وفات پر اُف بھی نہ کروں گی۔ فرمایا کرتی تھیں کہ مجھے معلوم نہیں کہ کتنا عرصہ میں نے یوں دعا کی۔ لیکن میں ابھی دعا ہی کر رہی تھی کہ رفیق نے میرے دوپٹے کو کھینچا اور تندرستی کی آواز میں مجھے پکارا ”بے بے“ اور میں نے دیکھا کہ وہ بالکل تندرست حالت میں میری گود میں

کھیل رہا ہے۔ تب مجھے یقین ہو گیا کہ میرے مولیٰ نے میری دعا سن لی اور میرا دل اس کے شکر سے معمور ہو گیا۔

ڈسکہ پہنچے تو میرے دادا صاحب بہت خوش ہوئے کہ یہ لوگ وعدہ سے پہلے ہی واپس آ گئے۔ پوتے کو گود میں لیا اور پیار کیا اور ہنسی ہنسی اس سے باتیں کرتے رہے اور اس طرح دن گزرتے گئے۔

والدہ صاحبہ فرمایا کرتی تھیں کہ میں دادا پوتے کو خوش خوش دیکھ کر مسکرایا کرتی تھی کہ رفیق تو نہیں یہ تو اللہ تعالیٰ کی قدرت ہنس رہی اور مسکرا رہی ہے۔ رفیق تو خدا تعالیٰ کی نذر ہو چکا ہوا ہے۔ چنانچہ پورے دس دن گزرنے پر رفیق پر ٹھیلے کھیلے وہی حالت وارد ہو گئی۔ جو داتا زید کا میں ہوئی تھی۔ اُسی طرح اُسے خون آیا اور چند گھنٹوں میں وہ اپنے مولیٰ کے پاس چلا گیا۔ میری والدہ کی گود پھر خالی ہو گئی۔ لیکن پھر انہوں نے خوشی خوشی اللہ تعالیٰ کی رضا کو قبول کیا اور اللہ تعالیٰ کا شکر ادا کیا کہ تو نے ایک عاجز انسان کی زاری پر اس کے حال پر رحم فرمایا اور اُس کی آبرو کی حفاظت کی۔

## میری پیدائش

میری پیدائش ۶ فروری ۱۸۹۳ء کو بمقام سیالوٹ ہوئی۔ اس سے پہلی رات والدہ صاحبہ نے پھر جے دیوی کو خواب میں دیکھا۔ اُس نے انہیں بتایا کہ فلاں وقت لڑکا پیدا ہوگا۔ لیکن ساتھ ہی کہا کہ بعض احتیاطیں ضروری ہیں۔ ایک تو یہ کہ پیدا ہوتے ہی لڑکے کی ناک چھید دینا اور اونٹ کا بال چھید میں ڈال دینا۔ دوسرے ایک چراغ آٹے اور گھی اور بلدی کا بنا کر کل رات اپنے مکان کی سب سے اوپر کی منزل کی چھت کے اُس کونے پر جہاں چیل بیٹھا کرتی ہے، جلا دینا۔

یہ خواب والدہ صاحبہ نے والد صاحب کو بتا دیا۔ عین اُسی وقت جو خواب میں بتلایا گیا تھا۔ میری پیدائش ہوئی اور والدہ صاحبہ فرمایا کرتی تھیں کہ میں نے دیکھا کہ

تمہاری پھوپھی مبارک بی بی نے ایک چھوٹی سی پیالی میں ایک سوئی تیار کر کے رکھی ہوئی ہے۔ جس میں دھاگے کی بجائے ایک بال ڈالا ہوا ہے۔ میں نے دریافت کیا کہ یہ کیا ہے؟ تو اس نے جواب دیا کہ یہ آپ کی خواب کے مطابق اونٹ کا بال منگوایا گیا ہے۔ تاکہ بچے کی ناک اس سے چھید دی جائے۔ والدہ صاحبہ نے فرمایا کہ میں تو ایسا ہرگز نہیں کرنے دوں گی۔ پھوپھی صاحبہ نے کہا کہ بھائی جان (میرے والد صاحب) فرماتے تھے کہ کوئی ہرج نہیں۔ جیسے خواب میں کہا گیا ہے۔ ویسے کر دیا جائے اور ایک چراغ بھی آٹے، گھی اور ہلدی کا بنا لیا گیا ہے۔ والدہ صاحبہ نے فرمایا یہ سب مشرکانہ باتیں ہیں۔ میں ہرگز ایسا کرنے کی اجازت نہ دوں گی۔ میرے بچے کو اگر اللہ تعالیٰ زندگی دیگا۔ تو بچ رہے گا۔ میں اپنا ایمان ہرگز ضائع نہیں کروں گی۔ چنانچہ اونٹ کا بال اور چراغ دونوں پھینک دیئے گئے اور میری والدہ نے اللہ تعالیٰ کے فضل سے اپنا ایمان پھر محفوظ رکھا۔

جے دیوی نے کافی لمبی عمر پائی۔ لیکن بے چاری کی زندگی مصیبت ہی میں گزری۔ لوگوں نے چڑیل مشہور کر رکھا تھا۔ اس لئے اکثر لوگ اُسے نفرت کی نگاہ سے دیکھتے تھے اور جب وہ ضعیف ہو گئی۔ تو کھانے پینے کو بھی محتاج ہو گئی اور کوئی شخص حتیٰ الوسع اُس کے نزدیک نہیں جاتا تھا۔ حتیٰ کہ اُس کی آخری بیماری میں اُسے پانی پلانے والا بھی کوئی نہیں ملتا تھا اور وہ کچھ دن بہت تکلیف اور کرب کی حالت میں پڑی رہی۔ آخر تنگ آ کر اُس نے اپنی چار پائی کو آگ لگا دی اور اُسی آگ میں جل کر مر گئی۔

## دادا صاحب کی وفات

جب میرے دادا صاحب کی وفات ہوئی۔ اُس وقت میری عمر پورے پانچ برس کی تھی۔ اُن کی بیماری میں میرے والد صاحب ہر روز شام کو ڈسکہ چلے جایا کرتے

تھے اور صبح کچہری کے کام کے لئے واپس سیالکوٹ آ جایا کرتے تھے۔ ڈسکہ اور سیالکوٹ کے درمیان سیدھی سڑک سے ۱۶ میل کا فاصلہ ہے۔ چونکہ یہ سڑک کچی ہے۔ اس لئے والد صاحب گھوڑے پر یہ سفر کیا کرتے تھے۔ گویا اُن دنوں ہر روز سردی میں (فروری کا مہینہ تھا) ۳۲ میل سواری کیا کرتے تھے اور تمام دن کچہری میں کام بھی کیا کرتے تھے۔ اس کے علاوہ گھر پر بھی مقدمات کی تیاری کے لئے وقت نکالتے ہوں گے۔

جس دن ہمارے دادا صاحب کی وفات ہوئی۔ اُس دن والد صاحب اُن کے پاس ڈسکہ ہی میں تھے۔ ہماری والدہ صاحبہ اور ہم تین بچے (میں اور ہماری ہمشیرہ صاحبہ اور عزیز شکر اللہ خان) سیالکوٹ میں تھے۔ ہمیں تار کے ذریعہ یہ خبر ملی اور والدہ صاحبہ ہمیں لے کر اُسی وقت ڈسکہ روانہ ہو گئیں۔ جب ہم ڈسکہ پہنچے۔ تو ہمارے گھر میں اور مہمان خانہ میں ایک بہت بڑا ہجوم تھا اور دادا صاحب کے جنازہ کے ساتھ اس قدر انبوہ خلقت کا تھا کہ بازار میں سے گزرنے پر لوگوں کو دکانیں بند کرنی پڑیں۔ دادا صاحب کی وفات ہمارے خاندان کے لئے بہت بڑا صدمہ تھا اور چونکہ والدہ صاحبہ کے ساتھ انہیں خاص محبت اور شفقت کا تعلق تھا۔ اس لئے والدہ صاحبہ نے اس صدمہ کو بہت محسوس کیا اور جیسا ان ایام میں رواج تھا۔ اُن کے ماتم میں بہت بڑھ کر حصہ لیا۔

میں ذکر کر چکا ہوں کہ ہمارے دادا صاحب کو ایسی رسوم سے سخت نفرت تھی۔ چنانچہ کچھ عرصہ اُن کی وفات کے بعد والدہ صاحبہ نے انہیں خواب میں دیکھا اور انہوں نے والدہ صاحبہ کو ساتھ لے جا کر جہنم کا ایک نظارہ دکھایا۔ جہاں چند عورتوں کو دردناک عذاب دیا جا رہا تھا اور بتایا کہ یہ وہ عورتیں ہیں جو ماتم کیا کرتی تھیں اور جزع و فزع کرتی تھیں۔ آپ اس نظارہ سے عبرت حاصل کریں اور ایسی باتوں سے آئندہ بچنے کے لئے توبہ کریں اور پھر دادا صاحب والدہ صاحبہ کو رسول اللہ صلی اللہ علیہ وسلم

کے مزار پر لے گئے اور حضرت فاطمہ رضی اللہ عنہا کا مزار دکھایا۔ یہ دونوں مزار ایک باغ میں نظر آتے تھے اور اُن کے سرہانے ایک فوارہ نہایت شفاف پانی کا چل رہا تھا۔ والدہ صاحبہ نے اس فوارے کے پانی کے ساتھ وضو کیا اور آئندہ کے لئے اپنی اس کمزوری سے توبہ کی۔

اس کے تھوڑا عرصہ بعد ہمارے قریبی رشتہ داروں میں کوئی اور موت ہو گئی اور والدہ صاحبہ کو ماتم پُرسی کے لئے جانا پڑا اور اگرچہ اب اُن کو خواب میں کافی تنبیہ ہو چکی تھی اور اُن کی طبیعت ماتم وغیرہ کی رسوم سے نفرت بھی کرنے لگ گئی تھی اور ڈرتی بھی تھیں۔ لیکن پھر بھی بوجہ قریبی رشتہ داری کے اور شرکاء کے طعن و تشنیع کے خوف سے ان رسوم سے ہلکی پرہیز نہ کر سکیں۔

اس کے بعد انہوں نے خواب میں دیکھا کہ اُن کا جسم پیشتر چیونٹیوں سے لتھڑا ہوا ہے اور وہ ان سے نجات حاصل کرنے کی بہت کوشش کرتی ہیں۔ لیکن کوئی کوشش کامیاب نہیں ہوتی۔ جس قدر چیونٹیوں کو وہ جسم سے اتار کر پھینکتی ہیں۔ اُس سے زیادہ اور ان کو چمٹ جاتی ہیں۔ اسی وحشت اور کرب میں اُن کی نیند ٹھل گئی اور پھر پے درپے کئی دفعہ اُن کے ساتھ خواب میں یہی کیفیت گزری۔ انہوں نے سمجھ لیا کہ یہ اس امر کی سزا ہے کہ میں توبہ کرنے کے بعد اپنی توبہ پر پورے طور پر قائم نہ رہ سکی۔

چنانچہ انہوں نے بہت استغفار کیا اور اپنی توبہ کا اعادہ کیا اور اس حالت پر چند دن گزرنے کے بعد پھر اُسی حالت میں ہمارے دادا صاحب کو خواب میں دیکھا۔ انہوں نے فرمایا۔ آپ نے بہت غلطی کی کہ توبہ کے بعد پھر ایسی باتوں میں شمولیت لی۔ اب آپ نے دوبارہ توبہ کی ہے۔ اس پر آپ مضبوطی سے قائم رہیں اور ایک چار دن انہوں نے والدہ صاحبہ کو ددی اور ایک شفاف تالاب کی طرف اشارہ کیا کہ آپ جا کر اس چادر کا پردہ کر کے اس تالاب میں غسل کر لیں۔ والدہ صاحبہ فرمایا کرتی تھیں کہ جب میں اُس تالاب میں داخل ہوئی۔ تو اس کے پانی کو نہایت شفاف اور



خوشگوار پایا اور جوں جوں میں اُس تالاب میں آگے بڑھتی جاتی تھی۔ چیونٹیاں میرے جسم سے اُترتی جاتی تھیں اور میرا جسم بالکل صاف اور ہلکا ہوتا جاتا تھا۔ اس خواب سے بیدار ہونے پر میں نے اللہ تعالیٰ کا بہت بہت شکر کیا اور اپنے دل سے عہد کیا کہ اب ہرگز ان باتوں میں حصہ نہ لوں گی اور اس کے بعد مجھے آرام سے نیند آنے لگی۔

کچھ عرصہ بعد ہمارے چچا صاحب کا بڑا بیٹا فوت ہو گیا اور ہماری والدہ کو پھر ان رسوم میں تھوڑا بہت حصہ لینا پڑا۔ اب کی بار انہوں نے خواب میں دیکھنا شروع کیا کہ دو نیل لمبے سینگوں والے ان پر حملہ کرنا چاہتے ہیں اور یہ اُن سے بھاگتی پھرتی ہیں۔ لیکن کہیں جائے مفر نہیں اور بعض دفعہ وہ حملہ کر بھی دیتے ہیں اور ان کے جسم کو اپنے سینگوں سے زخمی کر دیتے ہیں۔ ہر دفعہ سونے پر اُن کی یہی کیفیت ہوتی اور چند منٹ میں اُن کی آنکھ کھل جاتی۔ اس طور پر گویا نیند حرام ہو گئی اور رات زاری اور دعاؤں میں گزرتی۔ والد صاحب بھی اُن کے لئے بہت دعائیں کرتے۔ لیکن یہ کیفیت پورا ایک مہینہ متواتر جاری رہی۔

آخر مہینہ بھر کے استغفار اور دعاؤں کے بعد پھر والدہ صاحبہ نے دادا صاحب کو خواب میں دیکھا۔ انہوں نے انہیں سخت تنبیہ کی اور فرمایا کہ اب آئندہ کے لئے توبہ کا دروازہ بند ہے۔ اگر پھر آپ نے یہ جرم کیا۔ تو توبہ قبول نہیں ہوگی اور انہوں نے بیلوں کو روک دیا اور والدہ صاحبہ سے فرمایا۔ اب بے فکر گزر جائیں۔

لیکن ابھی ایک اور امتحان باقی تھا۔ اس آخری توبہ کے تھوڑے عرصہ کے اندر ہماری بڑی پھوپھی صاحبہ کا بڑا فرزند فوت ہو گیا اور والدہ صاحبہ ہماری دادی صاحبہ، چچی صاحبہ اور ڈسکہ کی اور چند عورتوں کی ہمراہی میں ہماری پھوپھی صاحبہ کے ہاں ہمدردی اور اظہارِ افسوس کے لئے گئیں۔

ان دنوں ہمارے دیہات میں رواج ہوا کرتا تھا کہ قریبی رشتہ دار عورتوں کے

ماتم پُرسی کے لئے آنے پر ایک کہرام مچ جایا کرتا تھا اور بہت واویلا ہوا کرتا تھا اور جس گاؤں میں ماتم ہوا کرتا تھا۔ وہاں کی عورتیں ان قافلوں کی آمد پر اپنے مکانوں کی چھتوں پر سے ان کا واویلا سنا کرتی تھیں۔ چنانچہ اس موقع پر بھی جب ہمارے خاندان کی عورتیں ہماری پھوپھی صاحبہ کے گاؤں کے قریب پہنچیں۔ تو انہوں نے دیکھا کہ گاؤں کی عورتیں اس انتظار میں اپنے مکانوں کی چھتوں پر بیٹھی ہیں کہ اُن کا واویلا سنیں۔

والدہ صاحبہ نے اپنی ہمراہی عورتوں سے درخواست کی کہ وہ مطلق واویلا نہ کریں اور بالکل خاموشی سے پھوپھی صاحبہ کے مکان پر پہنچ جائیں۔ چنانچہ انہوں نے ایسا ہی کیا۔ لیکن جب وہ گلی میں داخل ہوئیں۔ تو ارد گرد کے مکانوں کی چھتوں پر جمع شدہ عورتوں میں سے بعض نے انہیں طنز کرنے شروع کئے اور کہا:

”بی بیو ہنستی ہوئی چلی جاؤ۔“

والدہ صاحبہ اور ان کی ساتھی عورتوں نے صبر سے یہ سب کچھ سنا اور برداشت کیا اور خاموشی سے پھوپھی صاحبہ کے مکان کے اندر داخل ہو گئیں۔ وہاں پہنچ کر بھی والدہ صاحبہ نے کسی رسم یا کسی قسم کی جزع فزع میں حصہ نہیں لیا اور اس امتحان میں اللہ تعالیٰ نے انہیں پورا اترنے کی توفیق عطا فرمائی۔ اس کے بعد والدہ صاحبہ اللہ تعالیٰ کے فضل سے پوری مضبوطی سے اپنے عہد پر قائم رہیں۔

یہ زمانہ والدہ صاحبہ کا احمدیت سے پہلے کا زمانہ تھا۔ اس زمانے میں والدہ صاحبہ کو خواب اور رؤیا میں اکثر دادا صاحب بی نظر آیا کرتے تھے اور اُنہی کے ذریعہ اُن کی روحانی اور اخلاقی تربیت ہوئی تھی اور زیادہ تر ان ہی کے ذریعہ بشارات حاصل ہوتی تھیں۔

چنانچہ ۱۹۰۳ء کا ذکر ہے کہ والدہ صاحبہ نے دادا صاحب کو خواب میں دیکھا اور اُن سے کہا کہ میرے پاس یہ ایک روپیہ داغدار ہے اسے بدل دیجئے۔ انہوں نے وہ

روپیہ لے لیا اور اپنی جیب سے ایک روپیہ نکال کر والدہ صاحبہ کو دیا اور کہا۔ میرے پاس اب یہ ایک ہی روپیہ ہے یہ لے لیجئے۔ لیکن یہ محمد شاہی روپیہ ہے۔ اس پر کلمہ کندہ ہے۔ اس کی بے ادبئی نہ ہو۔ اس خواب کے بعد والدہ صاحبہ کو یقین ہو گیا کہ اللہ تعالیٰ انہیں ایک اور فرزند عطا کریگا۔ لیکن ساتھ ہی یہ فکر تھی کہ ہمارا ایک بھائی حمد اللہ خاں جو عزیز شکر اللہ خاں سے چھوٹا اور عزیز عبد اللہ خاں سے بڑا تھا اور جس کی صحت اچھی نہیں رہتی تھی اور کمزور سا تھا فوت ہو جائے گا۔

چنانچہ چند ماہ بعد عزیز اسد اللہ خاں پیدا ہوئے اور اس کے پیدا ہونے کے کچھ ماہ بعد حمد اللہ خاں خسرہ سے بیمار ہوئے اور چند دن بیمار رہ کر فوت ہو گیا۔ والدہ صاحبہ نے اس موقع پر بھی نہایت صبر سے کام لیا اور کوئی کلمہ تک منہ سے نہیں نکالا۔ جو اللہ تعالیٰ کی ناراضگی کا موجب ہوتا۔ حمد اللہ خاں فجر کے وقت فوت ہوئے اور دس بجے سے قبل اس کی تجہیز تکفین اور تدفین سے فارغ ہو کر والد صاحب حسب معمول مقدمات کی پیروی کے لئے کچہری چلے گئے اور ہمیں بھی وقت پر تیار کر کے مدرسہ بھیج دیا گیا۔

## گھر میں احمدیت کا چرچا

اس زمانہ میں ہمارے نانا صاحب اور ماموں صاحب احمدی ہو چکے تھے۔ والد صاحب بھی الحکم منگوایا کرتے تھے اور سلسلہ کی کتب کا مطالعہ کیا کرتے تھے اور مولوی عبدالکریم صاحب مرحوم کے درس قرآن کریم میں شامل ہو کر تھے۔

مولوی مبارک علی صاحب کے احمدی ہو جانے کے چند سال بعد چھاؤنی سیالکوٹ کے بعض غیر احمدی اشخاص نے جمعہ مسجد چھاؤنی سیالکوٹ کی امامت اور تولیت سے مولوی مبارک علی صاحب کو علیحدہ کرنے کے لئے مقدمہ دائر کر دیا تھا اور جماعت احمدیہ سیالکوٹ نے والد صاحب کو مولوی مبارک علی صاحب کی طرف سے مقدمہ کی پیروی کرنے کے لئے وکیل مقرر کیا تھا۔

اس مقدمہ کی کما حقہ پیروی کرنے کی خاطر والد صاحب کو حضرت مسیح موعود علیہ الصلوٰۃ والسلام کے دعاوی کا اور سلسلہ کے اثر پچر کا با تفصیل مطالعہ کرنا پڑا اور عدالت میں جماعت احمدیہ کے عقائد حمایت کرنی پڑی۔ جس کے نتیجہ میں ان کی طبیعت احمدیت سے بہت حد تک متاثر ہو چکی تھی۔ غالباً ۱۹۰۴ء میں انہیں حضرت مسیح موعود علیہ الصلوٰۃ والسلام کی طرف سے مولوی کرم دین والے مقدمہ میں گوردا سپور بطور گواہ صفائی بھی طلب کیا گیا تھا۔ وہاں اول بار انہیں حضرت مسیح موعود علیہ الصلوٰۃ والسلام کی خدمت اقدس میں شرف باریابی حاصل ہوا تھا اور وہ بہت خوشگوار اثر لے کر واپس آئے تھے۔

مجھے یاد ہے کہ والد صاحب کے گوردا سپور سے واپس آنے کے بعد کئی دن تک لوگ ہمارے ہاں آیا کرتے تھے اور والد صاحب سے حضرت مسیح موعود علیہ الصلوٰۃ والسلام کے متعلق دریافت کیا کرتے تھے اور سہ پہر سے شام تک گفتگو میں زیادہ تر یہی تذکرہ رہا کرتا تھا۔

۳ ستمبر ۱۹۰۴ء کو حضرت مسیح موعود علیہ الصلوٰۃ والسلام کا لیکچر لاہور میلارام کے منڈوے میں تھا۔ والد صاحب اس موقع پر لاہور تشریف لے گئے اور مجھے بھی ساتھ لے گئے۔ میری عمر اس وقت ۱۱ سال کی تھی۔ میں نے حضرت مسیح موعود علیہ الصلوٰۃ والسلام کی زیارت اول بار اسی موقع پر کی اور جیسے میں نے ایک مضمون میں جو الفضل میں چھپ چکا ہے، واضح کیا ہے۔ میں بفضل تعالیٰ اسی دن سے احمدی ہوں۔ گو میں نے بیعت تین سال بعد کی۔

## احمدیت کے متعلق رویا

اس دوران میں والد صاحب کو احمدیت یا حضرت مسیح موعود علیہ الصلوٰۃ والسلام کے دعاوی کا کوئی تفصیلی علم نہیں تھا۔ حتیٰ کہ حضور کے نام سے بھی واقفیت نہیں تھی۔

۱۹۰۴ء کے دوران انہوں نے بعض روایات دیکھے۔ جن کی بناء پر انہیں ستمبر ۱۹۰۴ء کے آخر میں حضرت مسیح موعود علیہ الصلوٰۃ والسلام کی بیعت کا شرف حاصل ہوا۔

اس سلسلہ میں پہلا روایا جو آپ نے دیکھا یہ تھا کہ بازار میں بہت رونق ہے اور لوگ خوشنما لباس پہن کر کہیں جا رہے ہیں۔ والدہ صاحبہ نے دریافت کیا۔ تو معلوم ہوا کہ کسی نظارہ کو دیکھنے جا رہے ہیں۔ والدہ صاحبہ نے والد صاحب سے کہا کہ آپ بھی اپنی گاڑی تیار کرائیں۔ تاہم بھی جا کر یہ نظارہ دیکھیں۔ چنانچہ والد صاحب نے گاڑی تیار کروائی اور یہ دونوں بھی گاڑی میں سوار ہو کر روانہ ہو گئے۔ والدہ صاحبہ فرماتی تھیں کہ جب ہم چوہدری محمد امین صاحب (حال ایڈووکیٹ شیخوپورہ) کے مکان کے مقابل پر پہنچے۔ تو انہوں نے تمہارے والد کو آواز دے کر بلا لیا اور تمہارے والد وہاں رُک گئے اور میں اکیلی اُس میدان کی طرف چلی گئی۔ جہاں لوگ جمع ہو رہے تھے۔ وہاں جا کر میں نے دیکھا کہ خلقت کا بہت ہجوم ہے۔ حتیٰ کہ درختوں کی ٹہنیوں سے بھی لوگ لٹک رہے ہیں۔ لیکن وسط میں جگہ خالی ہے اور ایک جھولا درمیان میں لٹک رہا ہے۔ جس کی رسیاں آسمان میں جا کر غائب ہو جاتی ہیں۔ اس جھولے پر ایک کپڑا پردے کے طور پر لٹک رہا ہے اور ایسا معلوم ہوتا ہے کہ اس پردے کے نیچے کوئی انسان ہے۔ لیکن وہ نظر نہیں آتا۔ میدان کے ایک طرف ایک گیلری کے طور پر نشستیں بنی ہوئی تھیں۔ جن پر میں نے دیکھا کہ ایک مقام پر دو آدمیوں کی جگہ خالی ہے۔ میں وہاں جا کر بیٹھ گئی اور خالی حصہ کو بھی روک لیا۔ جب کوئی شخص اس حصہ پر بیٹھنا چاہتا۔ میں اُسے یہ کہہ کر روک لیتی کہ یہ میرے ساتھی کی جگہ ہے۔ میں اس انتظار میں تھی کہ تمہارے والد صاحب آ جائیں اور خالی جگہ پر بیٹھ جائیں۔

تھوڑی دیر کے بعد وہ جھولا شرقاً غرباً جھولنا شروع ہوا اور اُس سے ایک نور نکلتا شروع ہوا۔ جوں جوں جھولا زور پکڑتا تھا۔ یہ نور بھی بڑھتا جاتا تھا اور جس طرف کو یہ



جھولا جاتا۔ اُس طرف کے لوگ جوش سے پکارتے تھے۔  
 ”صدقے یا رسول اللہ“

آخر یہ جھولا اس زور سے جھولنے لگا کہ یوں محسوس ہوتا تھا کہ زمین کے ایک کنارے سے لے کر دوسرے کنارے تک حرکت کرتا ہے۔

دوسرا رؤیا والدہ صاحبہ نے یہ دیکھا کہ صبح چار بجے کے قریب مکہ معظمہ جانے کی تیاری کر رہی ہیں اور یوں محسوس کیا ہے کہ اس وقت سفر شروع کیا ہے اور سہ پہر کے چار بجے کے قریب دیکھا کہ یکہ جس میں سوار ہیں۔ ایک بڑھ کے درخت کے قریب کھڑا کر دیا گیا ہے۔ انہوں نے یکہ بان سے کہا کہ میں تو مکہ جانا چاہتی ہوں۔ اس نے کہا یہی مکہ ہے جہاں آپ پہنچ گئی ہیں۔

فرماتی تھیں میں حیران ہوئی کہ اس قدر جلد مکہ کیسے پہنچ گئی۔ فجر کے وقت سفر شروع کیا تھا اور عصر کے وقت ختم ہو گیا۔ اسی حیرانی میں میں یکہ سے اتر کر ایک بازار سے گزر کر ایک گلی میں سے ہوتی ہوئی ایک مکان میں داخل ہوئی اور پہلی منزل پر چلی گئی۔ وہاں دیکھا کہ صحن میں ایک تخت پوش بچھا ہوا ہے اور اُس پر ایک ضخیم کتاب رجسٹر کی طرز کی رکھی ہوئی ہے اور ساتھ ایک بکس ہے جس کے اوپر کے ڈھکنے میں ایک سُورخ ہے۔ میں نے اُس سُورخ کے دونوں طرف ہاتھ رکھ کر اور اپنا منہ اس سُورخ کے قریب کر کے تین بار بلند آواز سے کہا۔ ”یا اللہ میرے گناہ بخش“ اور پھر خود ہی دریافت کیا۔ ”بخشو گے؟“ تو بلند آواز سے جواب ملا:

”میں صاحبِ بخش ہوں بخشو گا اگر تمہارا نام اس رجسٹر میں درج ہو تو“

میں نے خواب میں خیال کیا کہ شاید یہ رجسٹر پیدائش اور اموات کے اندراجات کا ہے اور فکر کرنے لگی کہ معلوم نہیں چوکیدار نے میری پیدائش کے وقت میرا نام درج کرایا تھا یا نہیں۔ پھر میری نیند کھل گئی۔

یہ رؤیا دیکھنے کے تھوڑا عرصہ بعد والدہ صاحبہ ذاتا زید کا تشریف لے گئیں اور

وہاں اس رؤیا کا ذکر کرنے پر ہمارے نانا صاحب نے فرمایا کہ تم نے یہ قادیان کا نظارہ دیکھا ہے۔ تمہیں چاہئے کہ حضرت میرزا صاحب کی بیعت کر لو۔ والدہ صاحبہ نے کہا کہ جس بزرگ کا آپ ذکر کرتے ہیں۔ اگر وہ خدا تعالیٰ کی طرف سے ہیں۔ تو اللہ تعالیٰ ضرور مجھے اُن کی زیارت نصیب کریگا۔ اراُن کی صداقت مجھ پر کھول دیگا۔

## رؤیا میں حضرت مسیح موعودؑ کی زیارت

سیالکوٹ واپس آنے کے تھوڑا عرصہ بعد انہوں نے پھر ایک رؤیا دیکھا کہ رات کے وقت اپنے مکان کے صحن میں اس طور پر انتظام میں مصروف ہیں کہ گویا بہت سے مہمانوں کی آمد کی توقع ہے۔ اسی دوران میں دالان کے اندر جانے کا اتفاق ہوا۔ تو دیکھا کہ مغرب کی طرف کی کوٹھڑی میں بہت اُجالا ہو رہا ہے۔ حیران ہوئیں کہ وہاں تو کوئی لیمپ وغیرہ نہیں یہ روشنی کیسی ہے۔ چنانچہ آگے بڑھیں تو دیکھا کہ کمرہ روشنی سے دمک رہا ہے اور ایک پلنگ پر ایک نورانی صورت بزرگ تشریف فرما ہیں اور ایک نوٹ بک میں کچھ تحریر فرما رہے ہیں۔ والدہ صاحبہ کمرہ میں داخل ہو کر اُن کی پیٹھ کی طرف کھڑی ہو گئیں۔ جب انہوں نے محسوس کیا کہ کوئی شخص کمرہ کے اندر آیا ہے۔ تو انہوں نے اپنا جوتا پہننے کے لئے پاؤں پلنگ سے نیچے اُتارے۔ گویا کمرہ سے چلے جانے کی تیاری کرنے لگے ہیں۔ والدہ صاحبہ نے عرض کی۔ ”یا حضرت مجھے تمام عمر میں کبھی اس قدر خوشی محسوس نہیں ہوئی۔ جس قدر آج میں محسوس کر رہی ہوں۔ آپ تھوڑی دیر تو اور تشریف رکھیں۔“ چنانچہ وہ بزرگ تھوڑی دیر اور ٹھہر گئے اور پھر جب تشریف لے جانے لگے۔ تو والدہ صاحبہ نے دریافت کیا۔ ”یا حضرت اگر کوئی مجھ سے پوچھے کہ تمہیں کون بزرگ ملے ہیں۔ تو میں کیا بتاؤں؟“ انہوں نے دائیں کندھے کے اوپر سے پیچھے کی طرف دیکھ کر اور دایاں بازو اٹھا کر جواب دیا:

”اگر آپ سے کوئی پوچھے کہ کون ملے ہیں۔ تو کہیں احمد ملے ہیں۔“  
اس پر والدہ صاحبہ بیدار ہو گئیں۔

ہمارے ماموں صاحب بھی اُس دن سیالکوٹ ہی میں تھے۔ والدہ صاحبہ نے اس رویا کا ذکر والد صاحب اور ماموں صاحب سے کیا۔ ماموں صاحب نے فرمایا۔ یہ تو میرزا صاحب تھے۔ والدہ صاحبہ نے کہا۔ انہوں نے اپنا نام میرزا صاحب تو نہیں بتایا احمد بتایا ہے۔ ماموں صاحب نے فرمایا۔ میرزا صاحب کا نام غلام احمد ہے اور والدہ صاحبہ سے کہا۔ آپ دعا کرتے رہیں۔ اللہ تعالیٰ آپ پر حق کھول دیگا۔

چند دن کے اندر ہی حضرت مسیح موعود علیہ الصلوٰۃ والسلام کی سیالکوٹ تشریف آوری کے متعلق اطلاع مل گئی۔ والدہ صاحبہ نے پھر رویا میں دیکھا کہ بعض سڑکوں پر سے گزر کر وہ ایک مسقف گلی کے نیچے سے ہوتی ہوئی ایک مکان پر پہنچی ہیں اور اُس کی پہلی منزل پر پھر انہی بزرگ کو دیکھا اور انہوں نے والدہ صاحبہ سے دریافت کیا کہ اتنی بار دیکھنے کے بعد بھی آپ کو یقین نہیں آیا؟ تو والدہ صاحبہ نے عرض کی۔ ”الحمد للہ میں ایمان لے آئی ہوں۔“

## حضرت مسیح موعودؑ کی سیالکوٹ میں تشریف آوری

حضرت مسیح موعود علیہ الصلوٰۃ والسلام کی سیالکوٹ تشریف آوری اُس شہر کے لئے تا ابد باعثِ فخر و امتیاز رہے گی۔ حضور کا وِردِ عینِ مغرب کے بعد ہوا۔ سٹیشن پر خلقت کا اس قدر ہجوم تھا کہ پلیٹ فارم پر اس ہجوم کو کسی انتظام کے ماتحت لانا مشکل ہو جاتا۔ اس لئے یہ انتظام کیا گیا تھا کہ جس گاڑی میں حضور اور حضور کے اہل بیت اور رفقاء سفر کر رہے تھے۔ اسے کاٹ کر مال گودام کے پلیٹ فارم پر پہنچا دیا گیا۔ نال گودام کا وسیع احاطہ کھچ کھچ خلقت سے بھرا ہوا تھا اور اس کے باہر سڑک پر بھی خلقت جمع تھی، سٹیشن پر اور اُن بازاروں میں جہاں سے حضور کی سواری گزرتی تھی۔ پولیس کا

خاطر خواہ انتظام تھا۔ سپرنٹنڈنٹ پولیس اور اکثر حکام ضلع اور آئری مجسٹریٹ انتظام کی نگرانی کے لئے موجود تھے۔ بازاروں میں اور مکانوں کی کھڑکیوں اور چھتوں پر کثرت سے لوگ موجود تھے۔ اکثر تو ان میں سے زائر یا تماشاہ بین تھے۔ بعض مخالف بھی تھے۔ مخالف علماء اور سجادہ نشینوں نے ہر چند لوگوں کو روکنے کی کوشش کی تھی کہ حضور کے استقبال یا زیارت کے لئے نہ جائیں۔ لیکن یہ مخالفت خود اس ہجوم کے بڑھانے میں مدد ہو گئی۔

خاکسار بھی والد صاحب کے ہمراہ سٹیشن پر گیا۔ لیکن ہجوم کی کثرت کی وجہ سے ہمیں حضور کی گاڑی کے قریب پہنچنے کا موقع نہ ملا۔ دُور سے اپنی گاڑی میں بیٹھے ہوئے استقبال کا نظارہ دیکھتے رہے اور جب حضور کی سواری ایک جلوس کی صورت میں سٹیشن سے روانہ ہو گئی۔ تو ہم واپس آ گئے۔ لیکن میرے ماموں صاحب جلوس کے ساتھ ساتھ گئے اور حضور کے اپنے جائے قیام پر پہنچ جانے کے بعد گھر واپس آئے اور اُن سے ہم نے تفصیل کے ساتھ وہ واقعات سنے۔ جو حضور اور حضور کے رفقائے کوسٹیشن سے لے کر حضور کی قیام گاہ تک پیش آئے۔

حضرت مسیح موعود علیہ الصلوٰۃ والسلام مع اپنے اہل بیت اور افرادِ خاندان کے حضرت میر حامد شاہ صاحب مرحوم کے مکان پر فروکش ہوئے، حضرت خلیفۃ المسیح اول رضی اللہ عنہ کا قیام بابو عبدالعزیز صاحب مرحوم کے مکان پر قرار پایا۔

## والدہ صاحبہ کا احمدی ہونا

دوسری صبح ہی والدہ صاحبہ نے والد صاحب سے اجازت طلب کی کہ وہ حضرت مسیح موعود علیہ الصلوٰۃ والسلام کی خدمت میں حاضر ہوں۔ والد صاحب نے اجازت دیدی۔ لیکن ساتھ ہی فرمایا کہ آپ دیکھ آئیں۔ لیکن بیعت نہ کریں۔ میں بھی

تحقیقات میں لگا ہوا ہوں۔ آخری فیصلہ اکٹھے سوچ کر کریں گے۔ والدہ صاحبہ نے کہا کہ اگر تو یہ وہی بزرگ ہیں۔ جنہیں میں نے خواب میں دیکھا ہے۔ تو پھر تو میں بیعت میں تاخیر نہیں کر سکتی۔ کیونکہ میں خواب میں اقرار کر چکی ہوں اور تاخیر سے میرا عہد ٹوٹتا ہے اور اگر یہ وہ نہیں ہیں۔ تو پھر آپ تحقیقات کرتے رہیں میں بھی غور کر لوں گی۔ والد صاحب نے پھر سمجھانے کی کوشش کی کہ کوئی قطعی فیصلہ بغیر مزید مشورہ کے نہ کریں اور یہ نصیحت کر کے کچھری چلے گئے۔

والدہ صاحبہ دوپہر کے کھانے کے بعد بھد شوق حضرت مسیح موعود علیہ الصلوٰۃ والسلام کی فرودگاہ کی طرف روانہ ہوئیں۔ رستہ سے مکان کی ہیئت سے والدہ صاحبہ نے پہچان لیا کہ یہ وہی مکان ہے۔ جو انہوں نے خواب میں دیکھا تھا۔

جب والدہ صاحبہ حضرت مسیح موعود علیہ الصلوٰۃ والسلام کی خدمت میں شرف باریابی کے لئے حضرت میر حامد شاہ صاحب مرحوم کے مکان پر حاضر ہوئیں۔ تو خاکسار بھی ان کے ہمراہ تھا۔ حضرت ام المؤمنین کی خدمت میں حاضر ہو کر انہوں نے عرض کی کہ حضور کی زیارت کے لئے حاضر ہوئی ہوں۔ حضور اُس وقت مکان کی چھت پر تشریف رکھتے تھے۔ وہ غالباً لیکچر سیالکوٹ کی تیاری میں مصروف تھے۔ حضور نے کہلا بھیجا کہ تھوڑی دیر میں تشریف لائیں گے۔

تھوڑے ہی وقفہ کے بعد حضور تشریف لے آئے اور ایک پلنگ پر جو وسط صحن میں بچھا ہوا تھا، تشریف فرما ہوئے۔ والدہ صاحبہ چند دیگر مستورات کے ساتھ ایک چوبی تخت پوش پر جو اس پلنگ کے قریب دو گز کے فاصلہ پر بچھا ہوا تھا، بیٹھی تھیں۔ جب حضور پلنگ پر تشریف فرما ہو گئے۔ تو والدہ صاحبہ نے عرض کیا۔ ”حضور میں بیعت کرنا چاہتی ہوں“۔ حضور نے فرمایا۔ ”بہت اچھا“ اور والدہ صاحبہ نے بیعت کر لی۔ یہ وقت ظہر کا تھا۔

مکان پر واپس پہنچ کر والدہ صاحبہ نے مجھے کچھ اچار دیا اور کہا کہ یہ جا کر حضرت

اُم المؤمنین کی خدمت میں پہنچا دو۔ کیونکہ آپ نے اچار سے رغبت ظاہر کی تھی اور والدہ صاحبہ نے عرض کیا تھا کہ ہمارے ہاں بہت عمدہ اچار موجود ہے۔

جب والد صاحب کچہری سے واپس آئے۔ تو انہوں نے والدہ صاحبہ سے دریافت کیا۔ ”کیا آپ میرزا صاحب کی زیارت کے لئے گئے تھے؟“ والدہ صاحبہ نے جواب دیا۔ ”گئی تھی“۔ والد صاحب نے پوچھا۔ ”بیعت تو نہیں کی؟“ والدہ صاحبہ نے سینہ پر ہاتھ کر کہا۔ ”الحمد للہ کہ میں نے بیعت کر لی ہے“۔ اس پر والد صاحب نے کچھ رنج کا اظہار کیا۔ والدہ صاحبہ نے جواب دیا کہ یہ ایمان کا معاملہ ہے۔ اس میں آپ کی خفگی مجھ پر کوئی اثر نہیں کر سکتی۔ اگر یہ امر آپ کو بہت ناگوار ہے۔ تو آپ جو چاہیں فیصلہ کر دیں۔ جس خدائے اب تک میری حفاظت اور پرورش کا سامان کیا ہے وہ آئندہ بھی کریگا۔

ممکن ہے کہ حضور علیہ الصلوٰۃ والسلام کے قیام سیالکوٹ کے دوران میں والدہ صاحبہ کو اس کے بعد بھی حضور کی زیارت نصیب ہوئی ہو۔ لیکن حضور کے سیالکوٹ سے واپس تشریف لے جانے کے بعد والدہ صاحبہ کو پھر کوئی موقع حضور کی حیات میں حضور کی زیارت کا میسر نہیں آیا۔ دراصل تو انہوں نے عہد اخلاص و وفارویا میں ہی باندھا۔ پھر بیعت کے الفاظ میں اس کی تجدید کی اور اس کی ظاہری شہادت قائم کی اور پھر آخری سانس تک اُسے اس طریق سے نباہا کہ جیسے اُس کا حق تھا۔ بیعت کے بعد ہر دن جو اُن پر چڑھا بلکہ ہر لحظہ جو اُن پر گزرا، وہ اُن کے ایمان اور اخلاص کی ترقی پر شاہد ہوا۔ اُن کا ایمان شروع ہی سے عشق کی جھلک اپنے اندر رکھتا تھا اور رفتہ رفتہ اس عشق نے اس قدر ترقی کی کہ اُنہیں ہر بات میں ہی اللہ تعالیٰ کا جلال اور قدرت اور رسول اللہ صلی اللہ علیہ وسلم کا نور اور مسیح موعود علیہ الصلوٰۃ والسلام کی صداقت نظر آتی تھی۔

بیعت کے بعد اُن کے عمل میں بھی جلد جلد تبدیلی ہوتی گئی۔ اصل تربیت تو اُن کی اللہ تعالیٰ نے رویا اور کشوف کے ذریعہ ہی جاری رکھی۔ لیکن ظاہر میں بھی جب کبھی

کوئی حکم حضرت مسیح موعود علیہ الصلوٰۃ والسلام یا حضور کے وصال کے بعد حضرت خلیفۃ المسیح اول رضی اللہ عنہ یا اُن کے بعد حضرت خلیفۃ المسیح الثانی ایدہ اللہ بنصرہ العزیز کا اُن تک پہنچ جاتا۔ وہ فوراً مستعدی سے اس پر عمل پیرا ہو جاتیں۔ اُن کو اللہ تعالیٰ نے اپنے فضل سے طبیعت بالکل جاہِ تسلیم و رضا پر چلنے والی عطا فرمائی تھی۔ اُن کی طبیعت میں ان امور کے متعلق چون و چرا پیدا ہوتا ہی نہیں تھا۔

## والد صاحب کا قبولِ احمدیت

حضرت مسیح موعود علیہ الصلوٰۃ والسلام کے سیالکوٹ تشریف آوری کے وقت تک والد صاحب کی طبیعت بھی بہت حد تک احمدیت کی طرف راغب ہو چکی تھی اور وہ سمجھتے تھے کہ اب آخری فیصلہ کا وقت آ پہنچا ہے۔ اُن دنوں اُن کی صحبت بہت حد تک چوہدری محمد امین صاحب کے ساتھ رہا کرتی تھی اور وہ خواہش رکھتے تھے کہ چوہدری محمد امین صاحب اور وہ اکٹھے فیصلہ کریں۔ جب والد صاحب نے چوہدری محمد امین صاحب کے ساتھ مشورہ کیا۔ تو چوہدری صاحب نے فرمایا کہ میرے دل میں کچھ شکوک ہیں۔ میں چاہتا ہوں کہ انہیں صاف کیا جائے۔ چنانچہ حضرت خلیفۃ المسیح اول رضی اللہ عنہ کے ساتھ طے ہوا کہ یہ دونوں مغرب کے بعد حضور کی خدمت میں حاضر ہو جایا کریں اور چوہدری محمد امین صاحب اپنے شکوک اور اعتراضات صاف کر لیں۔

خاکسار بھی مغرب کے بعد اس مختصر مجلس میں والد صاحب کے ہمراہ حاضر ہوا کرتا تھا۔ تین چار دن کے بعد چوہدری محمد امین صاحب نے والد صاحب کے پاس تسلیم کیا کہ اُن کے اعتراضات کا جواب تو مل گیا ہے چنانچہ والد صاحب نے فرمایا کہ پھر کل بیعت کر لیں گے۔ لیکن دوسری صبح جب والد صاحب چوہدری محمد امین صاحب کے مکان پر پہنچے اور اُن سے کہا کہ حضرت اقدس کی خدمت میں بیعت کے

لئے چلیں۔ تو چوہدری صاحب نے فرمایا کہ انہیں انشراح صدر نہیں۔ چنانچہ والد صاحب اُن کے بغیر ہی حضرت اقدس کی خدمت میں تشریف لے گئے اور بیعت کر لی۔ اس موقع پر بھی خاکسار اُن کے ہمراہ تھا۔ یہ دن غالباً اکتوبر کے پہلے دو تین دنوں میں سے تھا اور وقت فجر کی نماز کے بعد کا تھا۔

حضرت مسیح موعود علیہ الصلوٰۃ والسلام کے قیام سیالکوٹ کے دوران میں کثرت سے لوگوں نے بیعت کی۔ لیکن مولوی فیض الدین صاحب مرحوم اور والد صاحب کے سلسلہ میں شامل ہونے کا سیالکوٹ میں بہت چرچا ہوا۔

اس کے قریباً ایک سال بعد یعنی ستمبر ۱۹۰۵ء میں والد صاحب پہلی دفعہ دارالامان حاضر ہوئے اور خاکسار کو بھی ساتھ لیتے گئے۔ بعد میں اُن کا یہ معمول رہا کہ جب تک وہ سیالکوٹ پر کیٹس کرتے رہے۔ ستمبر کی تعطیلات کا کچھ حصہ دارالامان میں گزارا کرتے تھے اور جلسہ سالانہ میں شمولیت کے لئے بھی حاضر ہوا کرتے تھے۔ خاکسار بھی ان اوقات میں عموماً ان کے ہمراہ قادیان حاضر ہوا کرتا تھا۔

## والدہ صاحبہ کی مجھ سے محبت

والدہ صاحبہ کا دل نہایت ہی نرم اور شفیق تھا اور خاص طور پر خاکسار اس شفقت کا مورد تھا۔ کچھ تو اس لحاظ سے والدہ صاحبہ کو خاکسار کے ساتھ خاص اُنس تھا کہ پانچ بچوں کی وفات کے بعد خاکسار کو اللہ تعالیٰ نے رُشد تک پہنچنے کی مہلت عطا فرمائی اور کچھ اس وجہ سے کہ چھوٹی عمر میں ہی خاکسار کو آشوب چشم کا عارضہ ہو گیا اور اس کی یہ کیفیت ہو گئی کہ دس سال کی عمر سے لے کر سولہ سال کی عمر تک گرمیوں میں خاکسار بہت کم باہر نکل سکتا تھا اور بعض دفعہ ہفتوں اندھیرے کمرے میں گزارنے پڑتے تھے۔ اس تمام عرصہ میں والدہ صاحبہ اکثر خاکسار کے ساتھ رہا کرتی تھیں۔ اس طرح خاکسار کو اُن کی صحبت بھی خصوصیت سے میسر آتی رہی اور پھر دل را بدل رہیست کے



ما تحت خاکسار کو بھی معمول سے بڑھ کر اُن سے محبت ہوتی گئی۔ یوں تو اُن کا دل محبت اور شفقت کا ایک جاری چشمہ تھا۔ جو اپنے اور پرانے کا امتیاز نہ جانتا تھا اور اپنے تمام متعلقین اور خصوصیت سے اپنی تمام اولاد کے ساتھ تو انہیں محبت کا گہرا تعلق تھا۔ لیکن خاکسار کے اور والدہ صاحبہ کے درمیان جو رشتہ تھا۔ اُس کی کیفیات کو ہمارے دودل ہی جانتے تھے۔

والدہ صاحبہ کو ہر عزیز سے جدائی بہت شاق گزرتی تھی۔ لیکن خاکسار سے جدائی کا برداشت کرنا انہیں بہت دشوار ہو جایا کرتا تھا۔ ۱۹۰۷ء میں جب خاکسار انٹرس کا امتحان پاس کر کے گورنمنٹ کالج لاہور میں داخل ہوا اور پہلی دفعہ لمبے عرصہ کے لئے گھر سے باہر رہنا پڑا۔ تو والدہ صاحبہ نے اصرار کیا کہ میں ہر ہفتہ اُن کی خدمت میں حاضر ہوا کروں۔ لیکن چونکہ ہر ہفتہ لاہور سے سیالکوٹ جانا مشکل تھا۔ اس لئے خاکسار اوسطاً ہر دوسرے ہفتہ اُن کی خدمت میں حاضر ہو جایا کرتا تھا۔ ہر دفعہ واپس جاتے وقت تاکید فرمایا کرتی تھیں کہ لاہور پہنچتے ہی اپنے بخیریت پہنچ جانے کی اطلاع دینا۔

خاکسار پر انہیں حُسن ظن بھی تھا۔ ۱۹۱۰ء کی گرمیوں کی تعطیلات میں خاکسار بی۔ اے کے امتحان کی تیاری کے لئے ایبٹ آباد چلا گیا۔ تعطیلات کے آخری حصہ میں رمضان کا مہینہ آ گیا۔ جب خاکسار تعطیلات کے آخر میں سیالکوٹ واپس پہنچا۔ تو والدہ صاحبہ نے خاکسار سے کہا کہ تمہارے والد تو قیاس کرتے تھے کہ تم نے روزے نہیں رکھے ہونگے۔ لیکن میں باصرار کہتی رہی کہ میرے بیٹے نے ضرور روزے رکھے ہونگے۔ اب بتاؤ ہم دونوں میں سے کس کا قیاس درست تھا؟

میں نے عرض کی کہ آپ کا قیاس درست تھا۔ میں نے اللہ تعالیٰ کے فضل سے تمام روزے رکھے ہیں۔ بلکہ آج بھی باوجود سفر کے میرا روزہ ہے۔ (اس وقت خاکسار کی عمر ۷ سال کی تھی۔ ابھی خاکسار پر یہ واضح نہیں تھا کہ سفر کے دن رمضان

کا فرض روزہ نہیں رکھنا چاہئے)۔

## میرا تعلیم کے لئے انگلستان جانا

۱۹۱۱ء میں خاکسار نے بی۔ اے کا امتحان پاس کیا اور والد صاحب کی یہ خواہش ہوئی کہ خاکسار کو مزید تعلیم کے لئے انگلستان بھیجا جائے۔ اُن کی ہدایت کے ماتحت خاکسار نے حضرت خلیفۃ المسیح اول رضی اللہ عنہ کی خدمت میں عریضہ لکھا اور والد صاحب کی خواہش کے مطابق انگلستان جانے کے لئے حضور سے اجازت طلب کی۔ حضور نے ہدایت دی کہ والد صاحب اور خاکسار دونوں استخارہ کریں۔ استخارہ کے بعد اگر طبیعت میں اطمینان ہو۔ تو خاکسار انگلستان چلا جائے۔ چنانچہ ہم دونوں نے استخارہ کیا اور کوئی امر مانع نہ پا کر خاکسار نے والد صاحب کی ہدایت کے ماتحت انگلستان کے سفر کی تیاری شروع کر دی۔

والدہ صاحبہ کو خاکسار سے اس قدر لمبی جدائی گوارا نہ تھی۔ اُن کی یہ خواہش تھی کہ کوئی ایسا فیصلہ خاکسار کی آئندہ تعلیم کے متعلق ہو جائے جس کے نتیجے میں خاکسار کو اتنا لمبا سفر اختیار نہ کرنا پڑے اور نہ والدہ صاحبہ سے اس قدر لمبا عرصہ الگ رہنا پڑے۔ لیکن جب فیصلہ ہو گیا تو آخر انہیں بھی اس پر رضا مند ہونا پڑا۔ گو اُن کی رضامندی بادلِ ناخواستہ ہی تھی۔

اگست ۱۹۱۱ء کے آخر میں خاکسار سیالکوٹ سے روانہ ہوا۔ والد صاحب، والدہ صاحبہ اور ماموں صاحب بھی ہمراہ تھے۔ اول تو ہم سب قادیان حاضر ہوئے۔ جہاں تک مجھے یاد ہے۔ یہ والدہ صاحبہ کے قادیان حاضر ہونے کا پہلا موقع تھا اور اس موقع پر حضرت مسیح موعود علیہ الصلوٰۃ والسلام کے مکانات کو دیکھ کر والدہ صاحبہ نے پہچان لیا کہ یہی مکانات انہوں نے اپنے ایک رویا میں دیکھے تھے اور اس سفر کے متعلق اتفاق بھی ایسا ہوا کہ ہم سیالکوٹ سے نجر سے کچھ قبل روانہ ہوئے اور عصر کے

وقت قادیان پہنچے۔ جو والدہ صاحبہ کے سات سال قبل کے رویا کے عین مطابق تھا۔ ہم ایک دن ہی قادیان ٹھہرے۔ اس موقع پر مجھے یاد ہے کہ حضرت ام المومنین (متعنا اللہ بطول حیاتھا) نے کمال شفقت سے ہم سب کے لئے اپنے ہاتھ سے کھانا تیار کیا۔

دوسرے دن ہم سب لوگ امرتسر تک اکٹھے گئے۔ وہاں سے والدہ صاحبہ تو ماموں صاحب کے ہمراہ سیالکوٹ تشریف لے گئیں اور خاکسار والد صاحب کے ہمراہ بمبئی کی طرف روانہ ہوا۔ بمبئی سے والد صاحب خاکسار کے جہاز پر سوار ہو جانے کے بعد واپس سیالکوٹ تشریف لے گئے۔ خاکسار نے بعد میں سنا کہ امرتسر سے روانہ ہوتے ہی والدہ صاحبہ کو غش آ گیا اور سیالکوٹ تک کے سفر کا اکثر حصہ اُن کا اسی حالت میں گزرا۔

اکثر فرمایا کرتے تھے کہ اُن دنوں جو میری کیفیت تھی۔ اُس کا اس سے اندازہ کر لو کہ تمہارے چلے جانے کے دو چار روز بعد جب تمہارے والد کے سیالکوٹ واپس پہنچنے کا دن آیا تو تمہاری دادی صاحبہ نے جو اُن دنوں سیالکوٹ ہی مقیم تھیں، کہنا شروع کیا:

”الحمد للہ آج میرا بیٹا واپس گھر پہنچ جائے گا۔“

اُن کے ایک دفعہ ایسا کہنے پر تو میں خاموش رہی۔ لیکن جب اُنہوں نے تھوڑے تھوڑے وقفہ سے دو تین دفعہ ایسا کہا۔ تو میں نے اپنی وحشت میں اُن سے کہہ دیا:

”پھوپھی جان آپ کیوں بار بار اپنی بے تابی کا اظہار کر رہی ہیں۔ آپ کا بیٹا کہیں سمندر پار نہیں گیا۔ اگر آج نہیں آئے گا۔ تو کل آ جائے گا۔“

فرماتی تھیں کہ میں جب اس واقعہ کو یاد کرتی ہوں۔ تو ایک ندامت سی محسوس کرتی ہوں کہ میں نے کیوں ایسا کہا۔ لیکن یہ فقرہ بے اختیاری میں میرے مُنہ سے

نکل گیا۔

انگلستان میں خاکسار کے قیام کا عرصہ والدہ صاحبہ کے لئے بہت ہی پریشانی کا زمانہ تھا۔ خاکسار تو اتنا ہی کر سکتا تھا کہ ہر ڈاک میں باقاعدہ خط لکھتا رہتا۔ چنانچہ اس میں خاکسار نے اس تمام عرصہ میں کبھی ناغہ نہیں ہونے دیا۔

انگلستان جانے کے وقت خاکسار کی عمر اٹھارہ سال کی تھی۔ وہاں پہنچ کر جب طبیعت میں جدائی کا احساس پیدا ہوا اور والدین کی شفقت کا حقیقی اندازہ ہونے لگا۔ تو خاکسار کے دل میں بھی اپنے والدین کے لئے ایک نئی محبت پیدا ہو گئی اور متواتر ترقی کرتی گئی۔ چنانچہ ایک موقع پر خاکسار نے والدہ صاحبہ کی خدمت میں خصوصیت سے ایک عہد کے طور پر لکھا کہ میں اپنے دل میں آپ کے لئے محبت کا ایک بحر بے پایاں اپنے ساتھ لاؤں گا اور یہ جذبہ بڑھتا چلا جائے گا اور اس میں انشاء اللہ کبھی کمی نہیں آئے گی۔ اس عہد کے اظہار کے بعد اللہ تعالیٰ نے والدہ صاحبہ کو پچیس برس اور زندگی عطا فرمائی اور خاکسار کو اپنے فضل اور رحم سے اس عہد کے پورا کرنے کی توفیق عطا فرمائی۔ فالحمد للہ علیٰ ذالک۔

اب جبکہ وہ اپنے مولیٰ کے حضور چلی گئیں ہیں اور ہمارے درمیان ظاہری اور عارضی جدائی ہو گئی ہے میرے دل کی وہی کیفیت ہے بلکہ محبت اور حسرت نے مل کر ایک عجیب نئی کیفیت پیدا کر دی ہے۔ ان کے احساسات کا علم اللہ تعالیٰ کو ہے۔

مارچ ۱۹۱۴ء میں جب خاکسار ابھی انگلستان ہی میں تھا۔ حضرت خلیفۃ المسیح اول رضی اللہ عنہ کا وصال ہو گیا۔ والد صاحب نے خاکسار کو لکھا کہ حضور کی وفات پر جماعت میں یوں اختلاف ہو گیا ہے۔ یہ ایمان کا معاملہ ہے۔ میں تم سے یہ نہیں کہتا کہ تمہیں کیا کرنا چاہئے۔ صرف اتنا کہتا ہوں کہ جو کچھ کرو۔ غور اور فکر کے بعد کرنا۔ جلدی نہ کرنا اور والدہ صاحبہ نے خاکسار کو یہ لکھوایا کہ جماعت میں یہ طوفان برپا ہو گیا ہے۔ میں نے حضرت خلیفۃ المسیح ثانی ایدہ اللہ بنصرہ کی بیعت کر لی ہے اور تمہارے

بھائیوں اور بہن کی طرف سے بھی بیعت کا خط لکھوا دیا ہے۔ تمہیں نصیحت کرتی ہوں کہ اگر ابھی تم نے بیعت کا خط نہیں لکھا تو اب فوراً لکھ دو۔ تاخیر ہرگز نہ کرنا۔

## خلافت ثانیہ کی بیعت اور اس کے متعلق رویا

اس موقع پر بھی والدہ صاحبہ نے اپنے رویا اور خوابوں کی بناء پر فوراً بیعت کر لی۔ والد صاحب نے چند دن کے توقف کے بعد بیعت کی۔ حضرت خلیفۃ المسیح الثانی ایدہ اللہ بنصرہ نے کئی دفعہ فرمایا ہے کہ بعض دفعہ والدہ صاحبہ کے رویا کا اور حضور کے رویا کا تو ارد ہو جاتا تھا۔ اللہ تعالیٰ اپنے فضل سے والدہ صاحبہ کو بھی بعض باتیں اُسی رنگ میں دکھا دیتا تھا۔ جس رنگ میں وہ حضور کو دکھائی جاتی تھیں۔ چنانچہ اس موقع پر بھی والدہ صاحبہ کے ایک رویا کے متعلق حضور کا یہی خیال تھا۔

والدہ صاحبہ نے دیکھا کہ طغیانی آگئی ہے اور گلی کوچوں میں پانی بہت سرعت سے چڑھ رہا ہے۔ لوگ اپنے مکانوں کی چھتوں پر چڑھ گئے ہیں۔ اتنے میں آوازیں آنی شروع ہوئیں کہ ایک خرگوش پانی میں تیرتا پھرتا ہے، جو باتیں کرتا ہے۔ پھر وہ خرگوش ہمارے مکان کے صحن میں آگیا۔ ایک لکڑی کے تختہ پر بیٹھا ہوا تھا اور وہ تختہ پانی میں تیرتا پھرتا تھا۔ والدہ صاحبہ نے اوپر کی منزل سے اُسے مخاطب کر کے کہا: ”خواب کیا تم باتیں کرتے ہو؟“ خرگوش نے جواب دیا ”ہاں“ والدہ صاحبہ نے کہا۔ ”خواب دیکھو کہیں ڈوب نہ جانا۔“ خرگوش نے جواب دیا۔ ”اگر میں ڈوب گیا تو کئی اور لوگوں کو ساتھ لے کر غرق ہوں گا۔“

انہی ایام میں والدہ صاحبہ نے ایک اور رویا دیکھی کہ ایک وسیع میدان میں بہت سے لوگ جمع ہیں اور ایسا محسوس ہوتا ہے کہ کسی واقعہ کی انتظار میں ہیں۔ تھوڑی دیر کے بعد زمین سے ایک روشنی نمودار ہوئی جو بجلی کے ایک بہت روشن لیمپ کی صورت میں تھی اور آہستہ آہستہ وہ زمین سے بلند ہونی شروع ہوئی۔ اس طور پر کہ گویا

اُس کے نیچے کوئی کل ہے۔ جس کے زور سے وہ بلند ہو رہی ہے۔ جو نہی یہ روشنی نمودار ہوئی۔ اکثر لوگ اُسکی طرف متوجہ ہو گئے اور دوڑ کر اس سے قریب ہونے کی کوشش کرنے لگے۔ تاکہ اس نور کو قریب سے دیکھ سکیں۔ والدہ صاحبہ بھی اس روشنی کی طرف بڑھیں اور والد صاحب کو آواز دی کہ جلد آئیں اور قریب سے اس نور کو دیکھیں۔ ورنہ جب یہ نور قد آدم سے اوپر چلا جائے گا۔ تو اس کے دیکھنے کا وہ لطف نہ رہے گا۔ جو زمین کے قریب اسے دیکھنے میں ہے۔ چنانچہ والد صاحب بھی والدہ صاحبہ کے پیچھے اس نور کی طرف جلد جلد بڑھنے لگے اور دونوں کے دیکھتے دیکھتے یہ نور بلند ہوتا گیا اور پھیلتا گیا۔ حتیٰ کہ آسمان تک بلند ہو گیا اور اُس کی روشنی سے تمام میدان منور ہو گیا۔ والدہ صاحبہ نے دیکھا کہ بعض لوگ جو اوور کوٹ اور ترکی ٹوپیاں پہنے ہوئے ہیں۔ کچھ فاصلہ پر ایک نہر کے کنارے کھڑے ہیں اور اس نور کی طرف اُن کی التفات نہیں۔ والدہ صاحبہ نے والد صاحب سے دریافت فرمایا کہ یہ لوگ کیا کر رہے ہیں اور کیوں اس روح افزاء نظارہ کی طرف توجہ نہیں کرتے۔ والد صاحب نے جواب دیا کہ یہ لوگ پانی کی رو کو دیکھ رہے ہیں کہ کس طرف سے آتا ہے اور کس طرف کو جاتا ہے۔

والدہ صاحبہ فرمایا کرتی تھیں کہ تمہارے والد کی طرف سے جب اس موقع پر بیعت کرنے میں توقف ہو۔ تو مجھے سخت گھبراہٹ ہونے لگی۔ میں بہت دعائیں کیا کرتی تھی کہ اللہ تعالیٰ انہیں جلد صحیح فیصلہ کرنے کی توفیق عطا فرمائے۔

ہمارے مکان پر اُن دنوں بہت جمگھٹا لگا رہا کرتا تھا اور اختلاف کے متعلق بحث جاری رہا کرتی تھی۔ ایک دن جب بہت سے لوگ جمع تھے اور زور شور سے بحث جاری تھی۔ یہاں تک کہ بعض لوگوں کی آوازیں دوسری منزل پر بھی پہنچ جاتی تھیں۔ میری طبیعت میں بہت قلق پیدا ہوا کہ تمہارے والد کیوں جلد فیصلہ نہیں کرتے اور کیوں اس قدر لمبی بحثوں میں پڑ رہے ہیں اور اسی جوش میں میں نے میٹرھیوں کے

دروازے کو بہت زور سے کھٹکھٹایا۔ جس سے تمہارے والد کو ادھر توجہ ہوئی اور وہ جلدی اور گھبراہٹ میں اُپر آئے اور بہت تشویش میں دریافت کیا کہ کیا معاملہ ہے۔ آپ نے اتنے زور سے دروازہ کیوں کھٹکھٹایا؟ میں نے جواب دیا کہ میں آپ کے تامل سے بہت گھبرا گئی ہوں اور میں چاہتی ہوں کہ آپ جلد بیعت کرنے کا فیصلہ کریں اور ان بحثوں کو بند کریں اور منکرینِ خلافت کو کہہ دیں کہ وہ بحث مباحثہ کے لئے یہاں نہ آیا کریں۔ انہوں نے مجھے تسلی دینے کی کوشش کی کہ میں غور کر رہا ہوں عنقریب کوئی فیصلہ کروں گا۔ لیکن مجھے تسلی کہاں ہوتی تھی۔ ہر لحظہ جو اس حالت میں گزرتا مجھے پہاڑ کی طرح بوجھل معلوم ہوتا تھا۔ اسی طرح چند دن اور گزر گئے۔ میں دعاؤں میں لگی رہی اور اپنی توفیق کے مطابق تمہارے والد کو سمجھانے کی کوشش بھی کرتی رہی۔ وہ بس مسکرا دیتے اور اتنا کہہ دیتے کہ غور کر رہا ہوں۔ میں پھر دعاؤں میں لگ جاتی۔

آخر ایک روز عشاء کی نماز کے بعد انہوں نے کہا۔ میں نے فیصلہ کر لیا ہے کہ مجھے بیعت کر لینی چاہئے۔ مجھے ایسا محسوس ہوا کہ میرے لئے تمام دنیا روشن ہو گئی ہے۔ میں نے فوراً اللہ تعالیٰ کا شکر ادا کیا اور اُن سے کہا کہ آپ ابھی خط لکھ دیں۔ انہوں نے کہا۔ ڈاک تو اب کل صبح ہی جائے گی صبح خط لکھ دیں گے۔ میں نے منت کی کہ ابھی لکھ دیں۔ درینہ کریں۔ انہوں نے کہا کہ کیا خط کو سینہ پر رکھ کر سونا ہے؟ میں نے جواب دیا کہ اصل بات تو یہی ہے۔ میں یہ تمام راتیں سو نہیں سکی۔ میں چاہتی ہوں کہ آپ بیعت کا خط لکھ دیں اور میں اُسے اپنے سینہ پر رکھ لوں اور اطمینان کی نیند سو سکوں۔ چنانچہ انہوں نے اُسی وقت خط لکھ کر مجھے دیدیا اور میں نے اُسے سینہ پر رکھ لیا اور سو گئی اور صبح ہوتے ہی میں نے ڈاک میں بھجوا دیا۔

خاکسار ابھی تعلیم کے سلسلہ میں انگلستان ہی میں مقیم تھا کہ آخر جولائی ۱۹۱۴ء میں یورپ میں جنگ چھڑ گئی اور شروع اگست میں انگلستان بھی جنگ میں شامل ہو گیا۔ جنگ کی وجہ سے آمد و رفت کے سلسلہ میں بعض رکاوٹیں پیدا ہو گئیں اور

ہندوستان اور انگلستان کے درمیان ڈاک کے آنے جانے میں بھی ایک ہفتہ کا وقفہ بڑھ گیا۔ والدہ صاحبہ پہلے تو جنگ کی خبروں سے ہی گھبرائی ہوئی تھیں۔ جب ڈاک میں توقف ہو جانے کی خبر سنی تو غش کھا کر گر گئیں۔ والد صاحب پہلے ہی اُن کے احساسات کا بہت خیال رکھتے تھے اور انہیں تسلی دیتے رہتے تھے۔ لیکن اب اور بھی زیادہ احتیاط کرنے لگے۔

فرمایا کرتے تھے کہ جنگ کے شروع ہو جانے سے لے کر تمہاری واپسی تک تین مہینہ کا عرصہ میرے لئے پہلے تین سالوں سے بڑھ کر مشکل ہو گیا۔ تمہاری والدہ کی بیقراری کو دیکھ کر مجھے یوں محسوس ہوتا تھا کہ گویا تمہیں انگلستان بھیجنے میں میں کسی جرم کا مرتکب ہوا ہوں۔ آخر اللہ تعالیٰ اپنے فضل سے تمہیں بخیریت واپس لے آیا۔ تو تمہاری والدہ کی جان میں جان آئی اور میری جان بخشی ہوئی۔

## میری ولایت سے واپسی

خاکسار شروع نومبر ۱۹۱۴ء میں واپس ہندوستان پہنچا۔ پہلے دارالامان حاضر ہو کر تحریری بیعت کی زبان سے تصدیق کی اور حضرت خلیفۃ المسیحؑ کی زیارت سے مشرف ہو کر سیالکوٹ پہنچا۔

جنگ کی وجہ سے ان دنوں بحری رستے محفوظ نہیں تھے۔ اس لئے خاکسار نے والد صاحب کی خدمت میں صرف اس قدر اطلاع ارسال کی تھی کہ خاکسار غنقریب واپس پہنچنے والا ہے۔ کسی خاص تاریخ کی اطلاع نہیں دی تھی۔ خاکسار کے لاہور پہنچنے کے بعد والد صاحب کو اطلاع مل گئی تھی کہ خاکسار بخیریت واپس پہنچ گیا ہے۔ یہ خبر سنتے ہی والدہ صاحبہ ماموں صاحب اور عزیز شکر اللہ خاں کو ساتھ لے کر سیالکوٹ سے وزیر آباد پہنچ گئیں تاکہ رستہ ہی میں خاکسار کو مل جائیں۔ لیکن ایک



رات وہاں انتظار کرنے کے بعد ماموں صاحب کو وہاں چھوڑ کر خود عزیز شکر اللہ خاں کے ساتھ واپس سیالکوٹ چلی گئیں۔ کیونکہ خاکسار کے آنے کی کوئی پختہ خبر انہیں نہ مل سکی۔ خاکسار بھی چند گھنٹوں کے بعد اُن کی خدمت میں حاضر ہو گیا۔

دسمبر ۱۹۱۴ء سے لے کر اگست ۱۹۱۶ء تک خاکسار نے والد صاحب کے ساتھ سیالکوٹ میں وکالت کی پریکٹس کی۔ اگست ۱۹۱۶ء میں خاکسار رسالہ ”انڈین کیسز“ کے اسٹنٹ ایڈیٹر کے طور پر لاہور چلا گیا اور جوں جوں وقت گزرتا گیا۔ وہاں ہائیکورٹ میں پریکٹس کے مواقع بھی خاکسار کو میسر آتے گئے۔ حتیٰ کہ کچھ عرصہ کے بعد خاکسار کا زیادہ وقت ہائیکورٹ کے کام میں صرف ہونے لگا۔

## قادیان میں والد صاحب کی رہائش

اپریل ۱۹۱۷ء میں والد صاحب نے وکالت کی پریکٹس ترک کر دی اور چند ماہ بعد انہوں نے قادیان میں مستقل رہائش اختیار کر لی۔ ۱۹۰۵ء میں جب وہ پہلی دفعہ قادیان حاضر ہوئے تھے تو انہوں نے حضرت مسیح موعود علیہ الصلوٰۃ والسلام کی خدمت میں عرض کی تھی کہ اگر حضور پسند فرمائیں۔ تو میں وکالت کی پریکٹس ترک کر کے اپنا تمام وقت دین کی خدمت میں صرف کروں۔ لیکن حضور نے فرمایا کہ آپ پریکٹس جاری رکھیں۔ اسی طرح حضور کے وصال کے بعد والد صاحب نے حضرت خلیفۃ المسیح اول رضی اللہ عنہ کی خدمت میں عرض کی تھی۔ لیکن آپ نے فرمایا کہ حضرت مسیح موعود علیہ الصلوٰۃ والسلام نے جیسے فرمایا تھا ویسے ہی کریں۔ خلافت ثانیہ کا عہد شروع ہونے کے کچھ عرصہ بعد حضرت خلیفۃ المسیح الثانی ایدہ اللہ بنصرہ نے والد صاحب سے فرمایا کہ آپ دین کی خدمت کے لئے اپنے تئیں کب وقف کریں گے؟ والد صاحب نے عرض کی کہ میں تو حاضر ہوں۔ جب حضور حکم دیں وکالت ترک کر کے حضور کی خدمت میں آ جاؤں۔

چنانچہ ۱۹۱۷ء میں انہوں نے دارالامان کی رہائش اختیار کر لی اور حضرت خلیفۃ المسیح نے نظارت اعلیٰ کے فرائض اُن کے سپرد کئے۔ علاوہ اس کے مقبرہ بہشتی کا صیغہ بھی اُن کے سپرد تھا اور اپنا فارغ وقت وہ حضرت مسیح موعود علیہ الصلوٰۃ والسلام کی کتب کا انڈکس تیار کرنے میں صرف کیا کرتے تھے۔ وکالت کے زمانے میں بھی وہ صدر انجمن احمدیہ کے رکن تھے اور صدر انجمن احمدیہ کے مشیر قانونی کے فرائض بھی سرانجام دیا کرتے تھے۔

والد صاحب کے دارالامان میں رہائش اختیار کر لینے کے بعد والدہ صاحبہ کی رہائش زیادہ تر ڈسکہ میں رہا کرتی تھی۔ کبھی کبھی قادیان بھی تشریف لے جایا کرتی تھیں۔ لیکن بیک وقت قادیان میں ان کا قیام مہینہ دو مہینہ سے زائد نہیں ہو ا کرتا تھا۔ بعض اوقات خاکسار کے پاس لاہور تشریف فرما ہو ا کرتی تھیں۔ لیکن وہاں بھی اُن کا قیام ایک وقت میں چند دن یا چند ہفتے ہی ہو ا کرتا تھا۔

## والد صاحب اور والدہ صاحبہ کا حج کرنا

۱۹۲۲ء کی گرمیوں میں والد صاحب اور والدہ صاحبہ دونوں حج کے لئے تشریف لے گئے۔ والد صاحب کی طبیعت تو سمندر میں تلاطم ہونے کی وجہ سے دوران سفر میں اکثر حصہ علیل رہی۔ لیکن والدہ صاحبہ فرمایا کرتی تھیں کہ انہیں سمندر کا سفر بہت پسند آیا اور اُن کی صحت سفر کے دوران میں نہایت عمدہ رہی۔

والدہ صاحبہ حج کو جاتے ہوئے اپنے لئے اور والد صاحب کے لئے کفن کی چادریں تیار کر کے ساتھ لے گئی تھیں اور حج کے ایام میں ان چادروں کو زمزم کے پانی میں دھو کر حفاظت سے رکھ لیا تھا تاکہ وقت آنے پر استعمال میں لائی جائیں۔

حج سے واپس آنے کے بعد اللہ تعالیٰ نے والد صاحب کو دو سال اور زندگی عطا فرمائی۔ اگست ۱۹۲۵ء میں والد صاحب اور والدہ صاحبہ خاکسار کے ہمراہ کشمیر جانے

کے ارادہ سے روانہ ہوئے۔ رستہ میں چند دن کے لئے کوہ مری کے مقام پر ہم نے قیام کیا۔ اس مختصر سے قیام کے عرصہ میں والد صاحب کی طبیعت بہت علیل ہو گئی اور حالت تشویشناک ہو گئی۔ لیکن اُس موقع پر اللہ تعالیٰ نے اپنے فضل سے انہیں صحت عطا فرمائی۔ گو ان کی علالت کی وجہ سے اکثر حصہ اگست اور ستمبر کا ہمیں کوہ مری میں ہی گزارنا پڑا اور آخر ستمبر میں صرف چند دن کے لئے ہم کشمیر جاسکے۔ لیکن اللہ تعالیٰ نے اُنکی یہ خواہش بھی پوری کر دی۔

## والد صاحب کی بیماری

آخر جولائی یا شروع اگست ۱۹۲۶ء میں والد صاحب جماعت کے ایک مقدمہ میں شہادت دینے کے لئے قادیان سے سیالکوٹ تشریف لے گئے۔ خاکسار بھی اس مقدمہ کے تعلق میں سیالکوٹ گیا ہوا تھا۔ وہاں والد صاحب نے ذکر کیا کہ مجھے کھانسی کی شکایت ہے۔ لیکن کوئی خاص تکلیف بیان نہ کی۔ مقدمہ کی کارروائی سے فارغ ہو کر والد صاحب ڈسک تشریف لے گئے اور خاکسار واپس لاہور چلا گیا۔

۱۲ اگست کو خاکسار کو اطلاع ملی کہ والد صاحب کو زیادہ تکلیف ہے۔ خاکسار فوراً ڈسک گیا اور والد صاحب اور والدہ صاحبہ کو اپنے ساتھ لاہور لے گیا۔ لاہور پہنچتے ہی اُن کا معائنہ کرانے پر معلوم ہوا کہ انہیں پلوریسی کی تکلیف ہے اور پھیپھڑے کے نیچے کی جھٹلی میں پانی جمع ہو رہا ہے۔ چنانچہ دوسرے دن یہ پانی نکالا گیا۔ جس سے کھانسی میں بہت حد تک افاقہ ہو گیا اور بظاہر اُن کی حالت رُوبصحت ہو گئی۔

لیکن وہ خود چونکہ باقاعدہ طب پڑھے ہوئے تھے۔ بیماری کے آثار سے اس کی نوعیت کو پہچانتے تھے۔ چنانچہ لاہور پہنچنے کے دو تین دن بعد مجھے فرمایا کہ زندگی اور موت تو اللہ تعالیٰ کے اختیار میں ہے اور بظاہر حالت رُوبصحت ہے خدا چاہے تو شفا عطا فرمادے۔ لیکن بیماری کی نوعیت کو دیکھتے ہوئے اور اپنی عمر کا لحاظ رکھتے ہوئے

میں چاہتا ہوں کہ چند ہدایات تمہیں لکھوادوں۔ میں نے کاغذ قلم لے لیا اور انہوں نے چند مختصر سی ہدایات لکھوادیں۔ جن میں سے ایک یہ تھی کہ حضرت صاحب کی خدمت میں عرض کرنا کہ اگر باعثِ تکلیف نہ ہو (حضور ان ایام میں ڈلہوزی تشریف فرما تھے) تو میرا جنازہ حضور خود پڑھاویں۔ اس کے بعد پھر آخر تک انہوں نے کسی قسم کی خواہش کا اظہار نہیں کیا کہ یوں کر نایا یوں نہ کرنا۔ گو ان کی صحت اس کے بعد بظاہر اچھی ہوتی گئی۔ حتیٰ کہ کھانا پینا، چلنا پھرنا شروع کر دیا۔

ایک دن میں نے ذکر کیا کہ حضرت صاحب نے ڈلہوزی سے خاکسار کو تحریر فرمایا ہے کہ تم کبھی ڈلہوزی نہیں آئے اب کی بار ڈلہوزی آؤ۔ تو والد صاحب نے خوب شوق سے فرمایا۔ اچھی بات اس دفعہ ڈلہوزی چلیں گے۔ والدہ صاحبہ نے مسکرا کر کہا۔ آپ کی صحت کی تو یہ حالت ہے اور ڈلہوزی کے ارادے کر رہے ہیں۔ والد صاحب نے فرمایا۔ کیا معلوم اللہ تعالیٰ شفا دیدے۔

آخر اگست میں پھر والد صاحب کے پیچھے پڑے پر بوجھ پڑنا شروع ہو گیا۔ جس سے معلوم ہوا کہ پھر پانی جمع ہو رہا ہے۔ طبی مشورہ یہ تھا کہ پانی نکالنا چاہئے۔ والد صاحب اس دفعہ پانی نکلوانے سے کچھ گھبراتے تھے۔ خاکسار نے والدہ صاحبہ سے مشورہ کیا۔ انہوں نے فرمایا کہ اگر ڈاکٹروں کی رائے میں یہی علاج ہے تو پھر چارہ نہیں۔ چنانچہ والد صاحب بھی رضامند ہو گئے اور ۲۹ اگست اتوار کے دن دوبارہ پانی نکالا گیا۔ اس دوران میں والدہ صاحبہ بوجھ ڈاکٹر صاحبان کی موجودگی کے اس کمرہ میں نہیں تھیں۔ جہاں والد صاحب کا پلنگ تھا کسی دوسرے کمرے میں سجدہ میں پڑی ہوئی دعا کر رہی تھیں۔ جب ڈاکٹر صاحبان ساتھ والے کمرہ میں چلے گئے۔ تو خاکسار نے والدہ صاحبہ کو اطلاع کی اور وہ والد صاحب والے کمرہ میں تشریف لے آئیں اور اس طرح انہوں نے ڈاکٹر صاحبان کو دوسرے کمرہ سے باہر جاتے ہوئے دیکھ لیا۔ انہیں دیکھ کر وہ کچھ گھبرا گئیں اور اللہ مجھ سے کہا کہ اللہ تعالیٰ خیر کرے۔

تمہیں میرا وہ خواب یاد ہے جو چند دن ہوئے میں نے تمہیں بتایا تھا۔ وہ دو شخص جن کو خواب میں میں نے کوٹھی سے باہر جاتے ہوئے دیکھا تھا۔ وہ یہی دو شخص تھے۔ جو اس کمرہ سے ابھی باہر گئے ہیں۔ میں نے خواب میں بعینہ انہیں اسی لباس میں دیکھا تھا اور اسی طرح پیٹھ کی طرف سے اُن کے بُت مجھے کمرہ سے باہر نکلتے ہوئے نظر آئے تھے۔

اس سے چند دن پیشتر والدہ صاحبہ نے اپنا ایک خواب مجھے سُنا یا تھا کہ میں نے دیکھا کہ دو شخص انگریزی لباس پہنے ہوئے کمرہ سے باہر جا رہے ہیں۔ کسی نے اُن کی طرف اشارہ کر کے کہا کہ یہ دو شخص چوہدری صاحب (یعنی والد صاحب) کو قتل کر گئے ہیں۔

اس دن سہ پہر تک تو والد صاحب کی طبیعت اچھی رہی۔ سہ پہر کو سانس لینے میں تکلیف محسوس ہونے لگی۔ پہلے تو پھیپھڑے کے نیچے کچھ درد بھی محسوس ہوتا تھا۔ لیکن ۳۰ کی صبح تک درد سے تو آرام ہو گیا۔ البتہ سانس کی تکلیف جاری رہی۔ علاج معالجہ جاری تھا۔ لیکن آہستہ آہستہ حالت تشویش ناک ہوتی گئی۔ وہ خود بھی محسوس کرتے تھے کہ یہ بیماری کا آخری مرحلہ ہے۔ لیکن اُن کی طرف سے کسی قسم کی بے چینی یا حسرت کا اظہار نہیں تھا۔ ۳۱ کی صبح کو فجر کے وقت میں اُن کے پاس سے اُٹھ کر نماز پڑھنے کے لئے گیا۔ نماز میں میرے رونے کی آواز اُن کے کان میں پڑ گئی۔ بہت گھبراہٹ میں اُنہوں نے والدہ صاحبہ سے کہا۔ جلدی جاؤ اور اُسے تسلی دو۔ معلوم ہوتا ہے ڈاکٹروں کی باتوں سے گھبرا گیا ہے۔

## والد صاحب کی وفات کے متعلق والدہ صاحبہ کا ایک روایا

اُسی دن والدہ صاحبہ نے مجھے اپنا ایک خواب سنایا۔ جو اُنہوں نے گزشتہ رات ہی دیکھا تھا فرمایا میں نے دیکھا کہ تمہارے والد ایک میز کے سامنے کرسی پر بیٹھے کچھ

لکھ رہے ہیں اور اپنے کام میں بہت منہمک ہیں۔ اُسی کمرہ میں ایک صوفہ پر ایک جوان عورت بیٹھی ہوئی ہے اور شکر اللہ خاں نے تمہارے والد سے مخاطب ہو کر کہا کہ اگر آپ جا رہے ہیں۔ تو اس عورت کو ساتھ لیتے جائیں۔ تمہارے والد نے وہیں سے گردن پھیر کر (گویا اپنے کام میں ہرج پسند نہیں کرتے اور جلد ختم کرنا چاہتے ہیں) جواب دیا۔ ”میاں مجھے تو جمعہ کے دن چھٹی ہوگی۔“

والدہ صاحبہ نے مجھے فرمایا کہ چھٹی کے لفظ سے تو معلوم ہوتا ہے کہ یہ جمعہ کا دن شروع ہوتے ہی رخصت ہو جائیں گے۔ اس لئے ڈاکٹر خواہ کچھ کہیں۔ تم ابھی سے سب انتظام کر لو اور جمعرات کی شام تک تمام تیاری مکمل کر لینا۔ تاکہ اُن کے رخصت ہوتے ہی ہم انہیں قادیان لے چلیں۔ تمہیں ایسا موقعہ پہلے کبھی پیش نہیں آیا۔ ایسا نہ ہو کہ وقت پر گھبرا جاؤ۔ اللہ تعالیٰ کی رضا ایسے ہی معلوم ہوتی ہے۔ اس لئے ابھی سے تیاری کر لو۔ اپنے بھائیوں کو لکھ دو کہ دو تو فوراً یہاں پہنچ جائیں اور ایک تمہاری ہمشیرہ کو لینے چلا جائے۔ لیکن جو تمہاری ہمشیرہ کو لینے جائے، اُسے تاکید کر دی جائے کہ جمعرات کے دن سورج غروب ہونے سے قبل یہاں پہنچ جائے۔ یہ بھی انہیں لکھ دو کہ تمہارے والد کے کفن کی چادریں فلاں جگہ رکھی ہیں وہ اپنے ساتھ لیتے آئیں لیکن اور کسی کو خبر نہ کریں۔ ورنہ گاؤں کے سب لوگ یہاں جمع ہو جائیں گے۔ پھر فرمایا صندوق کی تیاری کے لئے بھی کہہ دو اور تاکید کر دو کہ جمعرات کی شام تک تیار ہو جائے اور موٹریں بھی کرایہ پر کر لو اور اُن کے متعلق ہدایہ دے دو کہ نصف شب کے بعد ۲ بجے آ جائیں۔ چنانچہ میں نے اُن کی ہدایات کے مطابق سب انتظام کر دیا۔ یہ منگل کا دن تھا۔ سوائے سانس کی خفیف تکلیف کے بظاہر والد صاحب کو کوئی تکلیف نہ تھی۔ پوری ہوش میں تھے اور بات چیت کرتے تھے۔ لیکن کمزوری آہستہ آہستہ بڑھ رہی تھی۔

یکم ستمبر بدھ کی صبح کو فجر کی نماز کے بعد میں اکیلا ہی والد صاحب کے پاس تھا۔

میں نے کہا۔ ”آپ اُداس تو نہ ہوں گے۔ تھوڑے ہی وقفہ کے بعد اللہ تعالیٰ چاہے گا تو ملاقات ہو جائے گی۔“ انہوں نے جواب میں فرمایا ”نہیں میں اپنے مولیٰ کی رضا پر راضی ہوں۔“

اُسی دن سہ پہر کو عزیزان شکر اللہ خان اور اسد اللہ خان پہنچ گئے اور بعض اُور عزیز اور رشتہ دار بھی آ گئے۔ جمعرات کے دن دوپہر کے وقت سانس کی جو تکلیف تھی وہ ختم ہو گئی۔ نقاہت گو بڑھ رہی تھی۔ لیکن ہوش پوری طرح قائم تھے۔ دوپہر کے بعد والدہ صاحبہ سے فرمایا کہ جب ذرا میری ذرا آنکھ لگ جاتی ہے۔ تو مجھے یوں نظر آتا ہے کہ کمرہ مختلف قسم کے پھلوں سے بھرا ہوا ہے اور نہایت عمدہ خوشبو آ رہی ہے اور میری طبیعت میں اب کسی قسم کی بے چینی نہیں ہے۔ چونکہ دل متواتر کمزور ہو رہا تھا۔ اس سہ پہر کو ڈاکٹر صاحب بار بار دل کو طاقت دینے کے لئے ٹیکا کرتے تھے۔ والد صاحب فرماتے تھے کہ ٹیکے کرنے کی اب ضرورت نہیں۔ لیکن اس خیال سے کہ علاج میں دخل نہیں دینا چاہئے بالکل انکار بھی نہیں کرتے تھے۔ ایک وقت مجھے جو بہت افسردہ دیکھا تو فرمایا۔ ”بیٹا یہ وقت آیا ہی کرتے ہیں۔“

عصر کے بعد بابو عبد الحمید صاحب آڈیٹر تشریف لائے اور خاکسار کو بلا بھیجا۔ صندوق اور موٹروں کا انتظام اُن کے سپرد تھا۔ انہوں نے بتایا کہ صندوق تیار ہے اور مسجد میں رکھو دیا گیا ہے۔ موٹریں کرایہ پر کر لی گئی ہیں اور نصف شب کے بعد بجے یہاں آ جائیں گی۔ پھر دریافت کیا کہ چوہدری صاحب کیسے ہیں؟ میں نے بتایا کہ میں اُن کے پاس سے باتیں کرتا ہی اُٹھ کر آیا ہوں۔

مغرب سے تھوڑی دیر پہلے عزیز عبد اللہ خاں اور ہمشیرہ صاحبہ بھی پہنچ گئے۔ عبد اللہ خاں نے جب والد صاحب سے مصافحہ کیا تو اُن کا ہاتھ اپنے دونوں ہاتھوں میں تھام لیا۔ والد صاحب نے تھوڑی دیر کے بعد اپنا ہاتھ آزاد کر کے خاکسار کی ران پر رکھ دیا اور کہا: ”میاں میں اسے یہاں رکھنا چاہتا ہوں۔“

## والد صاحب کی وفات

چونکہ ہم سب کو تو والدہ صاحبہ کے خواب کا علم تھا۔ ہم جانتے تھے کہ اب یہ آخری گھڑیاں ہیں اور دل میں بہت حسرت تھی کہ کوئی بات کر لیں۔ اس لئے میں کوئی نہ کوئی بات کرتا جاتا تھا۔ چنانچہ ایک دفعہ میں نے اُن کے کان میں کہا۔ ”مجھے آپ سے اس قدر محبت ہے کہ میں چاہتا ہوں کہ آپ کی تکلیف میں لے لوں۔“ اس پر والد صاحب نے اپنا بازو میری گردن کے گرد ڈال کر میرے چہرہ کو اپنے چہرہ کے قریب کر لیا اور میرے کان میں کہا۔ ”ایسی خواہش اللہ تعالیٰ کو پسند نہیں۔ ہر ایک اپنی اپنی باری پر۔“

تھوڑے وقفہ کے بعد میں نے کہا۔ آپ کو یاد ہے۔ یہ کس موقعہ کا شعر ہے

كنت السواد لناظري - فعمي عليك الناظر

من شاء بعدك فليمت - فعليك كنت احاذر

فرمایا ہاں یاد ہے حسان ابن ثابت نے رسول اللہ صلی اللہ علیہ وسلم کی وفات پر کہا تھا۔ جب کھانے کا وقت ہوا۔ تو باصرار تمام مہمانوں سے کہا جاؤ اور کھانا کھاؤ۔ جب بعض نے تامل کیا۔ تو والد صاحب نے پھر اصرار کیا اور کہا ملازم انتظار کرتے رہیں گے انہیں بھی فارغ کرنا چاہئے۔

ابھی مہمان کھانا کھا رہے تھے۔ تو والدہ صاحبہ نے فرمایا کہ اگر تمہارے والد پسند کریں۔ تو اُن کا پلنگ مردانہ ٹخن میں لے چلیں وہ زیادہ فراخ اور ہوا دار ہے اور یہ اکثر وہیں سویا کرتے تھے۔ میں نے والد صاحب سے دریافت کیا۔ تو انہوں نے فرمایا۔ ”ہاں لے چلو۔“ میں نے کہا۔ ”کیا وہ ٹخن آپ کو زیادہ پسند ہے؟“ تو والدہ صاحبہ نے کہا وہ تو فوت بھی ہو چکے ہیں اور یوں وہ اپنے مولیٰ کے حضور حاضر ہو گئے۔ چنانچہ دیکھا تو فوت ہو چکے تھے۔



والدہ صاحبہ نے کلمہ شریف پڑھا اور انا اللہ وانا الیہ راجعون کہا اور دعا کی۔ یا اللہ اپنے فضل سے انہیں اپنی رحمت کے سایہ میں رسول اللہ صلی اللہ علیہ وسلم کے جھنڈے تلے حضرت مسیح موعود علیہ الصلوٰۃ والسلام کے قدموں میں جگہ دیجو۔ پھر خاکسار سے مخاطب ہو کر کہا، پلنگ مردانے میں لے جاؤ اور انہیں قادیان لے چلنے کی تیاری کرو۔ اس تیاری کے دوران میں میں دبے پاؤں دو تین بار زنا نہ میں گیا۔ تا معلوم کروں کہ والدہ صاحبہ کا کیا حال ہے۔ میں نے دیکھا کہ وہ مستورات میں بیٹھی ہوئی اطمینان سے والد صاحب کی بیماری کے حالات بیان کر رہی ہیں۔

جب سب تیاری ہو چکی تو جنازہ پڑھا گیا اور والدہ صاحبہ بھی مع مستورات کوٹھی کے برآمدہ میں صف بندی کر کے جنازہ میں شامل ہوئیں۔ صندوق موٹر میں رکھنے سے پیشتر میرے بازو کا سہارا لے کر صندوق کے پاس آئیں اور کہا:

”اللہ کے سپرد۔ آپ نے مجھے ہر طرح سے خوش رکھا اور میری چھوٹی سے چھوٹی خواہش کو پورا کیا۔ میرا دل ہمیشہ آپ پر راضی رہا۔ مجھے تو یاد نہیں کہ آپ کی طرف سے مجھے کوئی تکلیف یا رنج پہنچا۔ ہو لیکن اگر کبھی ایسا ہوا ہو۔ تو میں اللہ تعالیٰ کی رضا کی خاطر آپ کو معاف کرتی ہوں۔ مجھ سے کئی قصور اور کوتاہیاں سرزد ہوئیں۔ ان کی معافی میں اللہ تعالیٰ سے طلب کروں گی۔ اللہ تعالیٰ آپ کو اپنی رحمت کے سایہ میں جگہ دے۔ اپنے والد صاحب کو میرا سلام پہنچا دینا اور اگر ہو سکے۔ تو اپنی حالت کی ہمیں اطلاع دینا۔“

اس تمام عرصہ میں یہ ایک آخری فقرہ ہی اُن کے دل کے کرب کا شاہد ہوا اور غالباً یہ بھی بے اختیاری میں منہ سے نکل گیا۔ ورنہ خدا تعالیٰ کی رضا کو انہوں نے نہ صرف صبر سے بلکہ بشاشت سے قبول کیا اور اس نصف صدی کی بامحبت اور باوفا

رفاقت کے ختم ہونے پر جو ہر دیکھنے والے کے لئے بطور نمونہ کے تھی کسی قسم کے غم کا اظہار نہیں کیا۔ اُن کے دل پر جو گزری۔ اُس سے وہ خود ہی واقف ہوں گی۔ لیکن دل کی کیفیت انہوں نے دل میں ہی رہنے دی۔ کبھی کبھی اس کی کوئی جھلک کسی محرم راز کو نظر آ جاتی تھی۔ لیکن حتی الوسع وہ اس کے اظہار سے پرہیز کرتی تھیں۔

۲ اور ۳ بجے صبح کے درمیان ہم والد صاحب کا جنازہ لے کر لاہور سے روانہ ہوئے اور ۸ بجے کے قریب حضرت ام المومنین کے باغ میں پہنچے۔ یہ ۳ ستمبر جمعہ کا دن تھا۔ حضرت خلیفۃ المسیح ایدہ اللہ بنصرہ کا تار ڈلہوزی سے آیا کہ اگر طبی لحاظ سے جنازہ میں تاخیر نامناسب نہ ہو۔ تو انتظار کی جائے۔ ہم خود جنازہ پڑھائیں گے۔ ڈاکٹر صاحبان نے ملاحظہ کے بعد رائے دی کہ تاخیر میں کوئی ہرج نہیں۔ چنانچہ حضور کی خدمت میں اطلاع بھیج دی گئی اور حضور کا جواب آیا کہ حضور تشریف لا رہے ہیں۔ بارش کی کثرت کی وجہ سے رستہ صاف نہیں تھا۔ اس لئے حضور نصف شب کے بعد قادیان پہنچے اور ہفتہ کے دن ۴ ستمبر صبح ۹ بجے کے قریب حضور نے نماز جنازہ پڑھائی اور حضرت مسیح موعود علیہ الصلوٰۃ والسلام کے مزار والے قطعہ کے مغرب کی طرف خاص صحابہ کے قطعہ میں والد صاحب کو دفن کرنے کی حضور نے اجازت بخشی۔ جب قبر کی مٹی ہموار کی جا رہی تھی۔ تو یکایک بارش ہو گئی اور قبر کو ہموار کرنے کے لئے پانی استعمال کرنے کی ضرورت نہ پڑی۔ کتبہ کی عبارت حضرت خلیفۃ المسیح ایدہ اللہ بنصرہ نے خود تحریر فرمائی جو یہ ہے:

”بسم اللہ الرحمن الرحیم  
نحمدہ ونصلی علی رسولہ الکریم وعلی عبدہ المسیح الموعود

چوہدری نصر اللہ خاں صاحب پلیڈر سیالکوٹ گو ۱۹۰۴ء میں  
سیالکوٹ کے مقام پر حضرت مسیح موعود علیہ السلام کے سفر کے  
ایام میں بیعت میں شامل ہوئے۔ لیکن اخلاص دیر سے رکھتے

تھے اور آپ کی اہلیہ صاحبہ بعض خوابوں کی بناء پر آپ سے پہلے بیعت کر چکی تھیں نہایت شریف الطبع سنجیدہ مزاج مخلص انسان تھے۔ بہت جلد جلد اخلاص میں ترقی کی۔ بڑی عمر میں قرآن کریم حفظ کیا۔ آخر میری تحریک پر وکالت کا پیشہ جس میں آپ بہت کامیاب تھے ترک کر کے دین کے کاموں کے لئے بقیہ زندگی وقف کی اور اعلیٰ اخلاص کے ساتھ جس میں خدا تعالیٰ کے فضل سے ہمیشہ ترقی ہوتی گئی قادیان آ بیٹھے۔ اسی دوران میں حج بھی کیا۔ میں نے انہیں ناظر اعلیٰ کا کام سپرد کیا تھا۔ جسے انہوں نے نہایت محنت اور اخلاص سے پورا کیا۔ اللہ تعالیٰ کی رضاء کے ساتھ میری خوشنودی اور احمدی بھائیوں کا فائدہ اور ترقی کو ہمیشہ مد نظر رکھا۔ ساتھ کام کرنے کی وجہ سے میں نے دیکھا کہ نگاہ دور بین تھی۔ باریک اشاروں کو سمجھتے اور ایسی نیک نیتی کے ساتھ کام کرتے کہ میرا دل محبت اور قدر کے جذبات سے بھر جاتا تھا اور آج تک اُن کی یاد دل کو گرما دیتی ہے۔ اللہ تعالیٰ سے دعا ہے کہ اُن کے مدارج کو بلند کرے اور اُن کی اولاد کو اسی رنگ میں ترقی کرنے اور آگے بڑھنے کی توفیق دے اور ایسے لوگوں کے نقش قدم پر چلنے والے لوگ کثرت سے ہمارے سلسلہ میں پیدا ہوتے رہیں۔

ر اللہم آمین

مرزا بشیر الدین محمود احمد خلیفۃ المسیح الثانی

تاریخ وفات ۲۴ صفر ۱۳۳۵ھ بروز جمعۃ المبارک مطابق

۳ ستمبر ۱۹۲۶ء ہجر ۶۳ سال



۱۵ ستمبر کو ہم قادیان سے روانہ ہو کر واپس اپنے وطن ڈسکہ کو گئے۔ والدہ صاحبہ نے خاکسار کو تاکید کی کہ ڈسکہ ایسے وقت میں پہنچیں کہ کسی نماز کا وقت ہو، تاہنچتے ہی نماز میں مصروف ہو جائیں اور جو مستورات ماتم پُرسی کے لئے آئیں۔ انہیں کسی قسم کی جزع فزع کا موقع نہ ملے۔ چنانچہ جب ہم ڈسکہ کے قریب پہنچے۔ تو ظہر کا وقت ہو گیا تھا۔ والدہ صاحبہ نے رستہ میں ہی وضو کر لیا اور مکان پر پہنچتے ہی نماز شروع کر دی۔

اس موقع پر ہمارے گاؤں کی ایک غیر احمدی عورت نے والدہ صاحبہ سے بیان کیا کہ کل یعنی ۴ ستمبر کو مجھے شدید تپ تھا اور نحران کی حالت تھی میں نے بے ہوشی میں دیکھا کہ میاں جہاں (جو والد صاحب کے کارندہ تھے اور اُن کے ساتھ ہی حج بھی کر چکے تھے) مجھ سے کہتے ہیں چلو تمہیں قادیان لے چلوں۔ میں اُن کے ساتھ روانہ ہو پڑی اور تھوڑی دور ہی چلے تھے کہ انہوں نے کہا وہ دیکھو قادیان ہے۔ سامنے ایک باغ تھا۔ ہم اس میں داخل ہو گئے۔ باغ میں ایک مکان تھا۔ ہم اُس کے برآمدہ میں داخل ہوئے۔ تو سامنے کے دالان میں ایک پلنگ بچھا ہوا دیکھا۔ جس پر چوہدری صاحب (یعنی والد صاحب) بیٹھے قرآن کریم پڑھ رہے تھے اور ایک جوان خوبصورت عورت پاس کھڑی پنکھا ہلاتی تھی۔ کمرے میں مختلف قسم کے پھل رکھے ہوئے تھے۔ چوہدری صاحب نے ہمیں اندر بلا لیا اور اشارہ کیا کہ بیٹھ جاؤ اور پھر مجھ سے مخاطب ہو کر کہا کہ ظفر اللہ خان کی والدہ سے کہہ دینا کہ میں بہت خوش ہوں۔ پھر میں ہوش میں آ گئی اور میں نے دیکھا کہ میرا تپ بالکل اتر گیا ہے اور میں بالکل صحت میں ہوں۔

## والدہ صاحبہ کی میرے ساتھ رہائش

والد صاحب کا منشاء تھا کہ اُن کی وفات کے بعد والدہ صاحبہ اپنی مستثنیٰ رہائش خاکسار کے پاس ہی رکھیں اور انہوں نے اپنی آخری بیماری میں ایک رتبہ میں اپنی

اس خواہش کا اظہار والدہ صاحبہ سے بھی کر دیا تھا۔ خاکسار کو بھی گوارا نہ تھا کہ والدہ صاحبہ اب خاکسار سے الگ رہیں۔ چنانچہ مجھے یہ سعادت نصیب ہوئی کہ والدہ صاحبہ نے اپنی بقیہ حیات کا اکثر حصہ خاکسار کے ہی پاس گزارا اور ہمارے گھر کو اپنے مبارک وجود سے منور رکھا اور ہم جو اُن کے ارد گرد رہتے تھے۔ ہر لحظہ اُن کی دعاؤں سے فیضیاب ہوتے رہے۔ یہ بارہ سال کا عرصہ کس قدر مبارک تھا۔ لیکن کس قدر مختصر اور زود رفتار!

اس عرصہ کے شروع میں میرا یہ معمول تھا کہ میں ہر روز عشاء کی نماز کے بعد والدہ صاحبہ کی خدمت میں حاضر ہو جایا کرتا تھا اور چند منٹ ہم اپنے راز و نیاز کی باتوں میں گزار لیا کرتے تھے۔ یہ معمول تو آخر تک رہا۔ لیکن پہلے ایک دو سال کے بعد بعض دفعہ اس میں ناغہ بھی ہو جایا کرتا تھا۔ اُن کا دل نہایت نازک احساس تھا۔ اس لئے وہ ذرا اسی بات سے نتیجہ اخذ کر لیا کرتی تھیں۔ مجھ سے کئی قصور اور کوتاہیاں ہوئیں اور بعض دفعہ گستاخی کا ارتکاب بھی ہوا۔ لیکن اُن کے عفو کی چادر بہت وسیع تھی اور وہ میرے قصور بہت جلد معاف کر دیا کرتی تھیں۔ لیکن ذرا سی خدمت یا محبت کے اظہار پر اُن کی دعاؤں کا ایک لمبا سلسلہ جاری ہو جایا کرتا تھا اور یہ سلوک کچھ خاکسار ہی کے ساتھ مخصوص نہ تھا۔ ہر وہ شخص جس کا اُن کے ساتھ دُور کا بھی تعلق ہوا۔ وہ اس بات کا شہد ہے کہ وہ عفو اور بخشش اور اجر دینے اور خیرات کرنے میں بہت جلدی کیا کرتی تھیں اور بہت فیاضی سے کام لیا کرتی تھیں۔

ایک دفعہ اُنہوں نے مجھ سے کہا۔ میں بعض دفعہ حیران ہوتی ہوں کہ تم میری اس قدر اطاعت کیوں کرتے ہو۔ میں نے جواب دیا کہ اول تو اس لئے کہ آپ میری والدہ ہیں اور اللہ تعالیٰ نے آپ کی اطاعت مجھ پر فرض کی ہے۔ دوسرے اس لئے کہ میں آپ کی طرف سے لانا ابتداء محبت کا مورد ہوں۔ تیسرے اس لئے کہ میں خواہش رکھتا ہوں کہ جب آپ والد صاحب سے ملیں۔ تو اُن سے کہہ سکوں کہ آپ

کے بیٹے نے میری پوری اطاعت کی اور میں اُس سے خوش رہی۔ جب میں نے یہ آخری بات کہی تو مسکرا کر کہا۔ یہ تو میں اُن سے ضرور کہو گی۔

## صوبہ بہار کا سفر

۱۹۲۷ء کی گرمیوں کی تعطیلات میں ہم گریڈی (صوبہ بہار) چوہدری شمشاد علی صاحب مرحوم کے پاس گئے (یہ میرے خسر تھے اور بہشتی مقبرہ میں دفن ہیں) والدہ صاحبہ بھی ہمارے ساتھ تھیں۔ وہاں پہنچنے کے دن دوپہر کے بعد سو رہی تھیں کہ خواب میں دیکھا کہ صحن میں ایک پھلدار درخت ہے اور میرے گھر سے اُس درخت کے پاس گئی ہیں اور ایک شاخ کو پکڑ کر اُس سے پھل توڑنا چاہتی ہیں۔ اس پر والد صاحب نے اُنہیں منع کیا اور کہا کہ ابھی یہ پھل پختہ نہیں ہو اور توڑنے کے قابل نہیں۔ جب یہ پھل پکے گا تو میں خود اسے طشتری میں رکھ کر لاؤنگا۔ والدہ صاحبہ نے والد صاحب سے کہا کہ ہم تو ۹۰۰ میل کا سفر کر کے ریل سے آئے ہیں۔ آپ اس قدر جلد یہاں کیسے پہنچ گئے؟ تو اُنہوں نے جواب دیا میں آپ کے ساتھ ساتھ ہی آیا ہوں۔

چوہدری شمشاد علی خاں صاحب نے ایک شام کہا آئیے آپ کو ارواح سے گفتگو کا طریق دکھائیں اور ایک تپائی پر ہاتھ رکھوا کر تجربات شروع کئے۔ والدہ صاحبہ سے بھی کہا۔ آئیے آپ بھی اس میں حصہ لیں۔ اُنہوں نے ہنس کر کہا بیٹا بھلا یوں بھی کبھی ارواح سے بات چیت ہوتی ہے؟ تھوڑی دیر کے بعد اُنہوں نے پھر والدہ صاحبہ کو بلایا کہ آئیے چوہدری (یعنی والد صاحب) کی رُوح موجود ہے۔ اس سے باتیں کر لیں۔ والدہ صاحبہ نے جواب دیا۔ میری طرف سے کہہ دیں کہ جو کام اللہ تعالیٰ نے آپ کے ذمہ لگایا ہو اُسے۔ اُس کا نباہنا میرے ساتھ باتیں کرنے سے بہت زیادہ مبارک ہے آپ اُسی میں لگے رہیں۔

## کشمیر کا سفر

والدہ صاحبہ کو سفر کا بہت شوق تھا اور قدرتی مناظر سے بہت دلچسپی تھی۔ کسی قسم کے سفر سے گھبرائی نہیں تھیں۔ حتیٰ کہ پہاڑی علاقوں میں ریل یا موٹر کا سفر بھی شوق سے کیا کرتی تھیں۔ ۱۹۲۹ء کے موسم گرما میں حضرت خلیفۃ المسیح ایدہ اللہ بنصرہ کشمیر تشریف فرما تھے۔ تعطیلات کے آنے پر ہم نے بھی کشمیر کا رخ کیا۔ لیکن سرینگر پہنچتے ہی خاکسار کو ایک کمیٹی میں شمولیت کے لئے واپس آنا پڑا۔ والدہ صاحبہ سرینگر ہی ٹھہریں۔ ان کا ہاؤس بوٹ حضرت صاحب کے قافلہ کے ہاؤس بوٹس کے ساتھ ہی تھا اور عزیزم چوہدری شاہ نواز صاحب اُن کے پاس تھے۔ خاکسار کے چلے آنے کے بعد دریائے جہلم میں غیر معمولی طغیانی آگئی اور دو تین روز بہت تشویش کے گزرے۔ جب خاکسار واپس سرینگر پہنچا۔ تو والدہ صاحبہ سے اُن دنوں کے حالات سُنے۔ اُنہوں نے فرمایا۔ مجھے اپنی تو فکر نہیں تھی باقی قافلہ والوں کے لئے دعائیں کرتے ہوئے وقت گزرا۔ ایک وقت صاحبزادہ میرزا بشیر احمد صاحب والی کشتی خطرہ میں تھی۔ وہ وقت بہت تشویش کا تھا۔ جس رات طغیانی بہت بڑھ گئی۔ میں تو تمام رات دعاؤں میں لگی رہی۔ لیکن میں نے شاہ نواز کو نہ جگایا کہ خواہ مخواہ یہ تشویش میں رہے گا۔ البتہ میں بار بار اُس کے کمرہ کے دروازہ میں جا کر اسے دیکھ آتی تھی کہ آرام سے سو رہا ہے اور دعا کرتی تھی کہ یا اللہ یہ اپنے باپ کے گھر کا آخری عمر کا تیرا عطا کردہ چراغ ہے۔ اس کی حفاظت کیجیو اور اپنی تو مجھے کوئی ایسی فکر نہیں تھی۔ مجھے اطمینان تھا کہ حضرت صاحب جب قریب ہیں تو ہمیں کیا خطرہ ہے۔

انہی دنوں کا ذکر ہے۔ میں نے والدہ صاحبہ کی خدمت میں عرض کی کہ ہم تو لوگوں سے احمدیت کے متعلق لمبی لمبی بحثیں کرتے ہیں۔ لیکن بہت کم کسی پر اثر ہوتا ہے۔ برعکس اس کے آپ کے ساتھ دو چار دفعہ بھی جو عورت مل لیتی ہے ضرور متاثر ہو

جاتی ہے۔ اس کی کیا وجہ ہے؟ انہوں نے جواب دیا۔ ”بیٹا میں کوئی پڑھی لکھی عورت نہیں ہوں اور کوئی علم میں نے حاصل نہیں کیا۔ بس اتنا ہے کہ میں اللہ تعالیٰ سے ڈرتی ہوں اور اس سے محبت کرتی ہوں۔“ میں نے خیال کیا کہ سارے علوم کا نچوڑ تو یہی ہے۔

## ایک حادثہ کے متعلق روایا

۱۹۳۱-۳۲ء میں میری رہائش زیادہ تر دہلی میں رہی۔ کیونکہ اُن دنوں میں میں سازش دہلی کے مقدمہ میں سرکار کی طرف سے پیروی کر رہا تھا۔ بڑے دن کی تعطیلات میں جلسہ پر حاضر ہوا۔ جلسہ کے بعد لاہور چلا گیا۔ والدہ اُن دنوں زیادہ تر لاہور قیام رکھا کرتی تھیں۔ ۳۱ دسمبر ۱۹۳۱ء کی سہ پہر کو میں نے دیکھا کہ بہت افسردہ نظر آ رہی ہیں اور بار بار آنکھیں پُر نم ہو جاتی ہیں۔ میں نے دریافت کیا کہ کیا وجہ ہے۔ تو کہا کوئی خاص وجہ نہیں۔ کل دہلی واپس جا رہے ہو اس لئے طبیعت افسردہ ہے۔ میں نے کہا آپ بھی ساتھ چلیں۔ تو جواب دیا نہیں میں چند دن بعد آ جاؤں گی۔

یکم جنوری ۱۹۳۲ء کو خاکسار قریب ۱۱ بجے قبل دوپہر موٹر میں لاہور سے دہلی کی جانب روانہ ہوا۔ ۲ بجے میں ۲۰ منٹ پر کرتار پور اور جالندھر کے درمیان موٹر کی ٹکر ایک چھکڑے کے ساتھ ہو گئی اور خاکسار کو چہرہ پر شدید چوٹیں آئیں۔ اسی حالت میں خاکسار کو جالندھر شہر کے ہسپتال میں لے جایا گیا۔ شام کے وقت ٹیلیفون پر لاہور اطلاع کی گئی اور والدہ صاحبہ اُسی وقت روانہ ہو کر ۱۱ بجے رات کے قریب جالندھر پہنچ گئیں۔

میری حالت کے متعلق تفصیل معلوم کرنے کے بعد فرمایا۔ کل جو میں اس قدر افسردہ تھی۔ اس کی وجہ یہ تھی کہ میں نے پرسوں رات ایک خواب دیکھا تھا۔ جس کا



میری طبیعت پر اثر تھا۔ وہ خواب یہ تھا کہ سیاہ بادل اٹھا ہے۔ جس سے بالکل اندھیرا ہو گیا ہے۔ پھر بجلی گری ہے اور ساتھ ہی مطلع صاف ہو گیا ہے۔ لوگ کہتے ہیں خیر گزری ہے کوئی نقصان نہیں ہوا۔ البتہ ساتھ کے مکان والوں کا نقصان ہوا ہے۔ میں نے دیکھا کہ تمہارے کمرے کی باہر کی دیوار پر ایک سیاہ لکیری رہ گئی ہے۔ جہاں بجلی گری تھی اور کوئی نقصان نہیں ہوا۔ میں نے اس خواب کے دیکھنے کے بعد صدقہ دیا لیکن طبیعت میں اطمینان نہیں تھا۔ اللہ تعالیٰ کا شکر ہے کہ اُس نے اپنے فضل سے تمہاری جان بخشی کی۔

خاکسار کو دو دن تو جالندھر ہسپتال میں ٹھہرنا پڑا اور تیسرے دن لاہور ہسپتال میں لے جایا گیا۔ دس دن کے قریب وہاں ٹھہرا۔ پھر اپنے مکان پر چلا گیا۔ موڈل ٹاؤن چلے جانے کے دوسرے تیسرے روز شام کو خاکسار کو تیز تپ ہو گیا۔ گو حرارت تیز تھی لیکن طبیعت میں کوئی زیادہ بے چینی نہیں تھی اور کچھ اطمینان سا تھا کہ یہ حالت عارضی ہے۔ لیکن والدہ صاحبہ سخت بے قرار ہو گئیں اور بہت کرب کی حالت میں دعا کرتی رہیں۔ چند گھنٹوں میں تپ کی حالت جانی رہی اور والدہ صاحبہ کو کچھ اطمینان ہوا۔ تو انہوں نے فرمایا کہ میری زیادہ تشویش کی وجہ تھی کہ جو خواب میں نے تمہیں جالندھر سنا یا تھا۔ اُس کے دو حصے تھے۔ ایک حصہ تو میں نے تمہیں سنا دیا تھا۔ دوسرا حصہ نہیں سنا یا تھا۔ وہ یہ تھا کہ پھر سو جانے پر خواب دیکھا کہ ہم گھر کی عورتیں ساتھ کے مکان میں چھت پر سے گئی ہیں اور اُس گھر کی عورتوں سے بات چیت کرتی رہی ہیں۔ وہاں سے واپس بھی چھت پر سے ہی آنے لگی ہیں۔ جب زینہ سے میں نے قدم چھت پر رکھا تو دیکھا کہ چھت پر صرف چند بوسیدہ لکڑیاں رہ گئی ہیں اور باقی چھت غائب ہو چکی ہے۔ میں نے اپنی ہمراہی عورتوں کو روک دیا کہ اس چھت پر قدم نہ رکھنا یہ تو بالکل گر چکی ہے اور کہا کہ جب ہم نیچے کمرے میں بیٹھے تھے تو یہ چھت کیسی خوبصورت اور آراستہ نظر آ رہی تھی اور اب کیسی ویران ہو گئی ہے۔ پھر میں بیدار

ہو گئی۔ آج جو تمہیں تپ ہو گیا تو مجھے تشویش ہوئی کہ کہیں خواب کا دوسرا حصہ نہ ہو۔ اللہ تعالیٰ کا شکر ہے کہ خیر گزری۔

یہ واقعہ ۱۲ یا ۱۵ جنوری کا تھا۔ ۱۷ جنوری کی صبح کو تار ملا کہ ۱۶ کو چوہدری شمشاد علی خاں صاحب شکار میں اتفاقیہ گولی لگ جانے سے فوت ہو گئے ہیں۔ رشتہ کے لحاظ سے اور اس لحاظ سے کہ والدہ صاحبہ کو اُن کے ساتھ اپنے بیٹوں جیسی ہی محبت تھی۔ اُن کا مکان گویا ہمارے مکان کے ساتھ کا ہی مکان تھا۔

اس کے بعد جب کبھی والدہ صاحبہ کو جالندھر سے گزرنے کا اتفاق ہوتا۔ تو دو نفل شکرانہ کے بڑھتیں کہ اس مقام پر اللہ تعالیٰ نے اپنے فضل اور رحم سے میرے بیٹے کو دوبارہ زندگی بخشی۔

جون ۱۹۳۲ء میں خاکسار کا تقرر میاں سر فضل حسین صاحب کی رخصت کے سلسلہ میں بعدہ رکن حکومت ہند عارضی طور پر چار ماہ کے لئے ہوا۔ جولائی ۱۹۳۲ء میں ایک روز رات کے دس بجے کے قریب عزیز اسد اللہ خاں کا تار لاہور سے ملا کہ چوہدری جلال الدین صاحب اسسٹنٹ پوٹاسٹر جنرل (جو ہمارے ایک جدی بھائی تھے) چند گھنٹوں کی بیمار کے بعد فوت ہو گئے ہیں۔ والدہ صاحبہ کو ان کے ساتھ بھی بہت اُلس تھا۔ اُس وقت عزیز چوہدری بشیر احمد صاحب بھی شملہ میں ہی تھے اور جس وقت تار ملا میرے پاس ہی بیٹھے ہوئے تھے۔ ہم دونوں نے خیال کیا کہ بہتر ہوگا کہ والدہ صاحبہ کو یہ خبر رات کے وقت نہ سنائی جائے۔ ورنہ اُن کی تمام رات بے قراری میں گزرے گی۔

دوسری صبح کو میں اُن کے کمرہ میں گیا تو دیکھا کہ ابھی پلنگ پر ہی ہیں اور بہت افسردہ سی نظر آ رہی ہیں۔ میں نے دریافت کیا کہ کیا معاملہ ہے؟ تو فرمایا کہ رات میں نے دو خواب ایسے دیکھے جن کی وجہ سے مجھے تشویش ہے۔ پہلا خواب تو یہ تھا کہ میں نے دیکھا کہ تمہارے والد کسی شخص کو جسے میں پورے طور پر پہچان نہیں سکی۔ لیکن

میرا احساس ہے کہ وہ ہمارے خاندان میں سے ہی کوئی شخص ہے اور جو ایک سفید چادر میں ملبوس ہے۔ سہارا دیکر زینہ سے اتار رہے ہیں۔ اس کے بعد میں بیدار ہو گئی اور پھر خواب میں دیکھا کہ کسی شخص نے مجھے ایک نوٹ بک دی۔ میں نے دریافت کیا کہ یہ کیا ہے؟ تو اس شخص نے جواب دیا کہ جلال الدین کا تبادلہ ہو گیا ہے یہ اُس کے حساب کی کتاب ہے۔ اُن کے خواب سننے کے بعد خاکسار نے کہا کہ پھر تو آپ آج سفر کرنے کے قابل نہ ہوں گی۔ والدہ صاحبہ نے ذرا چونک کر دریافت کیا کیا ہو؟ میں نے تار کا مضمون سنا دیا۔

## والدہ صاحبہ کی جرأت

اللہ تعالیٰ نے والدہ صاحبہ کو جرأت اور حوصلہ بھی بہت عطا فرمایا تھا۔ کسی کے دکھ یا درد کی حالت دیکھ کر سُن کر اُن کا دل فوراً پگھل جاتا تھا۔ بعض دفعہ کسی بچے کے رونے کی آواز اُن کے کان میں پڑ جاتی تھی۔ تو اُن کی نیند اُچاٹ ہو جاتی تھی۔ لیکن اگر کوئی موقعہ ایسا پیش آ جائے جہاں اُنہیں اپنی ہی ہمت پر اُحصار کرنا پڑ جائے۔ تو ایسے وقت میں وہ اپنی تمام کمزوریوں کو فراموش کر دیتی تھیں اور مردانہ حوصلہ کا نمونہ دکھاتی تھیں۔

۱۹۳۳ء کا واقعہ ہے خاکسار انگلستان گیا ہوا تھا۔ والدہ صاحبہ ان دنوں ماڈل ٹاؤن میں مقیم تھیں۔ ایک روز ظہر یا عصر کی نماز پڑھتے ہوئے سلام پھیرنے پر سامنے کے ایک مکان پر اُن کی نظر پڑی۔ جہاں عمارت کا کام ہو رہا تھا۔ ایک معمار اتفاق سے اُس وقت اپنے ہاتھ سے ہمارے زنانہ صحن کی طرف اشارہ کر رہا تھا۔ ایک مزدور اُس کے پاس کھڑا تھا۔ والدہ صاحبہ نے جب اس واقعہ کی تفصیل خاکسار کو سنائیں۔ تو اس حصہ کے متعلق فرمایا کہ ایک لحظہ کے لئے میرے دل میں یہ خیال گزرا کہ شاید یہ معمار ہمارے مکان کی طرف اشارہ کر کے اس مزدور کو اس بات پر آمادہ کر رہا ہے

کہ موقعہ پا کر رات کے وقت وہ چوری کے لئے ہمارے مکان میں داخل ہوں۔ لیکن اس خیال کے ساتھ ہی میرے دل نے مجھے ملامت کی کہ میں نے ان غریب کاریگروں پر خواہ مخواہ بدظنی کیوں کی۔ چنانچہ میں نے اُسی وقت استغفار کیا اور اللہ تعالیٰ سے اس لغزش کی معافی چاہی۔

اُسی رات میں زنانہ برآمدہ میں سو رہی تھی کہ میں نے محسوس کیا کہ کوئی شخص آ کر میرے پلنگ کے کنارے پر بیٹھ گیا ہے۔ اس شخص نے مسہری اٹھا کر میرے بازو کو ہاتھ ڈالنا چاہا۔ گویا میرے کٹن کو پکڑنا چاہتا تھا۔ میں اٹھ کر بیٹھ گئی اور دریافت کیا کہ تم کون ہو اور ساتھ ہی آواز دی کہ کوئی شخص اٹھ کر بجلی روشن کر دے۔ میری آواز سُن کر یہ شخص گھبرا گیا اور پلنگ سے اٹھ کھڑا ہوا۔ روشنی ہونے پر وہ صحن میں چلا گیا۔ میں بھی اٹھ کر اُس کے پیچھے پیچھے چل پڑی اور بظاہر سختی سے اُسے سرزنش کرنی شروع کی کہ تم کون ہو اور تمہارا مکان کے اندر زنانہ حصہ میں آنے کا کیا حق ہے۔ وہ کچھ مبہوت سا ہو کر پیچھے ہٹا چلا گیا اور میں آگے بڑھتی گئی اور ساتھ ساتھ بلند آواز سے ملازموں کو بھی بلانے کی کوشش کرتی جاتی تھی۔ گو میرا دل خوف کے مارے دھڑک رہا تھا اور میں جانتی تھی کہ یہ شخص ایک تھپڑ یا ضرب سے میرا خاتمہ کر سکتا ہے۔ لیکن اللہ تعالیٰ نے مجھے ہمت عطا کی اور میں صحن کے آخری حصہ تک اُس کے پیچھے پیچھے چلی گئی۔ اتنے میں میری آواز سُن کر مردانہ حصہ سے عزیز اسد اللہ خاں اور ملازم آگئے اور انہوں نے اس شخص کو گرفتار کر لیا اور اس کے دو ساتھیوں کو بھی جو باہر باغ میں اس کا انتظار کر رہے تھے۔ تعاقب کر کے تھوڑی دُور جا کر پکڑ لیا۔ یہی وہ معمار اور مزدور تھے۔ جنہیں ظہریا عصر کے وقت میں نے آپس میں اشارے کرتے دیکھا تھا۔

جب ان لوگوں کا چالان ہوا۔ تو والدہ صاحبہ کی طبیعت میں رحم کا جذبہ غالب ہونے لگا۔ بار بار کہتیں کہ میں چاہتی ہوں کہ ان غریبوں پر سختی نہ ہو۔ مزدور لوگ ہیں معلوم نہیں کس انجنت میں آ کر انہوں نے یہ فعل کیا۔ جو شخص مکان کے اندر داخل

ہوا۔ وہ تو مجھ جیسی بڑھیا کے سامنے سہم گیا تھا۔ خود ہی تجویز کرتی رہیں کہ مکان کے اندر آنے والے کے لئے تو تین چار ماہ کی قید کافی سزا ہے اور جو دوسرا سہی اس کے باہر سے پکڑے گئے وہ رہا ہو جانے چاہئیں۔ مجسٹریٹ نے ان سب کو ایک ایک سال کی قید کی سزا دیدی۔ اب والدہ صاحبہ کو یہ فکر لاحق ہوئی کہ کس طرح ان لوگوں کی سزا میں تخفیف ہو۔

اس اثناء میں خاکسار انگلستان سے واپس آ گیا۔ مجھے سارا ماجرا والدہ صاحبہ نے سنایا اور فرمایا کہ تم کوشش کرو کہ ان لوگوں کی سزا میں تخفیف ہو جائے۔ میں نے عرض کی کہ یہ تو میرے اختیار کی بات نہیں۔ ان کی اپیل عدالت سیشن میں دائر ہے۔ یہ ہو سکتا ہے کہ اگر وہ لوگ مجھ پر اعتماد کریں۔ تو میں ان کی طرف سے بلا فیس ان کی اپیل کی پیروی کر دے ممکن ہے کہ جج یہ خیال کر لے کہ جب اسی کے گھر میں یہ چوری کی نیت سے داخل ہوئے تھے اور یہی ان کی طرف سے وکالت کرتا ہے۔ تو ان کی سزا میں کم سے کم تخفیف کر دینی چاہئے۔ لیکن ساتھ ہی یہ قباحت بھی ہوگی کہ مجھے عزیز اسد اللہ خاں اور اپنے ملازموں کی شہادت پر تنقید کرنی پڑیگی اور ممکن ہے کہ جج یہ خیال بھی کرے کہ عجب آدمی ہے۔ روپے کی طمع میں یہ کاروائی کر رہا ہے۔ اُسے یہ تو معلوم نہیں ہوگا کہ میں کس وجہ سے ان لوگوں کی وکالت کر رہا ہوں۔ والدہ صاحبہ نے فرمایا کہ یہ طریق ٹھیک نہیں کوئی اور طریق تجویز کرو۔ میں نے عرض کی کہ اگر ان کی اپیل نام منظور ہوگئی اور ہائی کورٹ سے بھی ان کی سزا میں تخفیف نہ ہوئی۔ تو پھر یہ ہو سکتا ہے کہ میں گورنر صاحب کی خدمت میں عرض کروں کہ ان کی سزا میں تخفیف کر دیں۔ والدہ صاحبہ نے فرمایا کہ وہاں بھی تمہیں یہ بتانا پڑیگا کہ میری خواہش کے مطابق تم ان سے کہہ رہے ہو۔ میں نے کہا یہ تو کہنا ہی پڑے گا۔ فرمانے لگیں۔ یہ طریق بھی مناسب معلوم نہیں ہوتا۔ اچھا اگر کوئی اور صورت نہیں تو میں ان لوگوں کے لئے دعا کروں گی کہ اللہ تعالیٰ ان پر رحم کرے۔

چنانچہ جب تک ان کی اپیل کا فیصلہ نہ ہوا۔ اُن کے لئے دعا کرتی رہیں اور نتیجہ یہ ہوا کہ اُن کی اپیل کا فیصلہ عین والدہ صاحبہ کی خواہش کے مطابق ہو گیا۔ جب والدہ صاحبہ نے یہ سنا تو بہت خوش ہوئیں کہ اللہ تعالیٰ نے اُن غریبوں پر رحم فرمایا۔

## بنی نوع انسان کے ساتھ ہمدردی

بنی نوع انسان کے ساتھ ہمدردی اور رحم کا جذبہ اللہ تعالیٰ نے انہیں بہت وافر عطا فرمایا تھا۔ اکثر فرمایا کرتی تھیں کہ اللہ تعالیٰ اگر دشمن نہ ہو۔ تو کوئی دشمن کیا بگاڑ سکتا ہے اور میں تو اس لحاظ سے کسی کو دشمن سمجھتی ہی نہیں۔ دشمنوں کے ساتھ حسن سلوک کے برہ میں کہا کرتی تھیں کہ جس سے دل خوش ہو اس کے ساتھ حسن سلوک کیلئے تو خود ہی دل چاہتا ہے۔ اس میں ثواب کی کوئی بات ہے۔ اللہ تعالیٰ کو خوش کرنے کے لئے تو انسان کو چاہئے کہ ان لوگوں سے بھی احسان اور نیکی سے پیش آئے جن پر دل راضی نہ ہو۔

ڈسکہ کے لوگوں کے ساتھ والدہ صاحبہ کا سلوک ہمیشہ بہت فیاضانہ اور غریب پروری کا ہوا کرتا تھا اور باوجود اختلاف مذہب و عقائد کے وہاں کے لوگ غیر مسلم اور غیر احمدی سب اُن کو بہت عزت اور احترام کی نگاہ سے دیکھتے تھے۔ لیکن جب احرار کا فتنہ اُٹھا تو آہستہ آہستہ ہمارے گاؤں کے غیر احمدی بھی اس سے متاثر ہو گئے اور مختلف طریق سے احمدیوں کو دُکھ دینے لگے۔ ہمارے خاندان کے بعض افراد کو خصوصیت سے ایذا دہی کا نشانہ بنایا گیا۔

والدہ صاحبہ کو قدرتی طور پر ان واقعات سے رنج پہنچتا تھا۔ لیکن اُن کے نتیجہ میں اُن کے حسن سلوک میں کمی نہ آتی تھی۔ اگر ہمارے آدمیوں میں سے کوئی اس قسم کا اشارہ بھی کرتا کہ یہ لوگ تو ہمارے دشمن ہیں۔ آپ ان سے ایسا سلوک کیوں کرتی ہیں۔ تو وہ اس کو بُرا منایا کرتیں اور ہمیشہ یہی جواب دیا کرتیں کہ جس کا اللہ دشمن نہ ہو

اُس کا اور کوئی دشمن نہیں ہو سکتا۔ اُن کا اکثر یہ معمول تھا کہ یتامی اور مساکین کے لئے اپنے ہاتھ سے پارچا تیار کرتی رہتی تھیں اور بغیر حاجتمند کے سوال کے انتظار کئے اُن کی حاجت روائی اللہ تعالیٰ کی عطا کردہ توفیق کے مطابق کرتی رہتی تھیں۔

ایک روز ڈسکہ میں کچھ پارچا تیار کر رہی تھیں کہ میاں جہاں نے دریافت کیا یہ پارچا کس کے لئے تیار ہو رہے ہیں۔ والدہ صاحبہ نے فرمایا فلاں شخص کے بچوں کے لئے۔ میاں جہاں نے ہنس کر کہا۔ آپ کا بھی عجب طریق ہے۔ وہ تو احراری ہے اور ہمارا مخالف ہے اور یہ لوگ ہر روز ہمارے خلاف کوئی نہ کوئی نئی شرارت کھڑی کر دیتے ہیں اور آپ اُس کے بچوں کے لئے کپڑے تیار کر رہے ہیں۔ والدہ صاحبہ نے فرمایا وہ شرارت کرتے ہیں۔ اللہ تعالیٰ ہماری حفاظت کرتا ہے۔ جب تک وہ ہمارے ساتھ ہے۔ مخالف کی شرارتیں ہمیں کوئی نقصان نہیں پہنچا سکتیں۔ لیکن یہ شخص مفلس ہے۔ اس کے پاس اپنے بچوں اور پوتوں کے بدن ڈھانکنے کے لئے کپڑے مہیا کرنے کا سامان نہیں۔ کیا تم سمجھتے ہو کہ اللہ تعالیٰ کو یہ پسند ہے کہ اس کے بچے اور پوتے ننگے پھریں؟ اور تم نے جو میری بات کو ناپسند کیا ہے۔ اس کی سزا یہ ہے کہ یہ کپڑے جب تیار ہو جائیں۔ تو تم ہی انہیں لے کر جانا اور اُس شخص کے گھر پہنچا کر آنا۔ لیکن لے جانا رات کے وقت تاکہ کسی کو معلوم نہ ہو کہ میں نے بھیجے ہیں۔ ورنہ دوسرے احراری اُسے دق کریں گے کہ تم نے احمد یوں سے یہ اشیاء کیوں لیں۔

انہی ایام میں ہمارے گاؤں کے ایک ساہوکار نے ایک غریب کسان کے مویشی ایک ڈگری کے سلسلہ میں قرق کر لئے۔ یہ کسان بھی احراریوں میں شامل تھا۔ قرق شدہ مویشیوں میں ایک بچھڑی بھی تھی۔ قرقی کے وقت کسان کے کم سن لڑکے نے بچھڑی کی رسی پکڑ لی کہ یہ بچھڑی میرے باپ نے مجھے دی ہوئی ہے۔ میں یہ نہیں لے جانے دوں گا۔ ڈگری دار نے یہ بچھڑی بھی قرق کرالی۔ اس سے چند روز

قبل اسی کسان کی ایک بھینس کنویں میں گر کر مر گئی تھی۔ یہ بھی مفلس آدمی تھا اور یہ مویشی ہی اُس کی پونجی تھے۔

والدہ صاحبہ ان دنوں ڈسکہ ہی میں مقیم تھیں۔ جب انہیں اس واقعہ کی خبر پہنچی تو بے تاب ہو گئیں۔ بار بار کہتیں۔ آج اس بیچارے کے گھر میں ماتم کی صورت ہوگی۔ اُس کا ذریعہ معاش جاتا رہا۔ اُس کے بیوی بچے کس امید پر جنیں گے۔ جب اس کے لڑکے کے ہاتھ سے قارق نے بچھڑی کی رسی لے لی ہوگی تو اس کے دل پر کیا گزری ہوگی! پھر دعا میں لگ گئیں کہ یا اللہ تو مجھے توفیق عطا کر کہ میں اس مسکین کی اور اس کے بیوی بچوں کی اس مصیبت میں مدد کر سکوں۔

میاں جہاں کو بلایا (یہ تین پشت سے ہماری اراضیات کے منتظم چلے آتے ہیں) اور کہا آج یہ واقعہ ہو گیا ہے۔ تم ابھی ساہوکار کو بلا کر لاؤ۔ میں اُس کے ساتھ اس شخص کے قرضہ کا تصفیہ کروں گی اور ادائیگی کا انتظام کروں گی۔ تا شام سے پہلے پہلے اس کے مویشی اُسے واپس مل جائیں اور اُس کے بیوی بچوں کے دلوں کی ڈھارس بندھے۔ میاں جہاں نے کہا میں تو ایسا نہ کروں گا۔ یہ شخص ہمارا مخالف ہے۔ ہمارے دشمنوں کے ساتھ شامل ہے۔ والدہ صاحبہ نے خفگی سے کہا:

”تم مل جولاہ کے بیٹے ہو اور میں چوہدری سکندر خاں کی بہو اور چوہدری نصر اللہ خاں کی بیوی اور ظفر اللہ خاں کی ماں ہوں اور میں تمہیں خدا کے نام پر ایک بات کہتی ہوں اور تم کہتے ہو میں نہیں کروں گا، تمہاری کیا حیثیت ہے کہ تم انکار کرو۔ جاؤ جو میں حکم دیتی ہوں فوراً کرو اور یاد رکھو ساہوکار کو کچھ سکھانا پڑھانا نہیں کہ تصفیہ میں کوئی دقت ہو“۔

جب مجھ سے یہ واقعہ بیان کیا تو فرمایا ظہر کا وقت ہو چکا تھا۔ میں نے نماز میں پھر بہت دعا کی کہ یا اللہ میں ایک عاجز عورت ہوں۔ تو ہی اس موقع پر میری مدد فرما



اور میں نے یہ بھی دعا کی کہ میرے بیٹے عبداللہ خاں اور اسد اللہ خاں قصور اور لاہور سے جلد پہنچ جائیں۔ (خاکسارانِ دنوں انگلستان میں تھا) نماز سے ابھی فارغ ہوئی تھی کہ عبداللہ خاں اور اسد اللہ خاں موٹر میں پہنچ گئے۔ مجھے دیکھتے ہی انہوں نے دریافت کیا۔ آپ اس قدر افسردہ کیوں ہیں؟ میں نے تمام ماجرا اُن سے کہہ دیا اور کہا تم دونوں اس معاملہ میں میری مدد کرو۔ انہوں نے کہا جیسے آپ کا ارشاد ہو۔

چنانچہ ساہوکار آیا اور والدہ صاحبہ نے اُس کے ساتھ مقروض کے حساب کا تصفیہ کیا۔ ساہوکار نے بہت کچھ حیل و حجت کی۔ لیکن والدہ صاحبہ نے اصل رقم پر ہی فیصلہ کیا اور پھر ساہوکار سے کہا کہ یہ رقم میں خود ادا کروں گی۔ تم فوراً اس کے مویشی واپس لا کر اس کے حوالہ کرو۔ پھر تصفیہ شدہ رقم یوں فراہم کی کہ جس قدر اپنے پاس روپیہ موجود تھا۔ وہ دیا اور باقی اپنے بیٹوں کو حکم دیا کہ وہ پیش کریں۔ جب مویشی کسان کو واپس مل گئے۔ تو اُس کے بیٹے سے کہا جاؤ اب جا کر اپنی پٹھری پکڑ لو۔ اب کوئی تم سے نہیں لے سکتا۔ پھر اپنے بیٹوں کو دعا میں دیں کہ تم نے میرا غم دور کیا۔ اب میں چین کی نیند سو سکوں گی۔

## سلسلہ کے متعلق غیرت

لیکن ان واقعات سے یہ نتیجہ اخذ کرنا کہ والدہ صاحبہ کو سلسلہ کے متعلق غیرت نہ تھی خلافِ حقیقت ہوگا۔ سلسلہ کے متعلق انہیں انتہاء درجہ کی غیرت تھی اور وہ حضرت مسیح موعود علیہ الصلوٰۃ والسلام، سلسلہ احمدیہ، خاندانِ نبوت اور بزرگانِ سلسلہ کے متعلق کسی قسم کی گستاخی یا ناروا حرکت برداشت نہ کر سکتی تھیں۔

مجھے خوب یاد ہے کہ جس زمانہ میں والد صاحب سلسلہ میں داخل ہوئے۔ انہیں مثنوی مولانا روم سے بہت دلچسپی تھی اور فرصت کے وقت ایک صاحب کے ساتھ جو بظاہر صوفیانہ اور فقیرانہ طرز رکھتے تھے مثنوی پڑھا کرتے تھے۔ ایک دفعہ یہ

صاحب کسی تعطیل کے دن ہمارے مکان پر تشریف لائے اور دریافت کیا کہ والد صاحب کہاں ہیں؟ دفتر میں شاید اُس وقت کوئی محرر یا ملازم موجود نہیں تھا۔ ان صاحب نے خیال کیا کہ شاید والد صاحب پہلی منزل پر ہوں۔ انہوں نے بلند آواز سے والد صاحب کو بلایا۔ والدہ صاحبہ نے مجھ سے فرمایا کہہ دو چودہری صاحب گھر پر نہیں ہیں۔ میں نے یوں ہی کہہ دیا۔ ان صاحب نے دریافت کیا کہاں ہیں۔ والدہ صاحبہ نے فرمایا کہہ دو قادیان گئے ہوئے ہیں۔ یہ سن کر اُن صاحب نے حضرت مسیح موعود علیہ الصلوٰۃ والسلام کی شان میں کوئی خلافِ ادب کلمہ کہا۔ اب تک تو والدہ صاحبہ میری معرفت جواب دے رہی تھیں۔ یہ کلمہ سنتے ہی غصہ سے بیتاب ہو گئیں اور کھڑکی کے پاس جا کر جوش سے اُن صاحب سے کہا:-

”تم نے بہت ظلم کیا ہے۔ اگر خیریت چاہتے ہو تو اسی وقت میرے مکان سے نکل جاؤ۔ کوئی ہے ملازم یہاں؟ نکال دو اس گستاخ بڈھے کو اور یاد رکھو پھر بھی یہ اس مکان میں داخل نہ ہونے پائے۔ اب آ لے اس کا دوست جس کے ساتھ یہ مثنوی پڑھنے کے لئے یہاں آتا ہے تو لوں گی اُس کی خبر کہ ایسے بے ادب گستاخ کے ساتھ کیوں نشست برخاست جاری رکھی ہوئی ہے۔“

وہ صاحب تو اُسی وقت چلے گئے۔ والد صاحب کی واپسی پر والدہ صاحبہ نے بہت دنج کا اظہار کیا اور اصرار کیا کہ اب وہ صاحب کبھی ہمارے مکان کے اندر داخل نہ ہوں۔ چنانچہ اُس دن کے بعد پھر وہ ہمارے مکان پر نہیں آئے۔

یہ حالت تو ابتدائے عشق کی تھی۔ پھر جوں جوں وقت گزرتا گیا۔ غیرت بھی بڑھتی گئی۔ خاندانِ نبوت کے ساتھ جس قدر اخلاص اور محبت اُنہیں تھی۔ اُس کا کسی قدر اندازہ اس سے کیا جاسکتا ہے کہ بارہا میں نے اُس سے سنا ہے کہ میں کبھی کوئی دعا

نہیں کرتی جب تک پہلے حضرت مسیح موعود علیہ الصلوٰۃ والسلام کے تمام خاندان کے لئے دُعا نہیں کر لیتی۔

## حضرت امیر المومنین ایدہ اللہ کے ساتھ عقیدت

حضرت خلیفۃ المسیح ثانی ایدہ اللہ بنصرہ کے ساتھ انہیں حد درجہ عقیدت تھی اور انتہاء کی محبت تھی۔ آپ کا کوئی ارشاد پہنچ جاتا فوراً اس پر کاربند ہو جاتیں اور حضور بھی خصوصیت سے شفقت کا سلوک اُن کے ساتھ روا رکھا کرتے تھے۔ بعض دفعہ فوراً محبت میں وہ حضور کے ساتھ بالکل ایسے کلام کر لیتی تھیں۔ جیسے ماں اپنے بچوں کے ساتھ کرتی ہے اور حضور بھی اُن کی دلجوئی کی خاطر بعض اوقات لمبا عرصہ اُن کی باتیں سنتے رہتے تھے۔

والدہ صاحبہ کا ایک رویا خصوصیت سے اس تعلق کی طرف اشارہ کرتا ہے۔ چار پانچ سال کا عرصہ ہوا۔ انہوں نے حضرت مسیح موعود علیہ الصلوٰۃ والسلام کو رویا میں دیکھا کہ والد صاحب کے ساتھ کوئی بات کر رہے ہیں اور پھر والدہ صاحبہ کی طرف اشارہ کر کے فرمایا انہیں بلائے۔ چنانچہ والد صاحب نے کسی سے کہا وہ ظفر اللہ خاں کی والدہ کھڑی ہیں۔ اُن سے کہیں حضور نے یاد فرمایا ہے۔ والدہ صاحبہ یہ پیغام ملنے پر حضور کی پیٹھ کے پیچھے جا کر کھڑی ہو گئیں اور عرض کی حضور میں حاضر ہوں۔ حضور نے فرمایا:

”محمود سے کہنا وہ مسجد والی بات یاد نہیں؟“

جب خاکسار نے والدہ صاحبہ کا یہ رویا حضرت خلیفۃ المسیح کی خدمت اقدس میں بیان کیا۔ تو حضور نے فرمایا یہ آنے والے فتن کے متعلق جماعت کی حفاظت کی طرف اشارہ ہے۔

والد صاحب کی وفات کے کچھ عرصہ بعد والدہ صاحبہ نے حضرت خلیفۃ المسیح کی

خدمت اقدس میں عرض کیا کہ اگر ممکن ہو۔ تو اُن کے قریب قریب میری قبر کی جگہ مقرر فرمادیں۔ حضور نے فرمایا کہ عام طور پر ایسا کرنا تو پسندیدہ نہیں۔ لیکن استثنائی صورت میں ایسا ہو سکتا ہے۔ چنانچہ حضور نے والد صاحب کی قبر کے دائیں طرف والدہ صاحبہ کے لئے جگہ مقرر فرمادی۔ لیکن ایسا اتفاق ہوا کہ جب حضرت تائی صاحبہ فوت ہوئیں۔ تو انہیں اس جگہ دفن کر دیا گیا۔ والدہ صاحبہ نے جب حضرت صاحب کی خدمت میں اس امر کا ذکر کیا۔ تو حضور نے فرمایا کہ مقبرہ بہشتی کے منتظمین کے سہو سے ایسا ہو گیا ہے۔ اب ہم نے اور جگہ آپ کے لئے تجویز کر دی ہے۔ یہ ہے تو اُسی قطعہ میں۔ لیکن چوہدری صاحب کے پاؤں کی طرف ہے۔ والدہ صاحبہ نے عرض کی۔ حضور میں ہوں بھی اُن کی پاؤں کی جگہ کے ہی لائق لیکن اب ایسا انتظام فرمائیے کہ پھر میری جگہ کسی اور نہ مل جائے۔ حضور نے فرمایا اب ہم نے مقبرہ بہشتی کے محکمہ کو ہدایت دے دی ہے کہ وہ اپنے رجسٹروں میں اس کا اندراج کر دیں اور اخبار میں اعلان بھی کر دیا جائے گا۔

## خاندان حضرت مسیح موعودؑ کے ساتھ محبت

۱۹۳۵ء میں جب ایک احراری نے صاحبزادہ میرزا شریف احمد صاحب پر حملہ کیا۔ تو والدہ صاحبہ کو یہ واقعہ سُن کر بہت قلق ہوا۔ کھانا پینا موقوف ہو گیا۔ نیند اُڑ گئی اور آنسو بند ہونے میں نہیں آتے تھے۔ چند دن کے بعد خاکسار سے فرمایا۔ ظفر اللہ خاں میں بہت سوچتی ہوں کہ جب اس واقعہ کو سُن کر میرا یہ حال ہے تو اماں جان (حضرت ام المومنین) کا کیا حال ہوگا پھر مجھے خیال آتا ہے کہ میں اس معاملہ میں کیا کر سکتی ہوں۔ دو تین روز ہوئے ایک تجویز میرے ذہن میں آئی ہے۔ اس کے بعد میں نے بہت دعائیں کی ہیں اور مجھے اطمینان ہے کہ اللہ تعالیٰ مجھے اس تجویز پر عمل کرنے کی توفیق عطا فرمائے گا۔

میں نے دریافت کیا کہ کیا تجویز ہے؟ والدہ صاحبہ نے فرمایا۔ لیڈی ولنگڈن میرے ساتھ بہت محبت کا اظہار کرتی ہیں اور میں بھی محسوس کرتی ہوں کہ انہیں ضرور میرے ساتھ کچھ لگاؤ ہے۔ اگر تم ان کے ساتھ میری ملاقات کا وقت مقرر کرادو اور وائسرائے بھی اُس وقت موجود ہوں۔ تو میں ان کے سامنے بیان کروں کہ سلسلہ کے ساتھ حکومت کی طرف سے کیسا سلوک ہو رہا ہے اور اب اُس کا نتیجہ یہ ہے کہ حضرت مسیح موعود علیہ الصلوٰۃ والسلام کے تخت جگر پر ایک آوارہ آدمی نے حملہ کر دیا ہے۔ میں اب بوڑھی عورت ہوں میرے متعلق تو پردہ کی بھی کوئی سخت پابندی نہیں اور میرے دل میں بار بار یہ بات اُٹھتی ہے کہ میں وائسرائے کے سامنے جا کر یہ شکوہ کروں۔

میں نے کہا ملاقات کا انتظام تو میں کرادوں گا اور ترجمانی کے لئے ساتھ بھی چلوں گا۔ لیکن بات ساری آپ نے خود ہی کرنی ہوگی۔ میں آپ کی کوئی مدد نہیں کر سکتوں گا۔ ورنہ وہ خیال کریں گے کہ میں آپ کو سکھا کر لایا ہوں۔ والدہ صاحبہ نے فرمایا تم وقت مقرر کرادو۔ بات کرنے کی ہمت اللہ تعالیٰ مجھے عطا کر دیگا۔ چنانچہ میں نے وائسرائے صاحب سے ذکر کیا۔ انہوں نے کہا بڑی خوشی سے تشریف لائیں۔

## وائسرائے ہند سے ملاقات

وقت مقررہ پر ہم دونوں وائسرائے اور لیڈی ولنگڈن کی خدمت میں حاضر ہو گئے۔ مزاج پرسی کے بعد وائسرائے صاحب نے کہا ظفر اللہ خاں نے مجھے کہا ہے کہ آپ اپنی جماعت کے متعلق مجھ سے کوئی بات کرنا چاہتی ہیں۔ والدہ صاحبہ اور لیڈی ولنگڈن ایک صوفہ پر بیٹھی ہوئی تھیں۔ لیڈی ولنگڈن کی دائیں طرف وائسرائے ایک آرام کرسی پر بیٹھے تھے اور والدہ صاحبہ کی بائیں طرف خاکسار ایک دوسری آرام کرسی پر بیٹھا تھا۔ لیڈی ولنگڈن کا معمول تھا کہ جب والدہ صاحبہ کے پاس بیٹھتی تھیں۔ تو

ایک باز والدہ صاحبہ کی کمر کے گرد ڈال لیا کرتی تھیں اور بالکل اُن کے ساتھ مل کر بیٹھا کرتی تھیں۔ اب بھی یہ دونوں ویسے ہی بیٹھی ہوئی تھیں۔ لیڈی ولنڈن کسی کسی وقت اپنے فارغ ہاتھ سے والدہ صاحبہ کے ہاتھ بھی دباتی جاتی تھیں۔

وائسرائے کے سوال کرنے پر والدہ صاحبہ نے فرمایا۔ ہاں میں نے بہت غور کے بعد آپ تک پہنچنے کی جرأت کی ہے۔ میں احمدیہ جماعت کی ایک فرد ہوں۔ حضرت مسیح موعود علیہ الصلوٰۃ والسلام نے جو ہمارے سلسلہ کے بانی تھے ہمیں تعلیم دی ہے کہ ہم سلطنت برطانیہ کے وفادار رہیں اور اس کے لئے دعا کرتے رہیں۔ کیونکہ اس عملداری میں ہمیں مذہبی آزادی حاصل ہے اور ہم بغیر خوف و خطر کے اپنے دین کے احکام بجالا سکتے ہیں۔ میں باقی جماعت کے متعلق تو نہیں کہہ سکتی لیکن اپنے متعلق وثوق سے کہہ سکتی ہوں (یہاں والدہ صاحبہ نے اپنا دایاں ہاتھ اپنے سینہ پر رکھ لیا) کہ میں حضرت مسیح موعود علیہ الصلوٰۃ والسلام کی اس ہدایت پر باقاعدہ عمل کرتی رہی ہوں اور سلطنت برطانیہ کے قیام اور اس کی بہبودی کے لئے متواتر دعا کرتی رہی ہوں۔ لیکن دو سال کے عرصہ سے پنجاب کی حکومت کا ہماری جماعت کے ساتھ برتاؤ کچھ ایسا غیر منصفانہ ہو گیا ہے اور ہمارے امام اور ہماری جماعت کو ایسی ایسی تکالیف پہنچ رہی ہیں کہ دعا تو میں اب بھی کرتی ہوں کیونکہ حضرت مسیح موعود علیہ الصلوٰۃ والسلام کا حکم ہے۔ لیکن اب دعا دل سے نہیں نکلتی۔ کیونکہ میرا دل خوش نہیں ہے۔

ابھی چند دن کا ذکر ہے کہ ایک آوارہ اور شہدے شخص نے حضرت مسیح موعود علیہ الصلوٰۃ والسلام کے بیٹے اور ہمارے امام کے چھوٹے بھائی پر حملہ کر دیا اور انہیں ضربات پہنچائیں۔ حضرت مسیح موعود علیہ الصلوٰۃ والسلام کی اولاد ہمیں اپنی جانوں سے بھی پیاری ہے اور میں نے جب سے اس واقعہ کی خبر سنی ہے۔ میں نہ کھا سکتی ہوں نہ پی سکتی ہوں نہ مجھے نیند آتی ہے۔

یہ فقرے والدہ صاحبہ نے کچھ ایسے درد سے کہے کہ لیڈی ولنڈن کا چہرہ بالکل

متغیر ہو گیا اور انہوں نے جھنجھلا کر وائسرائے سے دریافت کیا کہ یہ کیا واقعہ ہے اور آپ نے کیوں مناسب انتظام نہیں کیا؟

وائسرائے نے جواب دیا۔ میں نے ظفر اللہ خاں کے ساتھ تفصیلاً اس کے متعلق گفتگو کی ہے اور والدہ صاحبہ سے مخاطب ہو کر کہا۔ اصل بات یہ ہے کہ یہ امور گورنر صاحب پنجاب کے اختیار میں ہیں اور میں ان کے متعلق اُن کے نام کوئی حکم جاری نہیں کر سکتا۔ اگر میں ان معاملات میں دخل دوں تو وہ بُرا منائیں گے۔ جب میں خود بمبئی یا مدراس کا گورنر تھا اگر اس وقت کے وائسرائے ایسے معاملات میں میرے نام کوئی حکم جاری کرتے تو میں بھی بُرا مناتا۔

والدہ صاحبہ نے فرمایا۔ میں آپ سے یہ نہیں کہتی کہ آپ ان کے نام حکم جاری کریں یا سختی سے کام لیں۔ لیکن آخر اُن کے کام کی نگرانی بھی تو آپ ہی کے سپرد ہے۔ آپ انہیں نرمی اور محبت سے سمجھائیں کہ وہ ہماری شکایات کو رفع کریں۔ وائسرائے نے کہا۔ ہاں میں ایسا ضرور کرونگا۔ لیکن لیڈی ولنگٹن کا جوش وائسرائے کے اس جواب سے ٹھنڈا نہ ہوا۔ وہ والدہ صاحبہ کے ہاتھ د باتیں اور محبت کے کلمات سے اُن کو مخاطب کرتیں اور بار بار کہتیں میں خود پنجاب کے گورنر کو سمجھاؤں گی۔ آپ گھبرائیں نہیں میں اس کو سرزنش کرونگی اور مجھ سے اصرار کے ساتھ کہتیں کہ میری بات کا صحیح صحیح ترجمہ کرو۔

ایک اور موقع پر لارڈ ولنگٹن نے والدہ صاحبہ سے دریافت کیا کہ کیا ایک ملک کی حکومت کا انتظام زیادہ آسان ہے یا ایک گھر کا انتظام؟ والدہ صاحبہ نے جواب دیا۔ دونوں میں سے جس کو اللہ تعالیٰ زیادہ آسان کر دے۔ وائسرائے کو اس جواب سے بہت استعجاب ہوا۔

## میر انعام اللہ شاہ صاحب کی وفات کے متعلق خواب

اپریل ۱۹۳۵ء میں میر انعام اللہ شاہ صاحب مرحوم حیدر آباد کن تشریف لے گئے اور آخر مئی میں وہاں سخت بیمار ہو گئے۔ جب اُن کی بیماری کی اطلاع ملی۔ تو میں نے والدہ صاحبہ کی خدمت میں دعا کے لئے عرض کی۔ اُنہیں میر صاحب کے ساتھ بہت اُنس تھا۔ فرمایا دعا کروں گی۔ لیکن ساتھ ہی بہت تشویش کا اظہار کیا اور کچھ عرصہ قبل کا اپنا ایک خواب سنایا کہ ایک مکان کی اوپر کی منزل کے صحن میں میر صاحب اور عزیز چوہدری بشیر احمد کے ساتھ ایک پلنگ پر بیٹھی ہوں کہ کھڑکی میں سے چوہدری جلال الدین صاحب صحن میں آ گئے۔ میں دل میں ڈری کہ یہ تو فوت ہو چکے ہوئے ہیں۔ یہ یہاں کیسے آ گئے۔ میں نے بشیر احمد کو اشارہ کیا کہ ہم کمرے کے اندر چلے جائیں۔ چنانچہ بشیر احمد نے دروازہ کھولا اور ہم دونوں کمرے کے اندر چلے گئے۔ میں نے دروازہ کے شیشہ میں سے دیکھا کہ چوہدری جلال الدین صاحب میر صاحب کے پاس پلنگ پر بیٹھ گئے اور پھر دونوں ایک ہی لحاف اوڑھ کر اُسی پلنگ پر لیٹ گئے۔ خاکسار نے جب یہ خواب سنا تو والدہ صاحبہ کی خدمت میں عرض کی کہ اس کی تعبیر تو بالکل واضح ہے۔ اگر آپ اسی وقت بتا دیتیں تو میں میر صاحب کو حیدر آباد سے واپس چلے آنے کی تحریک کرتا۔ لیکن اب سوائے دعا کے اور کیا چارہ ہے۔

دو دن بعد تہجد اور فجر کے درمیان والدہ صاحبہ پلنگ پر لیٹی ہوئی میر صاحب کی صحت کے لئے ہی دعا کر رہی تھیں کہ آواز آئی کہ ”اُس کا کرنٹ (Current) بند کر دیا گیا ہے“ فوراً اُٹھ کر میری بیوی کے کمرے میں گئیں اور اُسے جگا کر کہا۔ میر صاحب فوت ہو گئے ہیں۔ صبح کو حیدر آباد سے تار آیا کہ میر صاحب رات فوت ہو گئے ہیں اور بعد میں جب تفصیلی حالات معلوم ہوئے تو معلوم ہوا کہ اُن کی وفات عین اُس وقت ہوئی جس وقت والدہ صاحبہ کو بتایا گیا کہ اُن کا کرنٹ بند کر دیا گیا ہے۔



## رُسوم اور بدعات سے بیزاری

چوہدری بشیر احمد صاحب ایک واقعہ بیان کرتے ہیں۔ جس سے معلوم ہوتا ہے کہ والدہ صاحبہ کو بدعات اور رسوم سے کس قدر نفرت تھی۔

وہ کہتے ہیں۔ میری شادی کا موقعہ تھا۔ نکاح کے بعد مجھے زمانہ میں بلایا گیا۔ میں نے دیکھا کہ جیسے دیہات میں رواج ہے۔ دو نشستوں کا ایک دوسرے کے مقابل انتظام کیا گیا ہے اور مجھ سے توقع کی جا رہی ہے کہ میں ایک نشست پر بیٹھ جاؤں اور دوسری پر دلہن کو بٹھا دیا جائے اور بعض رسوم ادا کی جائیں۔ جنہیں پنجابی میں ”بیڑو گھوڑی کھینا“ کہتے ہیں۔ میں دل میں گھبرایا۔ لیکن پھر میں نے خیال کیا کہ اس وقت عورتوں کے ساتھ بحث اور ضد مناسب نہیں اور میں اُس نشست پر جو میرے لئے تجویز کی گئی تھی بیٹھ گیا اور ان اشیاء کی طرف جو اس رسم کے لئے مہیا کی گئیں تھیں، ہاتھ بڑھایا۔ اتنے میں ممانی صاحبہ (خاکسار کی والدہ صاحبہ) نے میرا ہاتھ کلائی سے مضبوط پکڑ کر پیچھے ہٹا دیا اور کہا نہ بیٹا یہ شرک کی باتیں ہیں۔ اس سے مجھے بھی حوصلہ ہو گیا۔ میں نے اُن اشیاء کو اپنے ہاتھ کے ساتھ بکھیر دیا اور کھڑے ہو کر کہہ دیا کہ میں ان رسوم میں شامل نہیں ہوں گا اور اس طرح میری مخلصی ہوئی۔

## میری لڑکی کی پیدائش کے متعلق والدہ صاحبہ کا رویا

مئی ۱۹۳۶ء میں والدہ صاحبہ نے رویا دیکھا کہ کوئی خادم ایک طشتری لایا ہے۔ جس میں آم کی قسم کے پانچ عدد پھل اور پانچ روپے رکھے ہیں اور ایک طلائی زیور ہے۔ جسے پنجابی میں تیلایا تیلی کہتے ہیں اور جو ناک میں پہنا جاتا ہے۔ اُس خادم نے والدہ صاحبہ کا نام لیا کہ وہ یہ پھل لائے ہیں۔ والدہ صاحبہ نے رویا ہی میں کہا۔ یہ تو وہی پھل ہے جو انہوں نے کہا تھا کہ پکیگا تو میں خود طشتری میں رکھ کر لاؤں گا۔

چنانچہ صبح ہونے پر والدہ صاحبہ نے میری بیوی کو یہ رؤیا سنایا اور دریافت کیا کہ کیا اس کے پورا ہونے کے آثار ہیں؟ اُس نے کچھ حجاب کی وجہ سے اور کچھ اس وجہ سے کہ اُسے خود ابھی پورا یقین نہیں تھا کہہ دیا نہیں ابھی تو کوئی آثار نہیں ہیں۔ والدہ صاحبہ نے کہا تم انکار کرتی ہو مجھے تو اللہ تعالیٰ نے بڑی صفائی سے اطلاع دے دی ہے اور مجھے یقین ہے کہ وہ اپنے فضل سے اس بشارت کو پورا کریگا۔

چنانچہ ۱۲ جنوری ۱۹۳۷ء کو عزیزہ امہ الحی پیدا ہوئی۔ اس کا یوم پیدائش بھی بہت مبارک ہے۔ کیونکہ یہی تاریخ حضرت خلیفۃ المسیح ثانی کی ولادت مبارکہ کی ہے۔ اس کے پیدا ہونے سے چند گھنٹے قبل والدہ صاحبہ نے میری بیوی سے کہا کہ لڑکی پیدا ہوگی۔ کیونکہ میں نے ابھی غنودگی کی حالت میں دیکھا کہ مکان میں بہت چہل پہل ہے اور لوگ کہتے ہیں:

”بی بی آئی ہے بہت خوبصورت“

والدہ صاحبہ کو امتہ الحی کے پیدا ہونے کی بہت ہی خوشی ہوئی۔ کیونکہ وہ خاکسار کے ہاں اولاد کی بہت آرزو رکھتی تھیں اور اس کے لئے بہت دعائیں کرتی رہتی تھیں۔ امتہ الحی کی پیدائش کے بعد مجھے فرمایا۔ بیٹا پچھلے سال تو میں اس رنگ میں بھی دُعا کرتی رہی۔ کہ یا اللہ لوگ جب مجھ سے دُعا کے لئے کہتے ہیں تو میں شرمندہ ہو جاتی ہوں کہ یہ ایک دعا میں اتنی مدت سے کر رہی ہوں اور ابھی تک تیری رحمت کا دروازہ نہیں کھلا۔ اب اُس نے میری یہ دعا بھی سُن لی۔ میں اُس کی کس کس رحمت کا شکر ادا کروں۔

## والدہ صاحبہ کی بعض خوابوں کا ذکر

والدہ صاحبہ کے بہت سے رؤیا اور خوابوں کا ذکر ان واقعات کے لعلق میں آچکا ہے۔ جواب تک میں نے بیان کئے ہیں۔ بعض دیگر رؤیاء کا میں ابھی ذکر کروں گا۔

لیکن یہ محض نمونہ کے طور پر ہیں۔ ورنہ یہ سلسلہ اُن کی اوائل عمر سے لے کر آخر تک جاری رہا اور بہت کثرت سے وہ سچے خواب اور رؤیا دیکھا کرتی تھیں۔ اُن کو خود بھی اپنے رؤیا اور خوابوں پر پورا یقین تھا اور ہم سب بھی جو قریباً ہر روز ان کے رؤیا اور خوابوں کی قبولیت دعا کا مشاہدہ کرتے تھے اُن پر پورا یقین رکھتے تھے اور یہ مشاہدہ ہمارے ایمانوں کی مضبوطی کا باعث ہوتا تھا۔ کیونکہ دنیا خواہ ایسی باتوں پر شک کرے ہمارے لئے یہ روزانہ مشاہدہ کی بات تھی اور ہم ایسے روحانی امور کے مشاہدہ کی بناء پر قائل تھے۔ بعض دفعہ والدہ صاحبہ کو الہام بھی ہوتا تھا۔ لیکن وہ انکسار کی وجہ سے اس کا نام الہام نہیں رکھتی تھیں۔ اب میں مثال کے طور پر اُن کے بعض ایسے رؤیاء کا ذکر کرتا ہوں۔ جو کوئی نہ کوئی خصوصیت اپنے اندر رکھتے ہیں۔

۱۹۱۰ء میں آپ نے خواب میں دیکھا کہ سیالکوٹ چھاؤنی کے بڑے گرجا کے برج میں سے ایک بڑا پتھر گر گیا ہے اور برج میں خلا ہو گیا ہے۔ خواب میں آپ نے میری پھوپھی زاد ہمشیرہ شریفہ بی بی سے کہا۔ دیکھو یہ خلا کیسا بدنما معلوم ہوتا ہے۔ شریفہ بی بی نے کہا۔ ممائی جان دیکھئے وہ سنگساز ایک بالکل ویسا ہی پتھر تراش کر تیار کر رہے ہیں۔ جو ابھی گرے ہوئے پتھر کی جگہ لگا دیا جائے گا۔ چند دن بعد شاہ ایڈورڈ ہفتم کا انتقال ہو گیا اور شاہ جارج پنجم اُن کی جگہ تخت نشین ہوئے۔

۱۹۳۶ء کے آخر میں جب شاہ ایڈورڈ ہفتم کی شادی کے متعلق اخبارات میں چرچا ہونے لگا۔ تو میں نے ایک روز والدہ صاحبہ سے عرض کیا کہ آپ بادشاہ کے لئے دعا کریں۔ وہ اس قسم کی مشکل میں گرفتار ہیں۔ والدہ صاحبہ نے فرمایا۔ چند دن سے میں متواتر خواب میں شور و غوغا اور بے چینی کے نظارے دیکھ رہی ہوں۔ ممکن ہے یہ بادشاہ کے متعلق ہی اشارہ ہو۔ اچھا میں دعا کرونگی۔ بعد میں میں نے دو تین بار دریافت کیا تو فرمایا۔ شور بڑھ رہا ہے کم نہیں ہوتا۔ مجھے خوف ہے کہ نتیجہ اچھا نہیں ہوگا۔ چنانچہ چند دن بعد شاہ ایڈورڈ ہفتم تخت سے دست بردار ہو گئے۔

عزیز اسد اللہ خان چھوٹی عمر کا تھا کہ اُس سے سلیٹ گم ہو گئی یا ٹوٹ گئی۔ والدہ صاحبہ اُسے بہت خفا ہوئیں کہ ہر چند دن کے بعد نئی سلیٹ لیتے ہو اور اُسے توڑ دیتے ہو یا گم کر دیتے ہو۔ والدہ صاحبہ کے خفا ہونے سے وہ بہت سہم گیا۔ اُسی رات والدہ صاحبہ نے رویا میں ایک نہایت نورانی شکل والے سفید پوش بزرگ کو دیکھا۔ جنہوں نے فرمایا۔ ”آپ نے ایک چار آنہ کی چیز ضائع ہو جانے پر ہمارے بندے پر اس قدر غضب کا اظہار کیا۔ یہ لیجئے چار آنے میں دے دیتا ہوں“ اور انہوں نے ایک چمکتی ہوئی چونی والدہ صاحبہ کو دی۔

والدہ صاحبہ بیدار ہوئیں تو فجر ہونے کو تھی۔ لوٹے میں پانی لے کر وضو کے لئے اُوپر کی منزل پر گئیں۔ چاندنی ہو رہی تھی۔ جب چھت پر آسمان کے نیچے پہنچیں تو کوئی چمکتی ہوئی چیز تیزی سے آسمان سے گرئی ہوئی دیکھی۔ وہ چیز اُن کے لوٹے کے ساتھ آ کر ٹکرائی اور ٹکرانے کی آواز ایسی تھی کہ گویا یہ چیز چاندی کی یا کبھی اور اسی قسم کی دھات کی ہے۔ لوٹے سے ٹکرا کر یہ چیز زمین پر گر گئی۔ والدہ صاحبہ نے اُسے اٹھا لیا اور دیکھا کہ وہ ایک چمکتی ہوئی چونی ہے۔ والدہ صاحبہ نے اُسے تبرک کے طور پر جیب میں ڈال لیا اور کچھ دن تو اُسے احتیاط سے الگ سنبھالے رکھا۔ لیکن چند دن کے بعد وہ گم ہو گئی۔ غالباً باقی سکوں کے ساتھ کہیں مل گئی اور خرچ کر دی گئی۔

والد صاحب کی وفات کے بعد دو تین دفعہ والدہ صاحبہ نے انہیں خواب میں اسی رنگ میں دیکھا کہ وہ نوجوان عورت جسے والدہ صاحبہ نے والد صاحب کی وفات سے تین دن قبل خواب میں دیکھا تھا کہ اُسی کمرہ میں بیٹھی ہے۔ جس میں والد صاحب کام کر رہے ہیں۔ اب بھی ان کی خدمت میں مصروف ہے۔ جب دوسری تیسری دفعہ یہی نظارہ والدہ صاحبہ نے دیکھا۔ تو خواب میں اُن کے دل میں کچھ قہقہے محسوس ہوئی کہ یہ عورت ہر وقت ان کے ساتھ کیوں رہتی ہے۔ لیکن والدہ صاحبہ نے اس امر کا کوئی اظہار نہ خواب میں کیا اور نہ بیدار ہو کر۔ کچھ عرصہ بعد میری ایک

خالہ صاحبہ تشریف لائیں اور دورانِ گفتگو میں ہنس کر کہا کہ میں نے آپ کو بھائی جان کی طرف سے ایک پیغام دینا ہے۔ والدہ صاحبہ نے دریافت کیا۔ کیا پیغام ہے؟ خالہ صاحبہ نے کہا۔ کچھ دن ہوئے میں نے بھائی جان کو خواب میں دیکھا۔ ایک نوجوان عورت اُن کے پاس کھڑی تھی اور پنکھا ہلاتی تھی۔ کچھ باتیں بھی ہوئیں۔ پھر انہوں نے مجھ سے کہا۔ ”ظفر اللہ خاں کی والدہ سے کہنا کہ وہ خواہ مخواہ دق ہوئیں۔ یہ عورت تو میری خدمت کے لئے مقرر ہے میرا اس کے ساتھ کوئی رشتہ نہیں۔“ اس پر والدہ صاحبہ نے خواب میں جو انہیں احساس ہوا تھا اس کا ذکر خالہ صاحبہ سے کیا۔

والد صاحب کی وفات کے کچھ عرصہ بعد ایک رویا میں والدہ صاحبہ نے والد صاحب کو دیکھا۔ والد صاحب نے دریافت کیا آپ اس قدر افسردہ کیوں ہیں؟ والدہ صاحبہ تو اس پر خاموش رہیں۔ ہمارے پھوپھا صاحب چوہدری ثناء اللہ خاں صاحب نے جو پاس تھے جواب دیا۔ آپ کی جدائی کی وجہ سے افسردہ ہیں۔ اگر آپ کو ان کی افسردگی کی فکر ہے۔ تو آپ انہیں ساتھ کیوں نہیں لے جاتے۔ اس پر والد صاحب بھی کچھ افسردہ ہو گئے اور فرمایا۔ ”سچ جانئے ابھی ان کا مکان تیار نہیں ہوا۔ جب تیار ہو جائے گا۔ میں خود آ کر انہیں لے جاؤں گا۔“

۱۹۳۶ء کی جنوری کا ذکر ہے کہ ایک دفعہ والدہ صاحبہ کو خاکسار نے بہت افسردہ دیکھا تو سب دریافت کرنے پر انہوں نے فرمایا کہ میں نے خواب دیکھا ہے کہ کوئی شخص کہتا ہے کہ اسد اللہ خاں قتل ہو گیا ہے اور اُس نے وصیت کی ہے کہ میرے بڑے بھائی میرے بچوں کی پرورش کریں۔ میں نے والدہ صاحبہ کو تسلی دینے کی کوشش کی کہ خواب تعبیر طلب ہوتے ہیں اور بہر صورت دفعِ بلا کے لئے صدقہ دینا چاہئے اور دعائیں کرنی چاہئیں۔ والدہ صاحبہ نے فرمایا کہ صدقہ کا تو میں نے صبح ہی انتظام کر دیا تھا اور دعا کر رہی ہوں اور کرتی رہو گی۔ اللہ تعالیٰ رحم فرمائے۔

دو یا تین دن کے بعد عزیز اسد اللہ خاں ہمیں ملنے کے لئے دہلی آیا اور بیان کیا

کہ رستہ میں رات کے وقت ریل میں کسی شخص نے ایک لمبا خنجر اُس جگہ پر گھونپ دیا جہاں اُس کا سیدہ ہوتا اگر حملہ سے پیشتر اُس نے اپنا بستر بدل کر اپنے پاؤں اُس جگہ نہ کر لئے ہوتے چنانچہ خنجر جو بہت زور سے گھونپا گیا تھا۔ لحاف سے گزر کر تو شک سے گتہ رہتا ہوا چمڑے کے گدے میں اسد اللہ خاں کے دونوں گھٹنوں کے درمیان گڑ گیا اور اسی حالت میں گڑا ہوا پایا گیا۔

اس میں شک نہیں کہ اللہ تعالیٰ نے والدہ صاحبہ کو قبل از وقت اس خطرہ کی اطلاع دے کر صدقہ اور دعا کی تحریک کی اور پھر اس کے نتیجہ میں اپنے فضل اور رحم سے اس بلا کو ٹال دیا۔

مجھے خوب یاد ہے کہ ہمارے بچپن میں جب بھی طاعون کا دورہ شروع ہوتا تو والدہ صاحبہ کو قبل از وقت خواب کے ذریعہ اس کی اطلاع دی جاتی اور وہ اُسی وقت سے دعاؤں میں لگ جاتیں اور پھر جب افاقہ کی صورت ہوتی تو بھی خواب کے ذریعہ انہیں اطلاع مل جاتی۔ اسی طرح ہمارے رشتہ داروں اور متعلقین میں خوشی اور غم کے مواقع پر انہیں قبل از وقت خبر دی جاتی۔ سلسلہ کے بڑے بڑے واقعات اور بعض دفعہ دنیا کے بڑے بڑے واقعات سے بھی انہیں اطلاع دی جاتی۔

باوا جھنڈا سنگھ صاحب ریٹائرڈ سینئر سب جج نے میرے پاس بیان کیا کہ جب میں ۱۹۳۶ء کی گرمیوں میں شملہ ٹھہرا ہوا تھا۔ تو ایک دن تمہارے مکان پر تمہاری والدہ صاحبہ نے بیان کیا کہ قصور میں ہیضہ کی خبر ملنے پر مجھے بہت تشویش تھی اور میں بہت دعائیں کر رہی تھی۔ رات مجھے خواب میں بتایا گیا ہے کہ ایک ہفتہ کے بعد قصور میں ہیضہ کی وارداتیں بند ہو جائیں گی۔ باوا صاحب فرماتے تھے کہ میں اخباروں میں دیکھتا رہا اور پورے ایک ہفتہ کے بعد قصور میں ہیضہ کی وارداتیں بند ہو گئیں۔

والدہ صاحبہ کا اللہ تعالیٰ پر کامل ایمان

اللہ تعالیٰ کے ہر شے پر قادر ہونے اور قبولیت دعا پر انہیں حق الیقین تھا۔ کیونکہ یہ اُن کے روزانہ مشاہدہ کی بات تھی۔ بیماری کے علاج کے سلسلہ میں اُن کا یہ قاعدہ تھا کہ علاج بتانے کے ساتھ ہی دعا میں لگ جاتی تھیں۔

اُن کی وفات سے چند دن پہلے کا واقعہ ہے کہ میرے ایک دوست کے پاؤں میں آبلہ سا ہو گیا اور اس سے انہیں کچھ غیر معمولی سی تکلیف ہونے لگی۔ میں نے والدہ صاحبہ سے ذکر کیا۔ انہوں نے علاج بتایا اور کہا۔ اُن سے کہو یہ علاج کریں اور میں دعا کرونگی اللہ تعالیٰ رحم کرے گا اور شفا دیگا۔ دوسرے دن جب وہ خود اپنی بیماری کی وجہ سے بستر میں تھیں تو مجھ سے کہا کہ ٹیلیفون کر کے اپنے دوست کا حال دریافت کرو۔ میں نے دریافت کیا تو معلوم ہوا کہ انہوں نے وہ علاج نہیں کیا اور تکلیف ابھی جاری ہے۔ تب والدہ صاحبہ نے کہا۔ اُن سے اصرار کرو کہ جیسے میں نے بتایا ہے علاج کریں۔ میں دعا کر رہی ہوں اللہ تعالیٰ ضرور شفا دے گا۔ چنانچہ دوسرے ہی دن اُن صاحب نے اطلاع دی کہ والدہ صاحبہ کی ہدایت کے مطابق علاج کیا گیا تھا۔ اب بہت افاقہ ہے۔

والدہ صاحبہ اکثر فرمایا کرتی تھیں کہ جب میں کسی کو کوئی علاج بتاتی ہوں۔ تو اس رنگ میں بھی دعا کرتی ہوں کہ یا اللہ میں نے تیرے فضل پر بھروسہ کرتے ہوئے یہ جرأت کر لی ہے۔ اب تو ہی اس شخص پر رحم فرما اور وہ بہت دفعہ میری عرض کو قبولیت بخشا ہے۔ اللہ تعالیٰ کا بھی اُن کے ساتھ رُبُّ اشْعَثْ اَغْبِرْ والا سلوک تھا۔

## والدہ صاحبہ کا اپنی وفات کے متعلق روایا

تیس سال سے زائد عرصہ ہوا۔ انہیں خواب میں بتایا گیا کہ اُن کی وفات اپریل کے مہینہ میں ہوگی۔ پھر کچھ عرصہ بعد بتایا گیا کہ اپریل کے آخری بدھوار کے دن وفات ہوگی۔ انہیں اس بات پر یقین تھا کہ یہ اطلاع اللہ تعالیٰ کی طرف سے

ہے۔ لیکن ساتھ ہی جانتی تھیں کہ رویا اور خواب تعبیر طلب ہوتے ہیں اور اللہ تعالیٰ بے نیاز ہے اور اس کی قدرت کی کوئی انتہاء نہیں۔

جنوری ۱۹۳۸ء میں جب خاکسار انگلستان جانے لگا۔ تو والدہ صاحبہ نے دریافت کیا۔ اپریل تک واپس آ جاؤ گے؟ میں نے جواب دیا امید کرتا ہوں انشاء اللہ۔ اس پر انہوں نے بہت اطمینان کا اظہار کیا۔ چنانچہ خاکسار یکم اپریل کی شام کو واپس دہلی پہنچ گیا۔ انگلستان سے میں نے والدہ صاحبہ کی خدمت میں لکھا تھا کہ انشاء اللہ یکم اپریل کو دہلی پہنچ جاؤں گا اور ۱۲ دن دہلی ٹھہرنے کے بعد قادیان جاؤں گا۔ اگر آپ پسند فرمائیں۔ تو دہلی تشریف لے آئیں اور اگر سفر کی ٹکان اور تکلیف کا خیال ہو تو پھر انشاء اللہ ۳۰ اپریل کو قادیان ملاقات ہوگی۔

یکم اپریل کو گاڑی پونے دو گھنٹے دیر سے دہلی پہنچی۔ سٹیشن پر پہنچتے ہی معلوم ہوا کہ والدہ صاحبہ موٹر میں بیٹھی انتظار کر رہی ہیں۔ چنانچہ جب میں موٹر میں پہنچا۔ تو دعا دی اور پیار کیا اور کہا تم نے یہ کیسے خیال کیا کہ میں بارہ دن اور انتظار کر سکونگی؟

## والدہ صاحبہ کی علالت

ابھی ہم دہلی ہی میں تھے کہ والدہ صاحبہ کو خون کے دباؤ کی تکلیف ہو گئی۔ پہلے بھی کبھی کبھی انہیں یہ تکلیف ہو جایا کرتی تھی۔ چنانچہ علاج کرنے پر دباؤ کی اصلاح ہو گئی اور تکلیف رفع ہو گئی۔ انہی ایام میں انہوں نے ایک رویا دیکھا۔ جس پر وہ اپنی طبیعت میں بہت خوشی محسوس کرتی تھیں اور گواہ کی تعبیر کو خوب سمجھتی تھیں۔ لیکن بار بار اور خوش خوشی اُسے بیان کرتی تھیں۔

فرمایا میں نے دیکھا کہ حضرت مسیح موعود علیہ الصلوٰۃ والسلام ایک پلنگ پر تشریف فرما ہیں اور بہت خوش نظر آتے ہیں۔ مجھے آپ کو دیکھ کر دل میں بہت خوشی محسوس ہوئی اور میں نے عرض کیا یا حضرت اگر حضور اجازت دیں۔ تو میں حضور کے



پاؤں دباؤں۔ آپ نے مسکرا کر کمال شفقت سے اپنے پاؤں پلنگ کے ایک طرف گر لئے۔ تا میرے بیٹھنے کے لئے جگہ ہو جائے۔ میں پلنگ پر بیٹھ گئی اور حضور کے پاؤں دبانے لگی۔ اُس وقت میرے دل میں خیال آیا کہ حضور اس وقت بہت خوش نظر آتے ہیں۔ میں کسی بات کے لئے دعا کے لئے عرض کروں۔ ابھی میں سوچ رہی تھی کہ کس بات کے لئے دعا کے لئے عرض کروں کہ حضور نے اپنی دائیں طرف کسی شخص سے مخاطب ہو کر اور میری طرف اشارہ کر کے فرمایا۔ ”ان کا مکان کشادہ بنانا“۔ پھر میں بیدار ہو گئی۔ جب سے میں نے یہ خواب دیکھا ہے۔ میرے دل میں بہت ہی خوشی ہے۔

جب ہم قادیان پہنچے۔ تو والدہ صاحبہ نے اپنا یہ رؤیا حضرت خلیفۃ المسیح ایدہ اللہ بنصرہ کی خدمت میں بیان کیا اور ساتھ ہی عرض کی۔ حضور میں تو اُس وقت آپ کی شکایت کرنے کو تھی کہ اب میرا مکان کشادہ کیا ہوگا ایک طرف تو عبدالستار صاحب افغان دفن ہیں اور دوسری طرف کوئی اور۔ حضور نے مسکرا کر فرمایا یہ تو جنت کے مکان کی طرف اشارہ ہے۔ جب والدہ صاحبہ نے خاکسار سے اس گفتگو کا ذکر کیا۔ تو فرمایا یہ تو میں بھی جانتی ہوں کہ یہ جنت کے مکان کی طرف اشارہ ہے۔ میں نے اپنے قبر کے مقام کا ذکر تو حضرت صاحب کو ہنسانے کے لئے کیا تھا۔

اس موقع پر ہم آخر اپریل تک قادیان ٹھہرے۔ والدہ صاحبہ کے خواب کی وجہ سے ہی میں نے یہ انتظام کیا تھا کہ ہم اپریل کا آخری نصف قادیان گزاریں۔ اس عرصہ میں والدہ صاحبہ باوجود ضعف پیری کے اور خون کے دباؤ کی شکایت کے جو پھر عود کر آئی تھی پیدل جمعہ کی نماز کے لئے مسجد اقصیٰ جاتی رہیں اور حضرت ام المؤمنین اور حضرت خلیفۃ المسیح کی خدمت میں حاضر ہوتی رہیں۔ جمعہ کی نماز کے وقت چونکہ اچھی خاصی گرمی ہو جاتی تھی۔ اس لئے جب مجھے معلوم ہوا کہ آپ جمعہ کی نماز کے لئے مسجد اقصیٰ گئی تھیں۔ تو میں نے عرض کیا کہ اگر آپ مجھے اطلاع دیتیں۔ تو میں

سواری کا انتظام کرتا۔ تو فرمایا نہیں بیٹا مسجد تک جانے میں کیا تکلیف ہے۔ جب والدہ صاحبہ کو معلوم ہوا کہ حضرت خلیفۃ المسیح نے ۲۵ اپریل کو سندھ کی طرف روانگی کا ارادہ فرمایا ہے۔ تو کچھ افسردہ سی ہو گئیں۔ دو روز کے بعد معلوم ہوا کہ حضور ۲۷ اپریل کو قادیان سے روانہ ہوں گے۔ تو خوشی خوشی مجھے بتایا کہ تم نے سنا حضرت صاحب ۲۷ کو روانہ ہوں گے؟ میں نے کہا ہاں میں نے بھی سنا ہے۔ پھر دوبارہ مجھ سے کہا۔ ۲۷ تا رات بخ ہے۔ میں نے کہا میں سمجھتا ہوں مراد ان کی یہ تھی کہ ۲ کو آخری بدھوار اپریل کے مہینے کا ہے اور اگر اس سال میرا خواب ظاہری رنگ میں پورا ہونا ہے تو حضرت صاحب میرا جنازہ پڑھا کر قادیان سے روانہ ہوں گے۔ ۲۷ کی صبح کو فجر کی نماز کے بعد وہ آخری بار مقبرہ بہشتی گئیں۔ اُس دن مجھ سے شکایت کی کہ میں محسوس کرتی ہوں کہ میرے جسم کے اندر حرارت ہے۔ لیکن بظاہر اور کوئی تکلیف انہیں نہیں تھی۔ غالباً اُسی شام یا ۲۸ کی شام کو میرے ساتھ مندرجہ ذیل واقعہ کا ذکر کیا۔

## رحمہ لی کا ایک واقعہ

فرمایا آج میں شہر سے واپس آ رہی تھی۔ دارالانوار میں دیکھا کہ ایک عورت سڑک کے کنارے پردیوار سے ٹپک لگا کر بیٹھی ہے اور دو لڑکیاں اس کے پاس بیٹھی ہیں۔ پہلے تو میں اُن کے پاس سے گزر آئی۔ لیکن چند قدم آگے آ کر میرے ذہن میں آیا کہ اس عورت کو کچھ تکلیف ہے۔ چنانچہ میں واپس گئی اور اُس عورت کے پاس بیٹھ گئی۔ میں نے دیکھا کہ وہ خود بھی اپنا ایک پاؤں دبا رہی ہے اور وہ لڑکیاں بھی اُس کا پاؤں دبا رہی ہیں۔ عورت درد سے کراہ رہی تھی۔ میں نے اُس کے پاؤں کو غور سے دیکھا۔ تو معلوم ہوا کہ ایک لمبی میخ اُس کے پاؤں میں گڑی ہوئی ہے۔ وہ خود درد سے بے حال ہو رہی تھی۔ میں اکیلی تھی۔ میرے قریب بھی کوئی ایسا آدمی نہیں تھا۔

جسے میں مدد کے لئے بلا سکتی یا مدد کے لئے بھیج سکتی۔ آخر میں نے خیال کیا کہ میں خود ہی ہمت کر کے اس میخ کو اس کے پاؤں سے کھینچ کر نکال دوں۔ لیکن جب میں نے اس کے پاؤں کی طرف ہاتھ بڑھایا تو وہ بہت گھبرائی اور منت کرنے لگی کہ آپ اسے نہ چھیڑیں مجھ سے درد برداشت نہ ہو سکے گا۔ لیکن اللہ تعالیٰ نے مجھے ہمت عطا فرمائی اور میں نے ایک ہاتھ سے اس کے پاؤں کو مضبوط پکڑ لیا اور دوسرے ہاتھ سے میخ کے سر کو پکڑ کر زور سے اسے کھینچ لیا۔ یہ میخ کوئی اڑھائی تین انچ لمبی تھی اور تھی زنگ آلود۔ اس عورت کے پاؤں سے فوارہ کی طرح خون جاری ہو گیا۔ پہلے تو درد سے وہ اور بے حال ہوئی لیکن پھر اسے کچھ آرام محسوس ہونے لگا۔ میں نے اس سے کہا۔ ہمارا مکان یہاں سے قریب ہی ہے تم ہمت کر کے میرے ساتھ چلو۔ میں تیل ابال کر اور اس میں روئی بھگو کر تمہارے پاؤں پر باندھوں گی۔ تاکہ زخم میں کسی قسم کا زہر پیدا نہ ہو جائے اور تمام رات خود تمہاری خدمت کروں گی۔ لیکن اس عورت نے کہا میرا گاؤں قریب ہی ہے میں ان لڑکیوں کی مدد سے اپنے گھر پہنچ جاؤں گی۔ جب والدہ صاحبہ نے مجھے یہ واقعہ سنایا تو میں نے عرض کی کہ آپ مکان پر پہنچ کر کسی خادم کو حکم دیتیں وہ جا کر اس عورت کو لے آتا۔ والدہ صاحبہ نے فرمایا۔ وہ اپنے گھر جانے پر مُصّر تھی۔

انہی ایام میں والدہ صاحبہ نے بتایا کہ کئی بار میں نے غنودگی کی حالت میں سنا ہے کہ کوئی شخص کہتا ہے کچھ ہونے والا ہے اور ایک دوسرا شخص جواب میں کہتا ہے۔ اب کی بار تو ہو کر رہے گا۔

۲۷/۲۸ کو فرمایا۔ میں نے خواب میں دیکھا ہے کہ سات جنازے مقبرہ ہشتی میں ساتھ ساتھ رکھے ہوئے ہیں۔

۳۰ اپریل کو جس دن قادیان سے ہماری روانگی تھی۔ والدہ صاحبہ نے زیادہ تکلیف کا اظہار کیا۔ میں نے عرض کی کہ میں ڈاکٹر صاحب کو بلوانے کی کوشش کرتا

ہوں۔ چنانچہ میں نے ٹیلیفون پر پیغام پہنچانے کی کوشش کی۔ لیکن یاڈاکٹر صاحب کی خدمت میں پیغام نہ پہنچ سکا یا وہ کسی وجہ سے تشریف نہ لاسکے۔ سہ پہر کو میں مکان پر واپس آیا تو معلوم ہوا ڈاکٹر صاحب نہیں آئے۔ میں نے والدہ صاحبہ کی خدمت میں عرض کیا۔ اب شملہ پہنچ کر ڈاکٹر بلا لیں گے۔ انہوں نے مسکرا کر فرمایا۔ اچھا۔

شام کی گاڑی سے ہم قادیان سے روانہ ہو گئے۔ بٹالہ میں چوہدری نصیر احمد صاحب اور ان کی بیگم صاحبہ ہمارے ساتھ شامل ہو گئے۔ ان کی بیگم صاحبہ کو ایک دن پیشتر ہی سخت درد کا دورہ ہوا تھا اور وہ بہت کمزور ہو رہی تھیں۔ والدہ صاحبہ نے اصرار کیا کہ وہ پلنگ پر سوئیں اور خود انہوں نے صوفہ پر رات گزاری۔ صبح انہوں نے اپنا ایک رو یا سنایا کہ تمہارے والد صاحب آئے ہیں اور کہتے ہیں۔ آپ تو بہت بیمار ہیں۔ اچھا میں جا کر ڈاکٹر کو لاتا ہوں۔ ایسا ڈاکٹر جس کی فیس ہر بار کی بیس روپیہ ہوگی۔

## بیماری کا تشویشناک صورت اختیار کرنا

شملہ پہنچ کر ڈاکٹر صاحب کو بلایا۔ انہوں نے کہا تکلیف تو خون کے دباؤ کی ہے۔ لیکن صحیح علاج اس وقت تک تجویز نہیں ہو سکتا۔ جب تک بیماری کے پہلے مراحل کی تفصیل معلوم نہ ہو۔ خون وغیرہ کا معائنہ کرنے سے معلوم ہوا کہ گردے بھی ٹھیک کام نہیں کر رہے۔ بہر حال جو علاج تجویز ہوا وہ شروع کر دیا گیا۔ لیکن کمزوری آہستہ آہستہ بڑھتی گئی۔

شملہ پہنچ کر پہلی رات ہی والدہ صاحبہ نے رو یا میں دیکھا کہ والد صاحب تشریف لائے ہیں اور فرماتے ہیں۔ میں آپ کے لئے پاکی لے آیا ہوں۔ اب آپ جس وقت تیار ہو جائیں ہم روانہ ہو جائیں۔ والدہ صاحبہ نے کہا میں تو تہجد کے وقت تیار ہو جاؤں گی اور اس وقت چلنا بھی مناسب ہوگا۔ تاکہ زیادہ گرمی ہونے

سے پہلے پہلے سفر طے کر لیا جائے۔ والد صاحب نے فرمایا بہتر ہوگا کہ ۸ بجے کے بعد روانہ ہوں جب بچے ناشتہ سے فارغ ہو جائیں ورنہ بچوں کو تکلیف ہوگی۔ والدہ صاحبہ نے دوسرے دن خواب بیان کرتے ہوئے پاکی کی زیبائش کی تفصیل بھی بیان کیں کہ ایسی خوبصورت تھی اور اس قسم کی لکڑی تھی اور فلاں حصے چاندی کے تھے۔

پانچ دن تو اسی صورت میں گزر گئے کہ گو کمزوری تھی۔ لیکن کسی قسم کی تشویش نہیں تھی۔ تہجد کے لئے اور باقی نمازوں کے لئے خود ہی اٹھ کر غسل خانہ میں وضو کے لئے تشریف لے جاتی تھیں اور جائے نماز پر نمازیں پڑھتی تھیں۔ اکثر وقت پلنگ پر بیٹھے ہوئے گزارتی تھیں۔ چوتھے روز گوڈا کٹر صاحب نے پلنگ سے اترنا منع کر دیا تھا۔ لیکن پھر بھی ۶ بجے جمعہ کے دن عصر کے وقت جب میں ان کے پاس گیا۔ تو میں نے دیکھا کہ برآمدہ میں جائے نماز پر نماز پڑھ رہی ہیں۔ جب نماز ختم کر چلیں۔ تو میں نے عرض کی کہ ڈاکٹر صاحب نے تو پلنگ سے ہلنے کی اجازت نہیں دی۔ آپ اس حالت میں ہیں۔ فرمایا نماز پڑھنے میں کوئی تکلیف نہیں۔ پھر میں نے کہا چلئے میں آپ کو پلنگ تک پہنچاؤں اور میں سہارا دے کر پلنگ تک لے گیا۔ انہوں نے اظہار شفقت کے طور پر سہارا لے لیا۔ لیکن اس وقت تک ابھی انہیں سہارے کی ضرورت نہ تھی۔

مغرب کے بعد میں دفتر کے کمرہ میں بیٹھا ہوا کام کر رہا تھا کہ مجھے اطلاع ملی کہ والدہ صاحبہ پر ایک قسم کی بے ہوشی کی حالت طاری ہو گئی ہے۔ میں فوراً ان کے کمرہ میں گیا۔ اس وقت ایسا معلوم ہوتا تھا کہ ضعف کی وجہ سے کچھ نیم بے ہوش سی ہو رہی ہیں۔ لیکن آہستہ آہستہ پاؤں دبانے سے پورا ہوش آ گیا اور باتیں وغیرہ کرنی شروع کر دیں۔

مجھ سے فرمایا کہ مغرب سے پیشتر جب تم مجھے یہاں چھوڑ گئے تھے۔ مجھے غنودگی ہو گئی اور میں نے محسوس کیا کہ میں کسی اندھیری جگہ میں ہوں اور وہاں سے نکلنے کا

رستہ تلاش کر رہی ہوں لیکن رستہ نہیں ملتا۔ اسی دوران میں میں ایک خیمہ کے اندر چلی گئی ہوں کہ شاید یہاں سے رستہ باہر نکلنے کا مل جائے۔ لیکن اس خیمہ میں بھی بہت اندھیرا ہے اور نیچے کچڑ ہے۔ جس میں میں پھنس گئی ہوں اور نکلنے کی کوشش کرتی ہوں لیکن نکل نہیں سکتی۔ اس وقت میں نے کہا اگر کسی طور سے ظفر اللہ خاں کو اطلاع ہو جائے تو وہ مجھے یہاں سے نکلوانے کا انتظام کر لے گا۔

۷ مئی ہفتہ کے دن ان کی حالت پہلی شام کی حالت سے تو بہتر تھی لیکن کمزوری بہت محسوس کرتی تھیں۔ دوران گفتگو میں انہوں نے کہا۔ اگر ڈاکٹر لطیف یہاں ہوتے تو مجھے جلد صحت ہو جاتی۔ میں نے فوراً ڈاکٹر لطیف صاحب کو دہلی تار دیا کہ والدہ صاحبہ آپ کو یاد فرماتی ہیں۔ وہ دوسرے دن صبح شملہ پہنچ گئے۔ والدہ صاحبہ انہیں دیکھ کر بہت خوش ہوئیں۔ پلنگ پر اٹھ کر بیٹھ گئیں۔ ڈاکٹر صاحب کو پیار کیا اور مسکرا کر کہا۔ اب کے اچھی ہو جاؤں تو تمہیں بڑے ڈاکٹر ہو۔ ڈاکٹر صاحب نے کہا اللہ تعالیٰ فضل کرے گا۔ دیکھنے میں آپ کا تار ملتے ہی آ گیا ہوں۔ والدہ صاحبہ نے کہا۔ میں نے تو تار نہیں بھجوایا اور میری طرف دیکھا۔ میں نے عرض کی کہ کل آپ نے ڈاکٹر صاحب کو یاد کیا تھا۔ اس لئے میں نے تار دے دیا تھا۔

## شملہ سے دہلی کو روانگی

ڈاکٹر صاحب نے معائنہ کرنے کے بعد فرمایا کہ ان کے لئے شملہ میں ٹھہرنا نہایت مضر ہے۔ یہاں بلندی کی وجہ سے دل پر بہت بوجھ ہے۔ انہیں آج ہی میں اپنے ساتھ دہلی لے جاؤں گا اور اپنے مکان پر ہی رکھوں گا۔ کیونکہ تین چار روز تک متواتر علاج کی ضرورت ہے اور میرا ہر وقت قریب رہنا ضروری ہے۔ تاکہ دل کی حالت اور اور خون کے دباؤ کے مطابق علاج میں تبدیلی ہوتی رہے۔ ساتھ ہی والدہ صاحبہ کو تسلی دی کہ تین چار روز کے علاج کے بعد اللہ تعالیٰ کے فضل سے تمام تکلیف

دور ہو جائے گی۔ چنانچہ اسی دن دہلی کے سفر کی تیاری کر لی گئی۔

امتہ النجی کی والدہ نے اصرار کیا کہ میں ضرور والدہ صاحبہ کے ساتھ دہلی جاؤنگی۔ میں نے بھی روکنے کی کوشش کی اور والدہ صاحبہ نے بھی منع کیا کہ بچی کو گرمی میں بہت تکلیف ہوگی اور ڈاکٹر لطیف کا گھر بھی میرا اپنا گھر ہے۔ امینہ میری بیٹیوں کی طرح خدمت کرتی ہے۔ پھر عزیز بشیر احمد کے گھر کے لوگ بھی دہلی میں ہیں۔ تم خواہناؤں بچی کو اور اپنے تئیں اس قدر گرمی میں تکلیف میں نہ ڈالو۔ لیکن اس نے اصرار جاری رکھا کہ یہ کیسے ممکن ہے کہ آپ یہاں سے بیماری کی حالت میں روانہ ہوں اور میں آپ کی خدمت اور خبر گیری کے لئے ساتھ نہ جاؤں۔

یہ اتوار کا دن تھا اور خاکسار کی حاضری دوسرے دن شملہ میں لازم تھی۔ اس لئے یہ انتظام کیا گیا کہ میں ان سب کو کالکاتا تک جا کر پہنچاؤں اور ریل میں سوار کرادوں اور پھر آئندہ ہفتہ کے دن خود بھی دہلی والدہ صاحبہ کی خدمت میں حاضر ہو جاؤں۔ چنانچہ ہم سب شام کے وقت کالکات پہنچ گئے اور ان سب کو آرام سے ریل میں سوار کرادیا گیا۔ گاڑی کے چلنے کا وقت تو رات کے ۱۲ بجے تھا۔ لیکن ساڑھے دس کے قریب میں نے والدہ صاحبہ سے رخصت چاہی کہ اب جا کر میں ریل کے بنگلے میں سو جاؤں۔ کیونکہ صبح سویرے پھر شملہ کا سفر کرنا ہے۔ والدہ صاحبہ لیٹی ہوئی تھیں۔ جب میں نے کمرہ کے اندر جا کر اجازت طلب کی تو اٹھ کھڑی ہوئیں اور میری پیشانی کو بوسہ دے کر دعا دی۔ ڈاکٹر صاحب نے انہیں کھڑے ہوئے دیکھا تو شور مچا دیا۔ بے بے جی بے جی آپ کیا کر رہی ہیں فوراً لیٹ جائیں۔ آپ کو تو لیٹے لیٹے بھی حرکت نہیں کرنی چاہئے۔ والدہ صاحبہ نے بڑے اطمینان سے جواب دیا۔ بیٹا لیٹے رہنے کے لئے تو بہت وقت ہے۔ ظفر اللہ خاں کو اب پھر ملنا شاید ہو یا نہ ہو۔

۹ مئی کی صبح کو میں ساڑھے آٹھ بجے واپس شملہ پہنچ گیا۔ شام کو دہلی ٹیلیفون کیا تو معلوم ہوا کہ والدہ صاحبہ کی حالت پہلے سے بہتر ہے۔ البتہ دوپہر کے وقت امتلاء

کی شکایت ہو گئی تھی۔ جس سے دل پر کچھ بوجھ بڑھ گیا تھا۔ لیکن یہ حالت ایک دو گھنٹوں کے بعد رفع ہو گئی۔

۱۰ ارمنی منگل کے دن دوبار دہلی ٹیلیفون کیا۔ وہی جواب ملا جو پہلے دن ملا تھا۔  
 ۱۱ ارمنی بدھ کے دن صبح کو بھی وہی جواب ملا۔ سہ پہر کو دہلی سے ٹیلیفون ہوا کہ دوپہر کے بعد دل کی حالت بگڑ گئی تھی۔ مگر ٹیکے وغیرہ کرنے سے پھر سنبھل گئی۔ اب نسبتاً آرام ہے۔ ہوش میں ہیں اور باتیں کر رہی ہیں۔ لیکن حالت ایسی ہے کہ تمہیں فوراً دہلی پہنچ جانا چاہئے۔ مجھے دوسرے دن شملہ میں ایک ایسا ضروری سرکاری کام تھا۔ جسے چھوڑ کر میں نہیں جاسکتا تھا۔ میں نے جواب میں کہا کہ میں کل یہاں سے روانہ ہو سکتا ہوں۔ عزیز بشیر احمد نے اصرار کیا کہ آج ہی شملہ سے روانہ ہو جاؤ۔ میں نے کہا میں آپ کے اصرار سے اندازہ کر سکتا ہوں کہ کیا حالت ہے۔ لیکن مجبور ہوں۔ کل سہ پہر روانہ ہو کر انشاء اللہ تعالیٰ جمعہ کی صبح کو دہلی پہنچ جاؤں گا۔ شام کو پھر ٹیلیفون کیا معلوم ہوا کہ حالت پہلے سے بہتر ہے اور کوئی ایسی تشویش نہیں۔ ڈاکٹر لطیف صاحب کے ساتھ سول سرجن صاحب بھی علاج میں شامل ہیں۔

۱۲ ارمنی جمعرات کی صبح کو بھی ٹیلیفون کرنے پر ایسا ہی جواب ملا۔ پھر بھی میں نے احتیاطاً اپنے تینوں بھائیوں کو تار دے دیئے کہ دہلی پہنچ جائیں اور ہمیشہ صاحبہ کو بھی ساتھ لیتے آئیں۔ عزیز اسد اللہ خاں تو بدھ کی رات کو ہی لاہور سے روانہ ہو گیا تھا اور جمعرات کی صبح کو دہلی پہنچ گیا تھا۔ باقی ہم سب جمعہ کی صبح کو دہلی پہنچ گئے۔

ڈاکٹر لطیف صاحب نے بتایا کہ امتہ الحی کی والدہ نہایت جانفشانی کے ساتھ والدہ صاحبہ کی خدمت میں لگی رہی ہے اور اپنی صحت اور آرام کا کچھ خیال نہیں کیا اور پھر میں نے خود بھی مشاہدہ کر لیا کہ ہم سب بیٹوں، بہوؤں اور بیٹی سے وہ حق خدمت کا ادا نہ ہو سکا جو امتہ الحی کی والدہ نے ادا کیا۔ اللہ تعالیٰ اسے اجر وافر عطا فرمائے۔

آمین



امتہ الحیٰ کی والدہ سے اور والدہ صاحبہ سے معلوم ہوا کہ ڈاکٹر لطیف صاحب اور امینہ بیگم نے بھی بیٹے اور بیٹی کی طرح والدہ صاحبہ کی خدمت نہایت اخلاص اور تندہی سے کی ہے۔ چنانچہ والدہ صاحبہ نے خود خاکسار سے فرمایا کہ اگر اللہ تعالیٰ نے مجھے زندگی بخشی تو میں بھی حسبِ توفیق ڈاکٹر صاحب کی خدمت کا حق ادا کرنے کی کوشش کروں گی۔ ورنہ اصل اجر تو بہر حال اللہ تعالیٰ ہی دے گا۔ اللہ تعالیٰ انہیں بھی اپنے فضل سے اجر وافر عطا فرمائے اور ان کے عزیزوں کو اور ہر اس شخص کو جس نے والدہ صاحبہ کی خدمت کی۔ آمین

دہلی پہنچنے پر والدہ صاحبہ نے مجھے بتایا کہ ۸ مئی کی شام کو جب تم کا کاسٹیشن سے مجھ سے رخصت ہو کر چلے گئے۔ تو تھوڑی دیر کے بعد میں نے دیکھا کہ عزیز احمد اور عبدالرحیم جن کو تمہارے پاس موجود رہنا چاہئے تھا پلیٹ فارم پر پھر رہے ہیں۔ میں نے انہیں بلایا اور اللہ تعالیٰ کا واسطہ دے کر کہا کہ ابھی بنگلے میں جاؤ اور جس کمرہ میں میرا بیٹا سو رہا ہے۔ اس کے آگے رات گزارو۔ میں نے عرض کی کہ مجھے معلوم ہوا تھا کہ وہ رات یہ دونوں بنگلے کے دروازے کے سامنے برآمدہ میں سوئے ہیں۔

۱۰ بجے کے قریب والدہ صاحبہ نے خاکسار سے فرمایا۔ ”اب پھر“ خاکسار نے اسے استفہام تصور کر کے جلدی سے عرض کی۔ اب پھر اللہ تعالیٰ کا فضل چاہئے۔ ڈاکٹر صاحب فرماتے ہیں کہ پرسوں کی نسبت آپ کی حالت بہت اچھی ہے۔ انشاء اللہ آپ کو جلد صحت ہو جائے گی۔ والدہ صاحبہ نے فرمایا۔ ”اب پھر مجھے قادیان لے چلو“۔ میں نے عرض کی کہ وہاں علاج کا پورا انتظام نہیں ہو سکے گا۔ والدہ صاحبہ نے بہت حسرت سے مسکرا کر کہا۔ ”اچھا“۔

اس دن دوپہر کو والدہ صاحبہ کو امتلاء کی تکلیف نہ ہوئی اور یہ وقت جو تشویش کا ہوا کرتا تھا۔ بخیریت گزر گیا۔ جس سے کچھ امید ہونے لگی کہ اللہ تعالیٰ اپنے فضل سے انہیں شفا دے دیگا۔ چنانچہ خاکسار نے تجویز کی کہ عزیزان شکر اللہ خاں اور اسد اللہ

خاں کے گھر سے اور بشیرہ صاحبہ تو ہفتہ کی شام کو واپس چلی جائیں اور میں خود اتوار کی شام کو واپس شملہ چلا جاؤں گا اور میرے تینوں بھائی بھی اتوار کی شام کو واپس چلے جائیں۔ کیونکہ یہ توقع کی جاتی تھی کہ اس وقت تک والدہ صاحبہ کی حالت رو بصحت ہو چکی ہوگی۔

۱۴ مئی ہفتہ کے دن دوپہر تک والدہ صاحبہ کی وہی حالت رہی۔ دوپہر کے وقت سب لوگ تو عزیز بشیر احمد کے ہاں کھانا کھانے کے لئے چلے گئے۔ والدہ امتہ الٰہی اور خاکسار والدہ صاحبہ کے پاس رہے۔ کھانا کھانے کے بعد ۲ بجے کے قریب خاکسار وضو کر رہا تھا کہ مجھے کسی نے آواز دی کہ والدہ صاحبہ یاد فرماتی ہیں۔ میں ان کے کمرہ میں گیا تو دیکھا کہ انہوں نے اپنی نبض پر ہاتھ رکھا ہوا ہے۔ مجھے دیکھ کر مسکرائیں اور کہا آؤ بیٹا اب آخری باتیں کر لیں اور اپنے بھائیوں اور بہن کو بھی بلا لو۔

ڈاکٹر صاحب اس وقت کمرہ ہی میں ٹیکا تیار کر رہے تھے۔ انہوں نے انگریزی میں مجھ سے کہا۔ دل کی حالت بگڑ گئی ہے اور نبض بھی بہت کمزور ہو گئی ہے۔ لیکن میں نے والدہ صاحبہ سے کچھ نہیں کہا۔ انہوں نے خود ہی نبض سے شناخت کر لیا ہے۔ اس کے بعد ڈاکٹر صاحب نے ٹیکا کیا اور سول سرجن صاحب کو بھی ٹیلیفون پر بلا لیا۔ ٹیکا کرنے کے تھوڑی دیر بعد ڈاکٹر صاحب نے نبض دیکھ کر کہا۔ بے بے جی اب تو نبض ٹھیک چل رہی ہے۔ والدہ صاحبہ نے خود نبض دیکھ کر فرمایا۔ ٹھیک تو نہیں چل رہی واپس آ گئی ہے۔ لیکن ابھی کمزور ہے۔

اتنے میں وہ سب عزیز جو کھانا کھانے کے لئے گئے ہوئے تھے، واپس آنے شروع ہو گئے اور چوہدری بشیر احمد صاحب اور شیخ اعجاز احمد صاحب بھی اطلاع ملنے پر تھوڑی دیر کے بعد کچہری سے آ گئے۔

والدہ صاحبہ نے فرمایا۔ یہ وقت سب پر آتا ہے اور اولاد کو جب والدین سے

جدا ہونا پڑتا ہے تو انہیں کرب بھی ہوتا ہے۔ لیکن میں اللہ تعالیٰ کی رضا پر راضی ہوں اور خوشی سے اس کے حضور جا رہی ہوں۔ میں تم سب سے رخصت ہونا چاہتی ہوں۔ لیکن چاہتی ہوں کہ تم لوگ کوئی شور غوغا نہ کرو۔ نہ اس وقت نہ میرے بعد۔ پھر ہمشیرہ صاحبہ کے کان میں کچھ کہا اور انہوں نے والدہ صاحبہ کے کان میں کچھ کہا۔ پھر باری باری سے والدہ صاحبہ نے بیٹوں سے پیار کیا اور دعا دی اور پھر بہوؤں سے، اور ایسا ہی بشیر احمد اور اعجاز احمد سے اور ڈاکٹر صاحب سے اور امینہ بیگم سے اور احمد بیگم سے اور غلام نبی اور عزیز احمد اور چوہدری فضل داد صاحب سے رخصت ہوئیں۔ پھر امتہ الحئی کو بلوایا اور اسے پیار کیا پھر عبدالکریم کو بلوایا اور اسے دعا دی۔ غرض جو کوئی بھی موجود تھا۔ اس سے رخصت ہوئیں۔ غلام نبی اس وقت غم سے بہت مضطرب ہوا جا رہا تھا اسے تسلی دی اور مجھے فرمایا دیکھو بیٹا اگر اس سے کوئی قصور سرزد ہو جائے تو اس وقت کو یاد کرنا اور اسے معاف کر دینا۔

پھر شکر اللہ خاں کی بیوی سے دریافت کیا۔ کیا میری صندوقچی لے آئی ہو؟ اس نے کچھ حیران ہو کر پوچھا۔ کونسی صندوقچی؟ والدہ صاحبہ نے جواب دیا۔ وہی جس میں میرے کفن کی چادریں رکھی ہیں۔ نہ نبی بی بی نے کہا۔ ہم نے تو تار ملتے ہی دلی آنے کی تیاری شروع کر دی۔ جلدی میں کچھ اور سوچا ہی نہیں اور یہ بھی علم نہیں تھا کہ وہ صندوقچی ڈسکہ میں ہے۔ والدہ صاحبہ نے فرمایا میں نے تو کوئی تار نہیں دلوایا۔ میں نے عرض کی تار میں نے دئے تھے۔

میرے دہلی پہنچنے سے قبل والدہ امتہ الحئی سے فرما چکی تھیں کہ جب قادیان لے جاؤ گے تو مجھے ”بیت الظفر“ کی چلی منزل میں ہی رکھنا۔ اوپر کی منزل پر میرے اپنے کمرے میں نہ لے جانا اور مجھے فلاں مقام پر غسل دینا۔ اب پھر مجھ سے بھی یہی فرمایا۔ اس پر والدہ امتہ الحئی نے عرض کی کہ جو جگہ آپ نے غسل کے لئے تجویز کی ہے وہ کافی نہیں اور وہاں پورا پردہ بھی نہیں۔ مسکرا کر فرمایا۔ بہت کھلی ہے اور پردہ بھی

ہے۔ تم نے اچھی طرح اس کا اندازہ نہیں کیا۔ اتنے میں سول سرجن صاحب بھی آگئے۔ انہوں نے ڈاکٹر لطیف صاحب کے ساتھ مشورہ کر کے کچھ اور ٹیکے تجویز کئے۔ میں نے ڈاکٹر صاحب سے الگ دریافت کیا کہ اگر علاج کے لحاظ سے والدہ صاحبہ کا دہلی رہنا ضروری ہو تو چارہ نہیں۔ لیکن اگر علاج کے آخری مراحل ختم ہو چکے ہوں۔ تو آپ مجھے بتا دیں میں ان کی یہ خواہش بھی پوری کرنے کی کوشش کروں کہ انہیں قادیان لے جاؤں۔ انہوں نے کہا اب تک تو کسی ٹیکے کے نتیجے میں دل کی حالت کی اصلاح نہیں ہوئی لیکن ہم ایک دوا اور ٹیکے لگانا چاہتے ہیں۔ جن کا نتیجہ پون گھنٹے تک معلوم ہو سکے گا۔ اس وقت ہم بتا سکیں گے کہ کیا صورت ہے۔

یہ وقفہ گزر جانے کے بعد پانچ بجے کے قریب ڈاکٹر صاحب نے بتایا کہ کسی ٹیکے کا خاطر خواہ اثر نہیں ہوتا۔ اب علاج کے سبب مراحل ختم ہو چکے ہیں اور دل کی یہ حالت ہے کہ اندازہ ہے کہ آدھ گھنٹہ یا پون گھنٹہ سے زیادہ کام نہیں کر سکے گا۔

## دہلی سے قادیان کا سفر

اس پر میں والدہ صاحبہ کے پاس گیا اور کہا اب میں آپ کو قادیان لے چلتا ہوں۔ بہت خوش ہوئیں اور مجھے دعا دی۔ ہم نے اسی وقت تیاری شروع کر دی اور شام کی گاڑی سے قادیان روانہ ہو گئے۔

طبی لحاظ سے تو اس قدر مہلت ملنا موجب حیرت تھا۔ لیکن اللہ تعالیٰ نے ان کی یہ خواہش بھی پوری کر دی۔ آہستہ آہستہ کمزوری بڑھتی گئی اور کسی وقت کچھ بے چینی بھی ہو جاتی تھی۔ لیکن ہوش رات بھر قائم رہا۔

## والدہ صاحبہ کی آخری گفتگو

ابجے کے قریب عزیز اسد اللہ خاں کو اور مجھے پاس بیٹھے ہوئے دیکھ کر فرمایا۔  
 ”جاؤ بیٹا اب سو جاؤ۔“ یہ آخری کلمہ تھا جو اپنی مرضی سے خود بخود اس پیارے منہ سے  
 نکلا۔ ڈاکٹر عاجز آ چکے تھے۔ علاج بند ہو چکا تھا۔ روح اپنے خالق کے سامنے پیش  
 ہونے کی تیاری کر رہی تھی۔ لیکن ماں کی مامتا کو اس وقت بھی یہ فکر تھی کہ میرے بیٹوں  
 کے آرام میں خلل نہ آئے۔

تھوڑی دیر کے بعد جب میں اکیلا ہی ان کے پاس تھا۔ تو میں نے بلایا۔  
 جواب دیا ”جیو پتر“۔ میں نے کہا آپ نے میرے ساتھ کوئی بات نہیں کی۔ فرمایا میں  
 نے دوسروں کے ساتھ بھی کوئی خاص بات نہیں کی۔ میں نے کہا دوسرے تو صرف  
 جیٹے ہی ہیں اور میرے اور آپ کے درمیان تو عشق کا رشتہ تھا۔ فرمایا۔ ہاں۔

اس رات ایک عجب کیفیت ہمارے سامنے تھی۔ طبی لحاظ سے روح اور جسم کا  
 جوڑ ختم ہو چکا ہونا چاہیے تھا۔ لیکن روح اپنے خالق کے سامنے سجدہ میں پڑی ہوئی  
 عرض کر رہی تھی کہ آپ کی رحمت سے بعید نہیں کہ آپ اس جوڑ کے قائم رہنے کا حکم  
 فرمائیں۔ جب تک آپ کا یہ عاجز اور ناتوان بندہ اس سر زمین میں پہنچ جائے۔ جو  
 آپ کے ایک محبوب کی جائے قیام ہونے کی وجہ سے آپ کے انوار اور رحمت کی  
 مہبط ہے۔

گاڑی تیز چل رہی تھی اور ہر لمحہ ہمیں قادیان سے قریب کر رہی تھی اور ہم یہ  
 نظارہ دیکھ رہے تھے۔

مرا عہد نیست با جانان کہ تاجان در بدن دارم  
 ہوا دارم کوئی ش را بجان خویشتن دارم

## قادیان میں آمد

۱۵ مئی اتوار کے دن پونے دس بجے قبل دوپہر ہم قادیان پہنچے میں نے والدہ

صاحبہ کی خدمت میں عرض کی قادیان آ گیا ہے۔ فرمایا:  
”بسم اللہ۔ بسم اللہ“

پھر میں نے کہا۔ آپ کی کوٹھی لے چلیں؟ فرمایا ہاں۔ اپنی کوٹھی میں لے چلو۔  
”بیت الظفر“ پہنچ کر آپ کا پلنگ نچلی منزل میں گول کمرہ میں بچھایا گیا۔ میں  
نے عرض کی۔ آپ نے مکان پہچان لیا؟ فرمایا ہاں۔ پھر میں نے کہا۔ آپ کا پلنگ  
نچلی منزل میں ہی گول کمرہ میں ہے۔ اس پر نظر اٹھا کر کمرہ کی دیواروں کو دیکھا اور  
فرمایا۔ ”میں نے پہچان لیا ہے۔“

اب روح کو اطمینان ہو گیا کہ خدا کے مسیح کی تخت گاہ تک پہنچنے کی مہلت مل گئی  
اور کوئی اور خواہش باقی نہ رہی۔

## وفات

عصر کے وقت ڈسکہ سے کفن کی چادریں بھی پہنچ گئیں۔ وہی جو چودہ سال قبل  
زمزم کے پانی میں دھوئی گئی تھیں۔ پھر رات آئی اور کیسی رات۔ یوں معلوم ہوتا تھا  
کہ کسی روحانی شاہزادی نے ہمارے گھر کو ایک رات کے لئے اپنا قیام گاہ تجویز کر  
کے اسے نور سے بھر دیا ہے اور ہر لحظہ یہاں فرشتے نازل ہو رہے ہیں۔

نصب شب کے قریب جب بظاہر کئی گھنٹوں سے بے ہوشی کا عالم تھا۔ کسی نے  
مجھ سے کہا تم بلاؤ تو شاید جواب دیں۔ ہم نے تو بلایا ہے کوئی جواب نہیں دیتیں۔ میں  
نے بلایا تو جواب دیا۔ ہاں! مین بجے کے قریب جب تہجد کے وقت ہوا۔ تو کامل  
بیہوشی کی حالت ہو گئی۔ محض سانس آتا تھا۔ گویا اپنے رویا کے مطابق پاکی میں سوار  
ہونے اور سفر شروع کر کے لئے تیار ہو گئی تھیں۔

صبح ساڑھے سات بجے کے قریب میں نے والدہ امۃ النبی سے کہا کہ سب  
لوگ ناشتہ کر لیں۔ کیونکہ ان کا عہد ہے کہ بچے ناشتہ کر لیں گے۔ تو روانہ ہو گئی۔ پھر

میں نے والدہ صاحبہ کا وہ خواب یاد کر کے جس میں انہوں نے دیکھا تھا کہ اندھیرے میں ایک خیمہ کے اندر کیچڑ میں پھنس گئی ہیں اور فرمایا تھا کہ ظفر اللہ خاں کو کوئی خبر کرے۔ تو وہ مجھے یہاں سے نکلوانے کا انتظام کرے۔ ان کے لئے اللہ تعالیٰ سے رحمت کی دعا کرنی شروع کی۔

سائنس جو کچھ وقت پہلے تیز ہو گیا تھا۔ ساڑھے آٹھ بجے کے قریب ہلکا ہونا شروع ہو گیا اور جب گھر کے لوگ مہمان اور ملازم سب ناشتہ ختم کر چکے۔ تو ۹ بجے کے قریب روح اپنے مولیٰ کے حضور حاضر ہو گئی۔ یہ ۱۶ مئی سوموار کا دن تھا۔ ۱۲ بجے کے قریب جسم کو اس مقام پر سپردِ خاک کر دیا گیا۔ جو پہلے سے اس کی آخری قیام گاہ تجویز ہو چکا تھا۔ وکل من علیہا فان و یبقی وجہ ربک ذوالجلال والاکرام

حضرت خلیفۃ المسیح ایدہ اللہ بنصرہ ان دنوں سندھ میں قیام فرما تھے۔ صاحبزادگان میرزا بشیر احمد صاحب و میرزا شریف احمد صاحب و دیگر افرادِ خاندان نبوت نے جنازہ کو کندھا دیا۔ لحد کے لئے ایک دو اینٹوں کی درستی کی ضرورت ہوئی۔ تو صاحبزادہ میرزا شریف احمد صاحب نے اپنے ہاتھ سے انہیں درست کیا۔ حضرت خلیفۃ المسیح کی طرف سے یہ تعزیت نامہ والدہ صاحبہ کی وفات پر الفضل میں شائع ہوا:

”چوہدری سر ظفر اللہ خان صاحب کی والدہ صاحبہ کی وفات

(رقم فرمودہ حضرت امیر المؤمنین ایدہ اللہ)

آخر میں عزیزم چوہدری سر ظفر اللہ خاں صاحب کی والدہ کی وفات کی خبر آئی ہے اور افسوس کہ اس وقت میں مرکز سے بہت دور ہوں اور آسانی سے میرا وہاں پہنچنا اور جنازہ میں شامل ہونا مشکل نظر آ رہا ہے۔ جس کا مجھے سخت افسوس ہے۔ میں نے ابھی خبر سنتے ہی موٹر میں ایک آدمی کو میر پور خاص بھجوا دیا ہے کہ فون کر کے دریافت

کرے کہ کیا میرا وقت پر پہنچنا ممکن ہے یا نہیں؟ اگر ایسا ہو سکا تو میری یہ خواہش کہ میں ان کا جنازہ پڑھا کر انہیں دفن کر سکوں پوری ہو جائے گی۔ ورنہ اللہ تعالیٰ کی مرضی کے سامنے سر تسلیم خم ہے۔

### مرحومہ کا اخلاص

اس میں کوئی شک نہیں کہ مرحومہ کے خاوند چوہدری نصر اللہ خاں صاحب مرحوم ایک نہایت مخلص اور قابل قدر احمدی تھے اور انہوں نے سب سے پہلے میری آواز پر لبیک کہی اور اپنی زندگی وقف کی اور قادیان آ کر میرا ہاتھ بٹانے لگے۔ اس لئے ان کے تعلق کی بناء پر ان کی اہلیہ کا مجھ پر اور میری وساطت سے جماعت پر ایک حق تھا۔ پھر اس میں بھی کوئی شک نہیں کہ عزیزم چوہدری ظفر اللہ خاں صاحب جنہوں نے اپنی عمر کے ابتدائی حصہ سے ہی رشد و سعادت کے جوہر دکھائے ہیں اور شروع ایام خلافت سے ہی مجھ سے اپنی محبت اور اخلاص کا اظہار کرتے چلے آئے ہیں۔ مرحومہ ان کی والدہ تھیں اور اس تعلق کی بناء پر بھی ان کا مجھ پر حق تھا۔ لیکن باوجود اس کے کہ اکثر عورتوں کا تعلق طفیلی ہوتا ہے یعنی باپ یا بیٹے یا بھائی کے سبب سے ہوتا ہے۔ مرحومہ ان مستثنیٰ عورتوں میں سے تھیں۔ بن کا تعلق براہ راست اور بلا کسی واسطہ کے ہوتا ہے۔ وہ اپنے مرحوم خاوند سے پہلے سلسلہ احمدیہ میں داخل ہوئیں ان سے پہلے انہوں نے بیعت خلافت کی اور ہمیشہ غیرت و حمیت کا ثبوت دیا۔ چندوں میں بڑھ بڑھ کر حصہ لینا، غرباء کی امداد کا خیال رکھنا ان کا خاص امتیاز تھا۔ دعاؤں کی کثرت اور اس کے نتیجہ میں سچی خوابوں کی کثرت سے خدا تعالیٰ نے ان کو عزت بخشی تھی۔ انہوں نے خوابوں سے احمدیت قبول کی اور خوابوں سے خلافت ثانیہ کی بیعت کی۔

### مرحومہ کی وائسرائے ہند سے گفتگو

مجھے ان کا یہ واقعہ نہیں بھول سکتا جو بہت سے مردوں کے لئے بھی نصیحت کا موجب بن سکتا ہے کہ گزشتہ ایام میں جب احراری فتنہ قادیان میں زوروں پر تھا اور



ایک احراری ایجنٹ نے عزیزم میاں شریف احمد صاحب پر راستہ میں لاٹھی سے حملہ کیا تھا۔ جب انہیں ان حالات کا علم ہوا۔ تو انہیں سخت تکلیف ہوئی۔ بار بار چوہدری ظفر اللہ خاں صاحب سے کہتی تھیں۔ ظفر اللہ خاں میرے دل کو کچھ ہوتا ہے اماں جان (حضرت ام المؤمنین) کا دل تو بہت کمزور ہے۔ ان کا کیا حال ہوگا۔ کچھ دنوں بعد چوہدری صاحب گھر میں داخل ہوئے تو انہیں معلوم ہوا۔ جیسے مرحومہ اپنے آپ سے کچھ باتیں کر رہی ہیں۔ انہوں نے پوچھا کہ بے بے جی کیا بات ہے۔ تو مرحومہ نے جواب دیا کہ میں وائسرائے سے باتیں کر رہی تھی چوہدری صاحب نے کہا کہ آپ سچ بچ ہی کیوں باتیں نہیں کر لیتیں۔ انہوں نے کہا کیا اس کا انتظام ہو سکتا ہے؟ چوہدری صاحب نے کہا کہ ہاں ہو سکتا ہے۔ اس پر انہوں نے کہا بہت اچھا پھر انتظام کر دو۔ قرآنی تعلیم کے مطابق ان کی عمر میں وہ پردہ تو تھا ہی نہیں جو جوان عورتوں کے لئے ہوتا ہے۔ وہ وائسرائے سے ملیں اور چوہدری صاحب ترجمان بنے۔ لیڈی ولنگڈن بھی پاس تھیں۔ چوہدری صاحب نے صاف کہہ دیا کہ میں کچھ نہیں کہوں گا جو کہنا ہو خود کہنا۔ چنانچہ مرحومہ نے لارڈ ولنگڈن سے نہایت جوش سے کہا کہ میں گاؤں کی رہنے والی عورت ہوں۔ میں نہ انگریزوں کو جانوں اور نہ ہی ان کی حکومت کے اسرار کو۔ ہم نے حضرت مسیح موعود علیہ السلام سے سنا تھا کہ انگریزی قوم اچھی قوم ہے اور ہمیشہ تمہاری قوم کے متعلق دل سے دعائیں نکلتی تھیں۔ جب کبھی تمہاری قوم کے لئے مصیبت کا وقت آتا تھا۔ رو رو کر دعائیں کیا کرتی تھیں کہ اے اللہ تو انکا حافظ و ناصر ہو۔ تو ان کو تکلیف سے بچائیو۔ لیکن اب جو کچھ جماعت سے خصوصاً قادیان میں سلوک ہو رہا ہے اس کا نتیجہ یہ ہے کہ دعا تو میں اب بھی کرتی ہوں۔ کیونکہ حضرت مسیح موعود علیہ السلام کا حکم ہے۔ لیکن اب دعا دل سے نہیں نکلتی۔ کیونکہ اب میرا دل خوش نہیں ہے۔ آخر ہم لوگوں نے کیا کیا ہے کہ اس رنگ میں ہمیں تکلیف دی جاتی ہے۔

چوہدری صاحب نے لارڈ ولنگٹن سے کہا کہ میں صرف ترجمان ہوں۔ میں وہی بات کہہ دوں گا جو میری والدہ کہتی ہیں۔ آگے آپ انہیں خود جواب دے دیں اور ان کی بات لارڈ ولنگٹن کو پہنچا دی۔ اس سیدھے سادے اور باغیرت کلام کا اثر لیڈی ولنگٹن پر تو اس قدر ہوا کہ انھیں کرمحومہ کے پاس آ بیٹھیں اور کسلی دینی شروع کی اور اپنے خاوند سے کہا یہ معاملہ ایسا ہے جس کی طرف تم کو خاص توجہ دینی چاہئے۔ کتنے مرد ہیں جو اس دلیری سے سلسلہ کے لئے اپنی غیرت کا اظہار کر سکتے ہیں اور کرتے ہیں۔ اللہ تعالیٰ مرحومہ کی روح کو قبولیت کے ہاتھوں لے لے اور اپنے فضلوں کا وارث کرے۔ آمین

### سر ظفر اللہ خاں صاحب سے محبت

عزیزم چوہدری سر ظفر اللہ خاں صاحب سے وہ اپنے سب بیٹوں سے زیادہ محبت کرتی تھیں اور اکثر کہا کرتی تھیں کہ اللہ تعالیٰ نے ان کو سب سے زیادہ عزت بھی دی ہے اور سب سے زیادہ میرا ادب بھی کرتے ہیں۔

### مرحومہ کا ایک خواب

ابھی شوریٰ کے موقع پر چوہدری صاحب کے ساتھ آئی ہوئی تھیں۔ دو تین دفعہ مجھے ملنے آئیں۔ خوش بہت نظر آتی تھیں۔ مگر کہتی تھیں مجھے اپنا اندر خالی خالی نظر آتا ہے۔ ان کا ایک خواب تھا کہ اپریل میں وہ فوت ہونگی۔ مگر خوابوں کی بعض دفعہ مخفی تعبیر ہوتی ہے۔ معلوم ہوتا ہے کہ اپریل میں اس بیماری نے لگنا تھا جس سے وہ فوت ہوئیں۔ اپریل کے اس قدر قریب عرصہ میں ان کا فوت ہونا اس خواب کے سچے ہونے کا ایک یقینی ثبوت ہے۔

### مرحومہ کی وفات کے متعلق ایک خواب

ایک دو سال ہوئے میں نے خواب میں دیکھا۔ میں اپنے دفتر میں بیٹھا ہوں اور میرے سامنے چوہدری ظفر اللہ خاں صاحب لیٹے ہوئے ہیں اور ۱۱-۱۲ سال کی

عمر کے معلوم ہوتے ہیں کہ بی پر ٹیک لگا کر ہاتھ کھڑا کیا ہوا ہے اور اس پر سر رکھا ہوا ہے۔ ان کے دائیں بائیں عزیزم چوہدری عبداللہ خاں صاحب اور چوہدری اسد اللہ خاں صاحب بیٹھے ہیں۔ ان کی عمریں آٹھ نو سو سال کے بچوں کی سی معلوم ہوتی تھیں۔ تینوں کے منہ میری طرف ہیں اور تینوں مجھ سے باتیں کر رہے ہیں اور بہت محبت سے میری باتیں سن رہے ہیں اور اس وقت یوں معلوم ہوتا ہے کہ یہ تینوں میرے بیٹے ہیں اور جس طرح گھر میں فراغت کے وقت ماں باپ اپنے بچوں سے باتیں کرتے ہیں۔ اسی طرح میں ان سے باتیں کرتا ہوں۔ شاید اسکی تعبیر بھی مرحومہ کی وفات ہی تھی کہ الہی قانون کے مطابق ایک قسم کی ابوت یا ماما جگہ خالی کرتی ہے تو دوسری قسم کی ابوت یا ماما اس کی جگہ لے لیتی ہے۔

#### مرحومہ کے رشتہ دار

مرحومہ کے والد بھی احمدی تھے اور ان کے بھائی چوہدری عبداللہ خاں صاحب داتا زید کا والے ایک نہایت پر جوش احمدی ہیں اور اپنے علاقہ کے امیر جماعت ہیں۔ حضرت خلیفہ اولؑ کے وقت سے مجھ سے اخلاص رکھتے چلے آئے ہیں اور ہمیشہ اظہار اخلاص میں پیش پیش رہے ہیں۔

اللہ تعالیٰ سے دعا ہے کہ مرحومہ کو اپنے قرب میں جگہ دے اور ان کے خاندان کو ان کی دعاؤں کی برکات سے محروم نہ کرے اور وہ ان کی وفات کے بعد بھی ان کے حق میں پوری ہوتی رہیں۔

(الفضل مورخہ ۲۲ مئی ۱۹۳۸ء نمبر ۱۸۸ جلد ۲۶)

حضرت امیر المومنین ایدہ اللہ بنصرہ نے جو عبارت والدہ صاحبہ مرحومہ کے کتبہ پر لکھے جانے کے لئے تجویز فرمائی ہے وہ یہ ہے۔

”چوہدری نصر اللہ خاں صاحب مرحوم کی زوجہ عزیزم چوہدری ظفر اللہ خاں صاحب سلمہ اللہ کی والدہ، صاحبہ کشف و رؤیا

تھیں۔ رؤیا ہی کے ذریعہ سے حضرت مسیح موعود علیہ السلام کی شناخت نصیب ہوئی اور اپنے مرحوم شوہر سے پہلے بیعت کی۔ پھر رؤیا ہی کے ذریعہ سے خلافت ثانیہ کی شناخت کی اور مرحوم خاوند سے پہلے بیعت خلافت کی۔ دین کی غیرت بدرجہ کمال تھی اور کلام حق کے پہنچانے میں نڈر تھیں۔ غرباء کی خبر گیری کی صفت سے متصف اور غریبانہ زندگی بسر کرنے کی عادی، نیک بیوی اور دود و والدہ تھیں۔ اللہ تعالیٰ انہیں اور ان کے شوہر کو جو نہایت مؤدب و مخلص خادم سلسلہ تھے۔ اپنے انعامات سے حصہ دے اور اپنے قرب میں جگہ دے اور ان کی اولاد کو اپنی حفاظت میں رکھے۔ آمین“

## ”جیو پتر“

اب وہ محبوب و جود ہمارے درمیان موجود نہیں۔ اس پیارے چہرہ کو آنکھیں تلاش کرتی ہیں لیکن پا نہیں سکتیں۔ ہم ان مسلسل درد بھری دعاؤں سے محروم ہو گئے ہیں۔ لیکن ہم اللہ تعالیٰ کی رضا کو خوشی سے قبول کرتے ہیں اور اس خیال سے اطمینان حاصل کرتے ہیں کہ ہماری والدہ نے اپنی زندگی اللہ تعالیٰ کی اطاعت اور رضا جوئی میں گزاری۔ ہم یقین رکھتے ہیں کہ اللہ تعالیٰ ان کے ساتھ وافر رحمت کا سلوک فرمائے گا اور اپنے لئے دعا کرتے ہیں کہ اللہ تعالیٰ ہمیں بھی اپنی رضا کے مطابق عمل کرنے کی توفیق بخشے اور امید رکھتے ہیں کہ ہمارا وقت آنے پر وہ ہمیں بھی اپنی رحمت میں داخل فرمائے اور ہمارے والدین اور صادقین کی معیت ہمیں عطا فرمائے اور حضرت مسیح موعود علیہ الصلوٰۃ والسلام کے قدموں میں ہمیں جگہ عطا فرمائے۔ آمین میرے لئے جب وہ وقت آئے گا اور اللہ تعالیٰ کی رحمت پھر یہ ممکن کر دے گی

کہ میری نظر پھر اس پیارے چہرہ پر پڑے۔ تو میری تمام محبت اور تمام حسرت اور تمام شوق اس ایک ہی لفظ میں ادا ہو جائیں گے۔ ”بے بے“ اور ان کی طرف سے ”جیو پتر“ پھر ایک بار میرے دل کو خوشی سے بھر دے گا۔

امی خدا بر تربت او بارش رحمت بیار  
داخلش کن از کمال فضل در بیت النعیم

ظفر اللہ خان

# **MERI WALIDAH**

(My Mother)

By

**Sir Choudhri Zafrullah Khan Sahib**

ISBN 81-7912-023-6



9 788179 120231